

# ಸತ್ಯ ಸಾರಥಿ

₹  
10-00

ಮಾಸಿಕ

ನಗುವ ಮತ್ತು ಅಳುವ ಭ್ರೂಣಗಳು!

ಕುರ್‌ಆನ್ ಮತ್ತು ಮುಸ್ಲಿಮೇತರರು



ವಾಲಂಟೈನ್ಸ್ ಡೇ  
ಇಸ್ಲಾಮಿಗೆ  
ಅನ್ಯವಾಗಿದೆ



ಗರ್ಭಪಾತ ಮಾಡಿಸುವ ಮುನ್ನ...  
ತುಸು ಆಲೋಚಿಸಿ...

ಇಸ್ಲಾಮಿನ ಕುರಿತು ಮುಸ್ಲಿಮ್ ಮತ್ತು ಮುಸ್ಲಿಮೇತರ  
ಸಹೋದರರಲ್ಲಿರುವ ತಪ್ಪು ಕಲ್ಪನೆಗಳ ನಿವಾರಣೆಗಾಗಿ



ಚಂದಾದಾರರಾಗಲು ನಿಮ್ಮ ಸಮೀಪದ  
ಸಲಹೆ ಸೆಂಟರ್‌ಗಳನ್ನು ಸಂಪರ್ಕಿಸಿರಿ  
ಅಥವಾ ಬರೆಯಿರಿ:

ಸತ್ಯಸಾರಥಿ ಕನ್ನಡ ಮಾಸಿಕ,  
ಇಮೇಜ್ ಎಜುಕೇಶನಲ್ ಟ್ರಸ್ಟ್,  
14-37 ಜಿ(1), ವಿನಾಯಕ ಕಾಂಪ್ಲೆಕ್ಸ್,  
ಕೈಕಂಬ, ಜಿ. ಸಿ. ರೋಡ್,  
ಬಂಟ್ವಾಳ - ಮಂಗಳೂರು  
ಮೊಬೈಲ್: 9632897299

ಚಂದಾದರ ವಾರ್ಷಿಕ ₹ 120-00  
ಅರ್ಧ ವಾರ್ಷಿಕ ₹ 60-00

ಬಿಡಿ ಪ್ರತಿ  
₹ 10-00

# ಸತ್ಯಸಾರಥಿ

ಸಂಪುಟ 1 • ಸಂಚಿಕೆ 12

ಫೆಬ್ರವರಿ 2012

ಸಂಪಾದಕರು ಮತ್ತು ಪ್ರಕಾಶಕರು

ವಿ. ಕೆ. ಹಿರಾಯತುಲ್ಲಾಹ್

ಮುದ್ರಣ

ದಿಗಂತ ಮುದ್ರಣ,  
ಯೆಯ್ಯಾಡಿ, ಮಂಗಳೂರು

ವಿನ್ಯಾಸ

ಇಮೇಜ್ ಪಜ್ಜಿಕೇಶನ್ಸ್  
ಪುತ್ತೂರು

ಪತ್ರಿಕಾ ವಿಳಾಸ

ಸತ್ಯಸಾರಥಿ ಕನ್ನಡ ಮಾಸಿಕ,  
14-37 ಜಿ(1), ವಿನಾಯಕ ಕಾಂಪ್ಲೆಕ್ಸ್,  
ಕೈಕಂಬ, ಜಿ. ಸಿ. ರೋಡ್,  
ಬಂಟ್ವಾಳ - ದ. ಕೆ. 574219  
ಮೊಬೈಲ್: 9632897299  
satyasarathi2011@gmail.com

ಚಂದಾದರ

ವಾರ್ಷಿಕ- ₹ 120-00  
ಅರ್ಧವಾರ್ಷಿಕ- ₹ 60-00  
ಜಡಿ ಪ್ರತಿ- ₹ 10-00

ಈ ಪತ್ರಿಕೆಯಲ್ಲಿ ಪ್ರಕಟವಾಗುವ ಎಲ್ಲ ಲೇಖನಗಳೂ ಪ್ರಸ್ತುತ ಲೇಖಕರ ಅಭಿಪ್ರಾಯ ಮತ್ತು ದೃಷ್ಟಿಕೋನಗಳ ಮೇಲೆ ಅವಲಂಬಿತವಾಗಿವೆ. ಆದ್ದರಿಂದ ಯಾವುದೇ ಲೇಖನವನ್ನು ಪತ್ರಿಕೆಯ ಅಭಿಪ್ರಾಯ ಮತ್ತು ದೃಷ್ಟಿಕೋನವಾಗಿ ಪರಿಗಣಿಸಕೂಡದು. ಲೇಖಕರು ತಮ್ಮ ಲೇಖನದ ಹಕ್ಕು ಸ್ವಾಮ್ಯಗಳನ್ನು ಕಾದಿರಿಸಿರಬಹುದು ಅಥವಾ ಇಲ್ಲದಿರಲೂಬಹುದು - ಸಂ.

ಒಳಪುಟಗಳಲ್ಲಿ...

4

ನಿಮ್ಮ ಅನಿಸಿಕೆಗಳು

5

ವಾಲಂಟಿಯರ್ಸ್ ಡೇ ಇಸ್ಲಾಮಿಗೆ ಅನ್ಯವಾಗಿದೆ

6

ಇಸ್ಲಾಮ್ : ಸೃಷ್ಟಿಕರ್ತನ ಸಾರ್ವಕಾಲಿಕ ಸಂದೇಶ

8

ನಗುವ ಮತ್ತು ಅಳುವ ಭ್ರೂಣಗಳು

11

ಗರ್ಭಪಾತ ಮಾಡಿಸುವ ಮುನ್ನ... ತುಸು ಆಲೋಚಿಸಿ...

12

ಕುರ್ಆನ್ : ಒಂದು ಕಿರು ಪರಿಚಯ

16

ಮರಣಾನಂತರ ಜೀವನ - ಇಸ್ಲಾಮಿನಲ್ಲಿ

18

ಆದರಣೀಯ ಕುರ್ಆನ್ ಅರ್ಥಾನುವಾದ

20

ಕುರ್ಆನ್ ಮತ್ತು ಮುಸ್ಲಿಮೇತರರು

29

ಕಾಲವಲಯಗಳು

30

ವಿವಾಹ ಕರಾರಿನಲ್ಲಿ ಪೋಷಕನಿಗಿರುವ ಅಧಿಕಾರ


32

ಯೇಸು ದೇವರೋ ಅಥವಾ ಪ್ರವಾದಿಯೋ?

34

ಫಿಲಿಷ್ಟೀನಿ ನಟ ಕ್ವೀನೀ ಪಡಿಲ್ಲಾ ಇಸ್ಲಾಮಿಗೆ

ಸತ್ಯ ಸಾರಥಿ ಪತ್ರಿಕೆಗೆ ಅನಿಸಿಕೆಗಳನ್ನು ಕಳುಹಿಸುವವರು ತಮ್ಮ ಹೆಸರು ಮತ್ತು ವಿಳಾಸಗಳನ್ನು ಸ್ಪಷ್ಟವಾಗಿ ಬರೆಯಬೇಕು. ಹೆಸರು ಮತ್ತು ವಿಳಾಸಗಳಿಲ್ಲದ ಪತ್ರಗಳನ್ನು ಪರಿಗಣಿಸಲಾಗುವುದಿಲ್ಲ. ಅನಿಸಿಕೆಗಳನ್ನು ಈಮೇಲ್ ಅಥವಾ ಎಸ್.ಎಂ.ಎಸ್ ಸಂದೇಶಗಳ ಮೂಲಕವೂ ರವಾನಿಸಬಹುದು.



## ಸತ್ಯಸಾರಥಿ ಮೆಚ್ಚಿಗೆಯಾಯಿತು!

ನಾನು ನಮ್ಮ ನಾಡಿನ ಗ್ರಂಥಾಲಯದ ನಿತ್ಯ ಓದುಗ. ಇತ್ತೀಚಿನ ಒಂದೆರಡು ತಿಂಗಳುಗಳಲ್ಲಿ ತಮ್ಮ ಪತ್ರಿಕೆ ಸತ್ಯಸಾರಥಿಯನ್ನು ಅಲ್ಲಿ ಗಮನಿಸುತ್ತಿದ್ದೆನಾದರೂ ಯಾಕೋ ಓದುವ ಮನಸ್ಸಾಗುತ್ತಿರಲಿಲ್ಲ. ಆದರೆ ಡಿಸೆಂಬರ್ ಸಂಚಿಕೆಯ 'ಜೈಲಿಗೆ ತಳ್ಳುವ ಮೂರನೇ ಮಗು' ಎಂಬ ಮುಖಪುಟ ಶೀರ್ಷಿಕೆಯು ಯಾಕೋ ನನ್ನನ್ನು ಆಕರ್ಷಿಸಿತು. ಆ ಲೇಖನವನ್ನು ಓದಬೇಕೆಂಬ ಇಚ್ಛೆಯಾದದ್ದರಿಂದ ಓದಲಾರಂಭಿಸಿದೆ. ಲೇಖನವನ್ನು ಪೂರ್ಣ ಓದಿ ಮುಗಿಸಿದಾಗ ಲೇಖನದಲ್ಲಿ ಪ್ರತಿಪಾದಿಸಲಾದ ವಿಷಯ ನಿಜವಾದ ಮಾಹಿತಿ ಹಾಗೂ ಬರವಣಿಗೆಯ ಶೈಲಿಯು ಅತ್ಯಂತ ಮೆಚ್ಚಿಗೆಯಾಯಿತು. ಆ ಲೇಖನವು ಪತ್ರಿಕೆಯಲ್ಲಿರುವ ಇತರ ಲೇಖನಗಳನ್ನೂ ಓದಲು ಪ್ರೇರಣೆಯಾಯಿತು.

ಡಿಸೆಂಬರ್ ತಿಂಗಳ ಆ ಸಂಚಿಕೆಯ ಎಲ್ಲ ಲೇಖನಗಳನ್ನೂ ಅದೇ ಸಂದರ್ಭದಲ್ಲಿ ಓದಿ ಮುಗಿಸಿದೆ.

ಪತ್ರಿಕೆಯನ್ನು ಈ ತನಕ ಗಮನಿಸಿಯೂ ಓದದೆ ಇದ್ದದ್ದಕ್ಕೆ ಬೇಸರವೆನಿಸಿ ಈ ಮುಂಚಿನ ಸಂಚಿಕೆಗಳೆವೆಯೋ ಎಂದು ಹುಡುಕಾಡಿ ಒಂದೊಂದೇ ಸಂಚಿಕೆಗಳನ್ನು ಓದುತ್ತಿದ್ದೇನೆ.

ಜನಸಂಖ್ಯಾ ನಿಯಂತ್ರಣದ ಬಗ್ಗೆ ಕುಟುಂಬ ಯೋಜನೆಯ ಬಗ್ಗೆ ನನಗೆ ಮೊದಲಿನಿಂದಲೂ ಒಲವಿರಲಿಲ್ಲ. ಆದರೆ ಅದನ್ನು ನ್ಯಾಯಾಳಕರಣ ಮಾಡುವವರ ಮುಂದೆ ಉತ್ತರಿಸಲಾಗದೆ ನಾನು ಒದ್ದಾಡುತ್ತಿದ್ದೆ. ಅವರಿಗೆ ಪ್ರಸ್ತುತ ಲೇಖನದ ಪ್ರತಿಗಳನ್ನು ರೈರಾಕ್ಸ್ ಮಾಡಿ ಹಂಚಿದೆ. ಈಗ ಉತ್ತರಕ್ಕಾಗಿ ಅವರು ತಡಕಾಡುತ್ತಿದ್ದಾರೆ. ಉತ್ತರಿಸಿದರೆ ಸದ್ರಿ ಉತ್ತರವನ್ನು ನಾನು ತಮಗೆ ಕಳುಹಿಸಿಕೊಡುವೆನು. ತಾವು ಉತ್ತರಿಸುವರೆಂಬ ನಿರೀಕ್ಷೆಯೂ ನನಗಿದೆ.

ಇತ್ತೀಚೆಗೆ ಕಾರ್ಯನಿಮಿತ್ತ ಮಂಗಳೂರಿನ ಕಡೆ ಬಂದಿದ್ದೆ. ತಮ್ಮ ಮೊಬೈಲ್ ಸಂಖ್ಯೆ ಇಲ್ಲದ್ದರಿಂದ ಕರೆ ಮಾಡಲಾಗಲಿಲ್ಲ. ಇನ್ನೊಮ್ಮೆ ಬಂದಲ್ಲಿ ತಮ್ಮ ಕಛೇರಿಗೆ ಬರಬೇಕೆಂಬ ಉದ್ದೇಶವಿದೆ. ಪತ್ರಿಕೆ ಇನ್ನಷ್ಟು ಚೆನ್ನಾಗಿ ಮೂಡಿಬರಲಿ ಎಂಬ ಹಾರೈಕೆಯೊಂದಿಗೆ, ಮುಂದಿನ ಸಂಚಿಕೆಗಾಗಿ ಕಾಯುತ್ತಿದ್ದೇನೆ.

ಸಂದೇಶ ಗಾಣಿಗ, ಹಾವೇರಿ

## ಸತ್ಯಸಾರಥಿ ಅತ್ಯಂತ ಉಪಯುಕ್ತವಾಗಿದೆ!

ಅನ್ವಲಾಮು ಅಲೈಕುಮ್,

ಜನವರಿ ತಿಂಗಳ ಸಂಚಿಕೆ ಅತ್ಯುತ್ತಮವಾಗಿ ಮೂಡಿಬಂತು. ಹಿಂದೂ ಕ್ರೈಸ್ತ ಬಾಂಧವರಿಗೆ ಇಸ್ಲಾಮಿನ ಸಂದೇಶವನ್ನು ತಲುಪಿಸಲು ಅತ್ಯಂತ ಉಪಯುಕ್ತ ಲೇಖನಗಳು ಅವುಗಳೆಲ್ಲ. ಜಝಾಕಲಾಹು ಖೈರನ್

ಅಬ್ದುರ್ರಹ್ಮಾನ್, ಸುರಲ್ಪಾಡಿ

## ಅನಿಸಿಕೆಗಳನ್ನು ಕಳುಹಿಸಬೇಕಾದ ವಿಳಾಸ:



ನಿಮ್ಮ ಅನಿಸಿಕೆಗಳು,  
ಸತ್ಯ ಸಾರಥಿ ಮಾಸಿಕ,  
14-37 ಜಿ(1), ವಿನಾಯಕ ಕಾಂಪ್ಲೆಕ್ಸ್,  
ಕೈಕಂಬ, ಬಿ. ಸಿ. ರೋಡ್,  
ಬಂಟ್ವಾಳ - ದ. ಕ. 574219  
satyasarathi2011@gmail.com

ಎಸ್. ಎಂ. ಎಸ್. ಕಳುಹಿಸಬೇಕಾದ  
ಸಂಖ್ಯೆ:  
9632897299



## ವಾಲಂಟೈನ್ ಡೇ ಇಸ್ಲಾಮಿಗೆ ಅನ್ಯವಾಗಿದೆ

**ಪ್ರೀ**ತಿಯ ಹಬ್ಬ (Festival of Love) ಎಂಬುದು 17 ಶತಮಾನಗಳ ಹಿಂದೆ ರೋಮನ್ನರಲ್ಲಿ ವಿಗ್ರಹಾರಾಧನೆಯು ಪ್ರಚಲಿತದಲ್ಲಿದ್ದ ಕಾಲದಲ್ಲಿ ಆಚರಿಸುತ್ತಿದ್ದ ಹಬ್ಬಗಳ ಪೈಕಿ ಒಂದಾಗಿದೆ. ವಿಗ್ರಹಾರಾಧಕ ರೋಮನ್ನರ ಪರಿಕಲ್ಪನೆಯಲ್ಲಿ ಅದು ಆಧ್ಯಾತ್ಮಿಕ ಪ್ರೇಮದ ಸಂಕೇತವಾಗಿತ್ತು.

ರೋಮನ್ನರ ಈ ವಿಗ್ರಹಾರಾಧನಾ ಹಬ್ಬದೊಂದಿಗೆ ಥಳಕು ಹಾಕಿಕೊಂಡಿರುವ ಅನೇಕ ಕಟ್ಟುಕಥೆಗಳಿವೆ. ಈ ಕಟ್ಟುಕಥೆಗಳು ತರುವಾಯ ಅವರ ಕ್ರೈಸ್ತ ಉತ್ತರಾಧಿಕಾರಿಗಳಲ್ಲಿ ಅಚ್ಚಳಿಯದೆ ಉಳಿಯಿತು. ಈ ಕಟ್ಟುಕಥೆಗಳ ಪೈಕಿ ಒಂದು ಏನೆಂದರೆ ರೋಮ್ ದೇಶದ ಸ್ಥಾಪಕನಾದ ರೋಮ್ಯೂಲಸ್ ಎಂಬವನಿಗೆ ಹೆಣ್ಣು ತೋಳವೊಂದು ಮೊಲೆಯುಣಿಸಿದ ಕಾರಣ ಅವನಲ್ಲಿ ಅಗಾಧ ಶಕ್ತಿ ಮತ್ತು ಚಾಣಾಕ್ಷತೆಯು ಉದ್ಭವಿಸಿತಂತೆ.

ರೋಮನ್ನರು ಈ ಘಟನೆಯನ್ನು ಒಂದು ಹಬ್ಬವಾಗಿ ಪ್ರತಿವರ್ಷ ಫೆಬ್ರವರಿ ಮಧ್ಯಭಾಗದಲ್ಲಿ ವಿಜೃಂಭಣೆಯಿಂದ ಆಚರಿಸತೊಡಗಿದರು.

ಇನ್ನೊಂದು ಕಥೆಯ ಪ್ರಕಾರ ಇದು ರೋಮನ್ನರ ಕೃಷಿದೇವನಾದ ಫೌನೂಸ್ ಎಂಬಾತನಿಗೆ ಅರ್ಪಿಸಲಾದ 'ಲೂಪರ್‌ಕ್ಯಾಲಿಯಾ' ಎಂಬ ಫಲವತ್ತತೆಯ ಹಬ್ಬವಾಗಿದೆ.

ಈ ಹಬ್ಬದಂದು ಮಾಡುವ ಒಂದು ಆಚಾರವು ನಾಯಿ ಮತ್ತು ಮೇಕೆಯನ್ನು ಬಲಿ ಕೊಡುವುದಾಗಿದೆ. ಇಬ್ಬರು ಅಜಾನುಬಾಹು ಯುವಕರು ನಾಯಿ ಮತ್ತು ಮೇಕೆಯನ್ನು ತಮ್ಮ ಎದೆಯ ಮೇಲೆ ಹಿಡಿದು ಹರಿಯುತ್ತಿದ್ದರು. ತರುವಾಯ ಆ ರಕ್ತವನ್ನು ಹಾಲಿನಿಂದ ತೊಳೆಯುತ್ತಿದ್ದರು. ತರುವಾಯ ಈ ಇಬ್ಬರು ಯುವಕರ ಹಿಂದೆ ಜನರು ಬೀದಿಗಳಲ್ಲಿ ಮೆರವಣಿಗೆ ಸಾಗುತ್ತಿದ್ದರು. ಈ ಇಬ್ಬರು ಯುವಕರು ಕೈಯಲ್ಲಿ ಚರ್ಮದ ಎರಡು ತುಂಡುಗಳನ್ನು ಹಿಡಿದು ರಸ್ತೆಯುದ್ದಕ್ಕೂ ಜನರಿಗೆ ಬಡಿಯುತ್ತಿದ್ದರು. ಹೆಂಗಸರು ಈ ಪೆಟ್ಟು ತಿನ್ನಲು ಮುಂದೆ ಬರುತ್ತಿದ್ದರು. ಯಾಕೆಂದರೆ ಅವರ ನಂಬಿಕೆ ಪ್ರಕಾರ ಇದರಿಂದಾಗಿ ಬಂಜಿತನವು ನಿವಾರಣೆಯಾಗುತ್ತದಂತೆ!

ಸಂತ ವಾಲಂಟೈನ್‌ಗೆ ಈ ಹಬ್ಬದೊಂದಿಗಿರುವ ನಂಟು

ಸಂತ ವಾಲಂಟೈನ್ ಎಂಬುದು ಕ್ರೈಸ್ತ ಚರ್ಚ್ ಪುರಾತನ ಹುತಾತ್ಮರಿಗೆ ನೀಡಿದ ಹೆಸರಾಗಿದೆ. ಸಂತ ವಾಲಂಟೈನ್ ಎಂಬ ಹೆಸರಿನ ಇಬ್ಬರು ಅಥವಾ ಮೂವರು ಸಂತರಿದ್ದರೆಂದು ಹೇಳಲಾಗುತ್ತದೆ. ಸಂತ ವಾಲಂಟೈನ್‌ರು ಕ್ರಿ.ಶ. 296ರಲ್ಲಿ ಗೋಥಿಕ್ ನಾಯಕ ಕ್ಲಾಡಿಯಸ್‌ನ ಹಿಂಸೆಯ ನಿಮಿತ್ತ ರೋಮ್‌ನಲ್ಲಿ ಮೃತಪಟ್ಟರು. ಅವರು ಮೃತಪಟ್ಟ ಸ್ಥಳದಲ್ಲಿ, ಅವರ ಅನುಸ್ಮರಣೆಗಾಗಿ, ಒಂದು ಚರ್ಚ್‌ನ್ನು ಕ್ರಿ.ಶ. 350ರಲ್ಲಿ ರೋಮ್‌ನಲ್ಲಿ ನಿರ್ಮಿಸಲಾಯಿತು.

ರೋಮನ್ನರು ಕ್ರೈಸ್ತ ಮತವನ್ನು ಸ್ವೀಕರಿಸಿದಾಗ, ಮೇಲೆ ಹೇಳಲಾದ ಹಬ್ಬ ಆಚರಿಸುವುದನ್ನು ಮುಂದುವರಿಸಿದರು. ಆದರೆ ಅದರ ಸಂಕೇತವನ್ನು ವಿಗ್ರಹಾರಾಧನೆಯ ಪ್ರತೀಕವಾದ 'ಆಧ್ಯಾತ್ಮಿಕ ಪ್ರೀತಿ' ಎಂಬುದರಿಂದ 'ಪ್ರೀತಿಯ ಹುತಾತ್ಮರು' ಎಂಬ ಪರಿಕಲ್ಪನೆಗೆ ಬದಲಾಯಿಸಿದರು. ಸಂತ ವಾಲಂಟೈನ್‌ರು ಪ್ರೀತಿ ಮತ್ತು ಶಾಂತಿಯ ಪ್ರತೀಕರೂ, ಅದಕ್ಕಾಗಿ ಹುತಾತ್ಮರಾದವರೂ ಆಗಿದ್ದರು ಎಂಬ ಕ್ರೈಸ್ತರ ನಂಬಿಕೆಯಿಂದಾಗಿ, 5ನೇ ಶತಮಾನದ ಉತ್ತರಾರ್ಧದಲ್ಲಿ ಪೋಪ್ ಗೆಲಾಸಿಯಸ್ ಈ ಹಬ್ಬವನ್ನು ವಾಲಂಟೈನ್ ದಿನವಾಗಿ ಘೋಷಿಸಿದರು. ಈ ಹಬ್ಬವನ್ನು ಪ್ರೇಮಿಗಳ ಹಬ್ಬ ಎಂದೂ ಕರೆಯಲಾಗುತ್ತದೆ ಮತ್ತು ಸಂತ ವಾಲಂಟೈನ್‌ರನ್ನು ಪ್ರೇಮಿಗಳ ಆಶ್ರಯದಾತ ಸಂತ ಎಂದು ಪರಿಗಣಿಸಲಾಗುತ್ತದೆ.

ಈ ಹಬ್ಬದೊಂದಿಗೆ ನಂಟು ಹೊಂದಿರುವ ಅವರ ಕೆಲವು ಮಿಥ್ಯನಂಬಿಕೆಗಳ ಪೈಕಿ ಒಂದು ಏನೆಂದರೆ ಪ್ರಾಯ-ಕ್ಕೆ ಬಂದ ಹೆಣ್ಣುಮಕ್ಕಳ ಹೆಸರುಗಳನ್ನು ಸಣ್ಣ ಕಾಗದದಲ್ಲಿ ಬರೆದು ಸುರುಳಿ ಮಾಡಿ, ಮೇಜಿನ ಮೇಲಿರುವ ಒಂದು ಪಾತ್ರೆಯಲ್ಲಿ ಹಾಕಲಾಗುತ್ತಿತ್ತು. ತರುವಾಯ ಮದುವೆಯಾಗಲು ಬಯಸುವ ಯುವಕರನ್ನು ಕರೆದು ಅದರಿಂದ ಕಾಗದ ಸುರುಳಿಗಳನ್ನು ಹೆಚ್ಚಿಕೊಳ್ಳುವಂತೆ ಹೇಳಲಾಗುತ್ತಿತ್ತು. ಯುವಕ ಯಾವ ಹೆಸರನ್ನು ಹೆಚ್ಚುವನೋ ಆ ಯುವತಿ ಆತನೊಂದಿಗೆ ಒಂದು ವರ್ಷದ ಕಾಲ ವಾಸಿಸುವಳು. ಈ ಒಂದು ವರ್ಷದೊಳಗೆ ಅವರು ಪರಸ್ಪರ

→28 ನೇ ಪುಟಕ್ಕೆ



ಸಂಪಾದಕೀಯ

## ಇಸ್ಲಾಮ್ : ಸೃಷ್ಟಿಕರ್ತನ ಸಾರ್ವಕಾಲಿಕ ಸಂದೇಶ

ಇಸ್ಲಾಮಿನ ಸಂದೇಶ ಪ್ರಚಾರವೆಂಬುದು ಅತ್ಯಂತ ಮಹತ್ವರವೂ ಅತ್ಯಂತ ಪುಣ್ಯಕರವೂ ಆದ ಕರ್ಮವಾಗಿದೆ. ಇಸ್ಲಾಮ್ ಅದನ್ನು ಕೇವಲ ಒಂದು ಸತ್ಯಮವನ್ನಾಗಿ ಮಾತ್ರ ಕಂಡದ್ದಲ್ಲ, ಬದಲಾಗಿ ಅದೊಂದು ಬಾಧ್ಯತೆ ಎಂಬ ನೆಲೆಯಲ್ಲಿ ಇಸ್ಲಾಮ್ ಅದನ್ನು ಪರಿಚಯಪಡಿಸುತ್ತದೆ. ಯಾರು ಆ ದೌತೃದಿಂದ ಹಿಂದೆ ಸರಿಯುತ್ತಾನೋ ಅರ್ಥಾತ್ ಯಾರು ಈ ಸತ್ಯಧರ್ಮಕ್ಕೆ ಸಾಕ್ಷಿಯಾಗಿರುತ್ತಾ ತನ್ನ ಸಾಕ್ಷ್ಯವನ್ನು ಮರೆಮಾಚುತ್ತಾನೋ ಅವನನ್ನು ಕುರ್‌ಆನ್ ಅಕ್ರಮಿ ಎಂದು ಕರೆಯುತ್ತದೆ.

ತಾನು ಮಾಡುವ ಪ್ರತಿಯೊಂದು ಕರ್ಮಗಳಿಗೂ ಅಲ್ಲಾಹುವಿನ ವತಿಯಿಂದ ಪ್ರತಿಫಲವನ್ನು ಆಗ್ರಹಿಸುವವನಾಗಿದ್ದಾನೆ ಸತ್ಯವಿಶ್ವಾಸಿ. ಕರ್ಮಗಳ ಸ್ವೀಕಾರ್ಯತೆಗೆ ಇಸ್ಲಾಮ್ ಮುಂದಿಡುವ ನಿಬಂಧನೆಯಾಗಿದೆ ಅದು. ಅದರ ಹೊರತಾದ ಇತರ ಯಾವುದೇ ಉದ್ದೇಶಗಳನ್ನಿಟ್ಟುಕೊಂಡು ನಿರ್ವಹಿಸಲಾಗುವ ಕರ್ಮಗಳು ಅಲ್ಲಾಹುವಿನ ಬಳಿ ಸ್ವೀಕಾರಾರ್ಹವಾಗದು.

ಸಂದೇಶಪ್ರಚಾರ ರಂಗದಲ್ಲಿ ತೊಡಗಿರುವವರು ಕೂಡಾ ಈ ನಿಬಂಧನೆಯನ್ನು ಮರೆಯುವಂತಿಲ್ಲ. ತಾನೋರ್ವ ಸಂದೇಶಪ್ರಚಾರಕನೆಂದು ಜನಮಧ್ಯೆ ಪ್ರಸಿದ್ಧಿ ಪಡೆಯಬೇಕೆಂಬ ಆಗ್ರಹದೊಂದಿಗಾಗಲೀ ಅಥವಾ ತನ್ನ ಜ್ಞಾನ ಪ್ರದರ್ಶನದ ಉದ್ದೇಶದೊಂದಿಗಾಗಲೀ ಅಥವಾ ತನ್ನ ವಾಕ್ಚಾತುರ್ಯವನ್ನು ತೋರ್ಪಡಿಸುವ ಬಯಕೆಯಿಂದಾಗಲೀ ಓರ್ವನು ತನ್ನನ್ನು ಸಂದೇಶಪ್ರಚಾರ ರಂಗದಲ್ಲಿ ತೊಡಗಿಸಿಕೊಳ್ಳುವನೆಂದಾದರೆ ಅಲ್ಲಾಹುವಿನ ಬಳಿ ಅವನ ಕರ್ಮಕ್ಕೆ ಕವಡೆ ಕಾಸಿನ ಕಿಮ್ಮತ್ತೂ ದೊರೆಯಲಾರದು. ಮಾತ್ರವಲ್ಲ ಅದು ಅಲ್ಲಾಹುವಿನ ಬಳಿ ಶಿಕ್ಷೆಗೂ ಕಾರಣವಾದೀತು. ಪ್ರವಾದಿ(ﷺ)ರವರು ಹೇಳುವುದನ್ನು ನೋಡಿರಿ;


“ಅಲ್ಲಾಹು ನೋಡುವುದು ನಿಮ್ಮ ಶರೀರದಡೆಗೋ, ನಿಮ್ಮ ರೂಪದಡೆಗೋ ಅಲ್ಲ ಬದಲಾಗಿ ನಿಮ್ಮ ಹೃದಯ ಮತ್ತು ನಿಮ್ಮ ಕರ್ಮಗಳೆಡೆಗಾಗಿದೆ.” (ಮುಸ್ಲಿಮ್)

“ನಿಷ್ಕಳಂಕ ಹೃದಯದೊಂದಿಗೆ ಹುತಾತ್ಮತೆಗಾಗಿ ಅಲ್ಲಾಹುವಿನೊಂದಿಗೆ ಪ್ರಾರ್ಥಿಸುವವನಿಗೆ ಅವನು ತನ್ನ ಹಾಸಿಗೆಯಲ್ಲಿ ಮರಣ ಹೊಂದಿದರೂ ಅಲ್ಲಾಹು ಅವನಿಗೆ ಹುತಾತ್ಮತೆಯ ಪದವಿಯನ್ನು ನೀಡುವನು” (ಮುಸ್ಲಿಮ್)

ಅಲ್ಲಾಹುವಿನ ಮಾರ್ಗದಲ್ಲಿ ಹೋರಾಟ ನಡೆಸುವ ನೈಜ ಹೋರಾಟಗಾರನಾರು ಎಂಬ ಪ್ರಶ್ನೆಗೆ ಪ್ರವಾದಿ(ﷺ)ರವರು ನೀಡಿದ ಉತ್ತರ -“ಅಲ್ಲಾಹುವಿನ ವಚನದ ಔನ್ನತ್ಯಕ್ಕಾಗಿ ಹೋರಾಟ ನಡೆಸುವವನಾರೋ ಅವನೇ ಅಲ್ಲಾಹುವಿನ ಮಾರ್ಗದಲ್ಲಿ ಹೋರಾಟ ನಡೆಸುವವನಾಗಿದ್ದಾನೆ” ಎಂದಾಗಿದೆ. (ಬುಖಾರಿ, ಮುಸ್ಲಿಮ್)

ತನ್ನ ಮುಂದೆ ನೆರೆದಿರುವ ಜನರ ಪ್ರಶಂಸೆ ಅಥವಾ ಕರತಾಡವನ್ನು ಆಗ್ರಹಿಸಿ ಸಂದೇಶಪ್ರಚಾರದಲ್ಲಿ ತೊಡಗುವವರಿಗೆ ಅಲ್ಲಾಹುವಿನ ಧರ್ಮದ ನೈಜ ರೂಪವನ್ನು ಜನರ ಮುಂದಿಡಲು ಸಾಧ್ಯವಿಲ್ಲ. ಅವರು ಜನಮೆಚ್ಚುವುದನ್ನು ಮಾತ್ರವೇ ಹೇಳಲು ನಿರ್ಬಂಧಿತರಾಗುವರು. ತನ್ನ ಅನುಯಾಯಿಗಳ ಮನೋಭಾವಕ್ಕೆ ತಕ್ಕಂತೆ ಅರ್ಥಾತ್ ಅವರನ್ನು ತೃಪ್ತಿಪಡಿಸುವ ಶೈಲಿಯಲ್ಲಿ ಮಾತನಾಡುವುದು ಅವರ ಮಟ್ಟಿಗೆ ಅನಿವಾರ್ಯವಾಗಿ ಬಿಡುವುದು.

ಇಸ್ಲಾಮಿನ ಸಂದೇಶ, ಅದರ ನಿಯಮ ನಿರ್ದೇಶನಗಳು ಎಲ್ಲ ಜನರಿಗೂ ಮೆಚ್ಚಿಗೆಯಾಗಬೇಕೆಂದೇನಿಲ್ಲ. ಅಷ್ಟೇ ಅಲ್ಲ ಇಸ್ಲಾಮಿನ ಪ್ರಮಾಣಗಳು ಕಲಿಸುವ ಪ್ರಕಾರ ಹೆಚ್ಚಿನವರೂ ಸೃಷ್ಟಿಕರ್ತನ ಸಂದೇಶವನ್ನು ನಿಷೇಧಿಸುವವರೇ ಆಗಿರುವರು. ಆದ್ದರಿಂದಲೇ



ಜನರಿಗೆ ಮೆಚ್ಚಿಗೆಯಾಗದ ಹಲವಾರು ನಿಯಮಾವಳಿಗಳು ಅದರಲ್ಲಿವೆ ಎಂಬುದರಲ್ಲಿ ಯಾವುದೇ ಸಂದೇಹವಿಲ್ಲ. ಆದರೆ ಜನರ ಇಷ್ಟ ಮತ್ತು ಪ್ರಶಂಸೆಯನ್ನು ಆಗ್ರಹಿಸಿ ಸಂದೇಶಪ್ರಚಾರ ರಂಗದಲ್ಲಿ ಕ್ರಿಯಾಶೀಲರಾಗಿರುವವರಿಗೆ ಇಸ್ಲಾಮಿನ ಎಲ್ಲ ಸಂದೇಶವನ್ನೂ ಜನರ ಮುಂದೆ ತೆರೆದಿಡಲು ಸಾಧ್ಯವಾಗಲಾರದು. ಅಂತಹ ಸಂದರ್ಭದಲ್ಲಿ ಅವರು ಜನರ ಮುಂದಿಡುವ ಇಸ್ಲಾಮ್ ಇಸ್ಲಾಮಿನ ಪ್ರಮಾಣಗಳಾದ ಕುರ್ಆನ್ ಮತ್ತು ಸುನ್ನತ್ತಿನ ಆಧಾರದಲ್ಲಿ ರೂಪುಗೊಂಡದ್ದಾಗಿರುವುದಿಲ್ಲ. ಬದಲಾಗಿ ಅವರ ಯುಕ್ತಿ, ವೈಯುಕ್ತಿಕ ಹಿತಾಸಕ್ತಿ, ತಾನು ಅಭಿಸಂಭೋದಿಸುತ್ತಿರುವ ಸಮಾಜದ ಮನೋಭಾವ, ಪ್ರಸ್ತುತ ಕಾಲದ ಪರಿಸ್ಥಿತಿ ಮುಂತಾದವುಗಳನ್ನೆಲ್ಲಾ ಪರಿಗಣಿಸಿ ಅವನು ಸ್ವತಃ ಹೆಣೆದುಕೊಂಡ ಇಸ್ಲಾಮ್ ಆಗಿರುವುದು. ಖಂಡಿತವಾಗಿಯೂ ಅದು ಸೃಷ್ಟಿಕರ್ತನ ಸಂದೇಶವಾದ ನೈಜ ಇಸ್ಲಾಮ್ ಆಗಿರದು. ಆದ್ದರಿಂದಲೇ ಇಸ್ಲಾಮ್ ಜನಮನ್ನಣೆ ಅಥವಾ ಅವರ ಪ್ರಶಂಸೆ ಆಗ್ರಹಿಸದೆ ಅಲ್ಲಾಹುವಿನ ತೃಪ್ತಿಯನ್ನು ಮಾತ್ರ ಆಗ್ರಹಿಸಿ ಸತ್ಯಧರ್ಮವನ್ನು ಅವನು ಅವತೀರ್ಣಗೊಳಿಸಿದ ರೂಪದಲ್ಲೇ ಜನರ ಮುಂದಿಡಬೇಕೆಂಬ ಶರತ್ತನ್ನೊಡ್ಡುತ್ತದೆ.

ವೈಯುಕ್ತಿಕ ಮಾತ್ರವಲ್ಲ ಸಂಘಟನೆಯ ಹಿತಾಸಕ್ತಿಯನ್ನು ಕಾಪಾಡುವುದಕ್ಕೋಸ್ಕರ ಅದರ ನಿರ್ದೇಶನಗಳಿಗನುಸಾರ ಇಸ್ಲಾಮನ್ನು ಪ್ರಚುರಪಡಿಸುವ ಶೈಲಿ ಕೂಡಾ ಅತ್ಯಂತ ಅಪಾಯಕಾರಿಯಾದುದಾಗಿದೆ. ವ್ಯಕ್ತಿನಿಷ್ಠ, ಸಂಘಟನಾ ಹಿತಾಸಕ್ತಿಯನ್ನು ಪರಿಗಣಿಸಿ ರೂಪಿಸಲಾದ ಅಜೆಂಡಾಗಳಿಗನುಸಾರವಾಗಿ ಇಸ್ಲಾಮನ್ನು ವ್ಯಾಖ್ಯಾನಿಸಲು ಹೊರಟದ್ದೇ ಇಸ್ಲಾಮಿನಲ್ಲಿ ಹಲವಾರು ಭಿನ್ನಾಭಿಪ್ರಾಯಗಳು ಹಾಗೂ ವಿವಿಧ ಪಂಗಡಗಳ ಸೃಷ್ಟಿಗೆ ಕಾರಣವಾಯಿತೆಂಬುದನ್ನು ಇಸ್ಲಾಮೀ ಸಂದೇಶಪ್ರಚಾರದಲ್ಲಿ ತೊಡಗಿಕೊಂಡಿರುವವರು ಚೆನ್ನಾಗಿ ಅರಿತಿರಬೇಕು. ನಮ್ಮ ಸಂದೇಶಪ್ರಚಾರದ ಶೈಲಿ ಹಾಗೂ ವಿಧಾನ ಹೇಗಾಗಿರಬೇಕೆಂದು ತೀರ್ಮಾನಿಸಬೇಕಾದುದು ಯಾವೊಂದು ಧರ್ಮದ ಸಂದೇಶವನ್ನು ಪ್ರಚುರಪಡಿಸಲು ನಾವು ಹೊರಟಿರುವೆವೋ ಅದೇ ಧರ್ಮದ ಪ್ರಮಾಣಗಳಾಗಿರಬೇಕೆಂಬ ಸರಳ ಸತ್ಯವನ್ನು ನಾವು ಮರೆಯಬಾರದು. ನಮ್ಮ ಉದ್ದೇಶವು ನಿಷ್ಕಳಂಕವಾಗಿರುವಂತೆ ನಾವು ಅದಕ್ಕಾಗಿ ಆರಿಸಿಕೊಂಡ ಮಾರ್ಗವೂ ಕಳಂಕರಹಿತವೂ ಪ್ರಮಾಣಬದ್ಧವೂ ಆಗಿರಬೇಕು. ವ್ಯಕ್ತಿ ಹಾಗೂ ಸಂಘಟನೆಯ ಹಿತಾಸಕ್ತಿಗೋಸ್ಕರ ಇಸ್ಲಾಮೀ ಪ್ರಮಾಣಗಳನ್ನು ದುರ್ವ್ಯಾಖ್ಯಾನಿಸುವವರು ತಮ್ಮನ್ನು ಹಾಗೂ ತಮ್ಮೊಂದಿಗಿರುವ ಸಮೂಹವನ್ನು ಕೊಂಡೊಯ್ಯುತ್ತಿರುವುದು ವಿನಾಶದೇಗಾಗಿದೆ ಎಂಬ ಬಗ್ಗೆ ಎಚ್ಚೆತ್ತುಕೊಳ್ಳುವುದು ಒಳ್ಳೆದು. ನಾವು ಗುಪ್ತವಾಗಿರುವುದನ್ನೂ ಬಹಿರಂಗಗೊಳಿಸುವುದನ್ನೂ ಅರಿಯುವವನಾಗಿದ್ದಾನೆ ಅಲ್ಲಾಹು ಎಂಬ ಬಗ್ಗೆ ಧೃಢಜ್ಞಾನವಿರುವ ಓರ್ವನಿಗೆ ಈ ವಿನಾಶದ ಹಾದಿಯನ್ನು ಆರಿಸಿಕೊಳ್ಳಲು ಸಾಧ್ಯವಾಗುವುದಾದರೂ ಹೇಗೆ?

ಕುರ್ಆನ್ ಹೇಳುವುದನ್ನು ನೋಡಿರಿ;

“(ಓ ಪ್ರವಾದಿಯವರೇ!) ಹೇಳಿರಿ: ‘ನೀವು ನಿಮ್ಮ ಹೃದಯಗಳಲ್ಲಿರುವುದನ್ನು ಮರೆಮಾಚಿದರೂ, ಬಹಿರಂಗಪಡಿಸಿದರೂ ಅಲ್ಲಾಹು ಅದನ್ನು ಅರಿಯುವನು. ಆಕಾಶಗಳಲ್ಲಿ ಮತ್ತು ಭೂಮಿಯಲ್ಲಿರುವುದನ್ನೂ ಅವನು ಅರಿಯುವನು. ಅಲ್ಲಾಹು ಎಲ್ಲ ವಿಷಯಗಳಲ್ಲೂ ಸಾಮರ್ಥ್ಯವುಳ್ಳವನಾಗಿರುವನು’” (3:29/ ಕುರ್ಆನ್)

ಯಾವನಾದರೂ ಇಸ್ಲಾಮಿನ ಒಂದು ಸಂದೇಶವನ್ನು ಅಥವಾ ಅದರ ಯಾವುದೇ ನಿಯಮಾವಳಿಗಳನ್ನು ಯಾವುದೇ ಕಾರಣಗಳನ್ನೊಡ್ಡಿ ಜನರ ಸಮಕ್ಷಮದಲ್ಲಿಡುವುದನ್ನು ವಿರೋಧಿಸುತ್ತಾನೆಂದಾದರೆ ವಾಸ್ತವಿಕವಾಗಿ ಅವನು ಇಸ್ಲಾಮಿನ ಸಾರ್ವಕಾಲಿಕತೆಯನ್ನು ಪ್ರಶ್ನಿಸುವವನಾಗಿದ್ದಾನೆ. ಖಂಡಿತವಾಗಿಯೂ ತಾನೋರ್ವ ಸತ್ಯವಿಶ್ವಾಸಿಯೆಂದು ಹೆಮ್ಮೆಯಿಂದ ಹೇಳಿಕೊಳ್ಳುವವನಿಗೆ ಅದು ಹೇಗೆ ತಾನೇ ಸಾಧ್ಯವಾದೀತು?



# ನಗುವ ಮತ್ತು ಅಳುವ ಭ್ರೂಣಗಳು

● ಮಹಮ್ಮದ್ ಹಂಝಾ ಪುತ್ರೂರು

ಕುರ್‌ಆನಿನಲ್ಲಿ ಒಂದು ಅರ್ಥಪೂರ್ಣವಾದ ಸೂಕ್ತಿಯಿದೆ. ಆ ಸೂಕ್ತಿಯ ಅರ್ಥವು ಹೀಗಿದೆ: “ನಗುವಂತೆ ಮಾಡುವವನು ಮತ್ತು ಅಳುವಂತೆ ಮಾಡುವವನು ಅವನಾಗಿರುವನು (ಅಲ್ಲಾಹನಾಗಿರುವನು).” (ಕುರ್‌ಆನ್ 53/43)

ಈ ಸೂಕ್ತಿಯ ಸಾಮಾನ್ಯ ಅರ್ಥವೇನೆಂದರೆ ಅಲ್ಲಾಹು ಮನುಷ್ಯನಿಗೆ ಸಂತೋಷವನ್ನು ದಯಪಾಲಿಸುವ ಮೂಲಕ ಅವನನ್ನು ನಗುವಂತೆ ಮಾಡುತ್ತಾನೆ ಮತ್ತು ಅವನಿಗೆ ಕಷ್ಟವನ್ನು ನೀಡುವ ಮೂಲಕ ಅವನನ್ನು ಅಳುವಂತೆ ಮಾಡುತ್ತಾನೆ ಎಂಬುದಾಗಿದೆ. ನಾವು ಅರಿತುಕೊಂಡಿರುವಂತೆ ಶಿಶುಗಳಿಂದ ತೊಡಗಿ ವಯೋವೃದ್ಧರ ತನಕ ಎಲ್ಲರೂ ನಗುತ್ತಲೂ ಅಳುತ್ತಲೂ ಇರುತ್ತಾರೆ. ಹಾಗಾದರೆ ಗರ್ಭದೊಳಗಿರುವ ಶಿಶುಗಳು ಕೂಡ ನಗುವುದನ್ನು ಮತ್ತು ಅಳುವುದನ್ನು ಮಾಡುತ್ತವೆಯೇ?

ಇದೊಂದು ಮಹತ್ವಪೂರ್ಣವಾದ ಪ್ರಶ್ನೆ! ವಾಸ್ತವಿಕವಾಗಿ ಕುರ್‌ಆನಿನ ಈ ಸೂಕ್ತಿಯು ಅದರಡೆಗೂ ಬೆಳಕು ಚೆಲ್ಲುತ್ತದೆ. ಗರ್ಭದೊಳಗಿರುವ ಶಿಶುವನ್ನು ಕೂಡ ಅಲ್ಲಾಹು ನಗುವಂತೆ ಮತ್ತು ಅಳುವಂತೆ ಮಾಡುತ್ತಾನೆ!

ವಿಜ್ಞಾನ ತಂತ್ರಜ್ಞಾನದ ಅಭಿವೃದ್ಧಿಯ ಫಲವಾಗಿ ತೀರಾ ಇತ್ತೀಚೆಗೆ ಈ ವಾಸ್ತವಿಕತೆಯನ್ನು ಕಂಡುಹಿಡಿಯಲಾಗಿದೆ. ಅಂದರೆ ತಾಯಿಯ ಗರ್ಭದೊಳಗಿರುವ ಭ್ರೂಣವು ಕೂಡ ನಗುತ್ತದೆ ಮತ್ತು ಅಳುತ್ತದೆ!

ಭ್ರೂಣ ಬೆಳವಣಿಗೆಯ ಪ್ರಾರಂಭಿಕ ಹಂತಗಳನ್ನು ಕುರ್‌ಆನ್ ಅತ್ಯಂತ ಕರಾರುವಾಕ್ಕಾಗಿ ವಿವರಿಸಿಕೊಡುತ್ತದೆ. ವೀರ್ಯಕೋಶ ಮತ್ತು ಅಂಡಕೋಶಗಳು ಕೂಡಿಕೊಳ್ಳುವ ಮೂಲಕ ಝೈಗಾಟ್ (zygote) ನಿರ್ಮಾಣವಾಗುವುದನ್ನು ಕುರ್‌ಆನ್ “ನುತ್ಫ ಅಮ್‌ಶಾಜ್” ಎಂದು ಕರೆಯುತ್ತದೆ. ನಂತರ ಅದು ಜಿಗಣೆಯ ರೂಪವನ್ನು ಪಡೆಯುವುದನ್ನು ಕುರ್‌ಆನ್ “ಅಲಕ್” ಎಂದು ಕರೆಯುತ್ತದೆ. ನಂತರ ಅದು ಅಗಿಯಲಾದ ಮೇಣದ ರೂಪ ಪಡೆಯುವುದನ್ನು

ಗರ್ಭದೊಳಗಿರುವ ಶಿಶು ಹೊರ ಜಗತ್ತಿನ ಬೆಳಕನ್ನು ನೋಡದಿದ್ದರೂ, ತನ್ನ ತಾಯಿ ನಗುವುದನ್ನೋ, ಅಳುವುದನ್ನೋ ಕಂಡಿರದಿದ್ದರೂ ಅದು ನಗುತ್ತದೆ ಮತ್ತು ಅಳುತ್ತದೆ. ಹಾಗಾದರೆ ಆ ಶಿಶುವನ್ನು ನಗಿಸುವುದು ಮತ್ತು ಅಳಿಸುವುದು ಯಾರು? ಈ ಪ್ರಶ್ನೆಯು ವಿಜ್ಞಾನಿಗಳನ್ನು ಕೂಡ ಚಿಂತಿಸುವಂತೆ ಮಾಡಿದೆ. ಆದರೆ ಇದಕ್ಕೆ ಸ್ಪಷ್ಟವಾದ ಒಂದು ಉತ್ತರವನ್ನು ಕಾಣಲು ಅವರಿಗೆ ಸಾಧ್ಯವಾಗಿಲ್ಲ. ಆದರೆ ಈ ಪ್ರಶ್ನೆಗಿರುವ ಉತ್ತರವು ಕುರ್‌ಆನಿನಲ್ಲಿದೆ. “ನಗುವಂತೆ ಮಾಡುವವನು ಮತ್ತು ಅಳುವಂತೆ ಮಾಡುವವನು ಅವನಾಗಿರುವನು (ಅಲ್ಲಾಹನಾಗಿರುವನು).” (ಕುರ್‌ಆನ್ 53/43) ಹೌದು! ಗರ್ಭದೊಳಗಿರುವ ಭ್ರೂಣವನ್ನು ಕೂಡ ನಗುವಂತೆ ಮತ್ತು ಅಳುವಂತೆ ಮಾಡುವವನು ಅಲ್ಲಾಹನೇ ಆದಿದ್ದಾನೆ.

ಕುರ್‌ಆನ್ 'ಮುದ್ದಃ' ಎಂದು ಕರೆ-  
ಯುತ್ತದೆ. ನಂತರ ಅದು ಮಾಂಸವು  
ಹೊದಿಯಲಾದ ಮೂಳೆಗಳಾಗಿ,  
ಕೊನೆಗೆ ನಿರ್ಣಾಯಕ ಹಂತದಲ್ಲಿ  
ಕೆಲವು ಕೋಶಗಳಾಗಿದ್ದ ಈ ಭ್ರೂಣವು  
ಒಂದು ಸಂಪೂರ್ಣ ಮನುಷ್ಯನ  
ರೂಪವನ್ನು ಪಡೆಯುತ್ತದೆಯೆಂದು  
ಕುರ್‌ಆನ್ ಹೇಳುತ್ತದೆ.

“ಖಂಡಿತವಾಗಿಯೂ ನಾವು  
ಮನುಷ್ಯನನ್ನು ಜೀಡಿಮಣ್ಣಿನ ಸತ್ವದಿಂದ  
ಸೃಷ್ಟಿಸಿದೆವು. ತರುವಾಯ ಅವನನ್ನು  
ನುತ್ಥ ಆಗಿ ಮಾಡಿ ಭದ್ರವಾದ ಒಂದು  
ಸ್ಥಳದಲ್ಲಿಟ್ಟೆವು. ತರುವಾಯ ನುತ್ಥವನ್ನು  
ಅಲಕ್ ಆಗಿ ಮಾಡಿದೆವು. ತರುವಾಯ  
ಅಲಕನ್ನು ಮುದ್ದಃ ಆಗಿ ಮಾಡಿದೆವು.  
ತರುವಾಯ ಮುದ್ದಃವನ್ನು ಮೂಳೆಗಳಾಗಿ  
ಮಾಡಿದೆವು. ತರುವಾಯ ಮೂಳೆಗಳನ್ನು  
ಮಾಂಸದಿಂದ ಹೊದಿಸಿದೆವು.  
ತರುವಾಯ ಅದನ್ನು ಇನ್ನೊಂದು  
ಸೃಷ್ಟಿಯಾಗಿ ಬೆಳೆಸಿದೆವು. ಆದ್ದರಿಂದ  
ಅತ್ಯುತ್ತಮ ಸೃಷ್ಟಿಕರ್ತನಾದ ಅಲ್ಲಾಹು  
ಅನುಗ್ರಹಪೂರ್ಣನಾಗಿರುವನು.”  
(ಕುರ್‌ಆನ್ 23/12-14)

ಭ್ರೂಣವು ಪೂರ್ಣ ಶಿಶುವಾಗಿ  
ಮಾರ್ಪಡುವ ಹಂತದಲ್ಲಿ ಅದರ  
ಮುಖದ ಚಲನವಲನಗಳು ಸ್ಪಷ್ಟವಾಗಿ  
ಗೋಚರಿಸುತ್ತವೆ.

ಆಧುನಿಕ ವಿಜ್ಞಾನದ ಮಹಾ  
ತಾಂತ್ರಿಕ ಕ್ರಾಂತಿಯ ಫಲವಾಗಿ  
ಆವಿಷ್ಕರಿಸಲಾದ ಸ್ಕ್ಯಾನರ್‌ಗಳು ಈ  
ಭ್ರೂಣವನ್ನು ಸ್ಕ್ಯಾನರ್ ಮಾಡುವಾಗ,  
ಇನ್ನೂ ಭೂಮಿಯ ಬೆಳಕನ್ನು ಕಾಣದೆ  
ತಾಯಿಯ ಗರ್ಭದೊಳಗಿರುವ  
ಈ ಶಿಶುಗಳು ನಗುವುದನ್ನು  
ಮತ್ತು ಅಳುವುದನ್ನು ಸ್ಪಷ್ಟವಾಗಿ  
ಕಾಣಬಹುದಾಗಿದೆ.

**3D ಮತ್ತು 4D ಅಲ್ಟ್ರಾ ಸೌಂಡ್  
ಸ್ಕ್ಯಾನಿಂಗ್**

3D ಅಲ್ಟ್ರಾ ಸೌಂಡ್ ಎಂಬುದು  
ಗರ್ಭಿಣಿಯರನ್ನು ಸ್ಕ್ಯಾನರ್ ಮಾಡಲು  
ಅತ್ಯಧಿಕವಾಗಿ ಬಳಸಲಾಗುವ ಒಂದು  
ವೈದ್ಯಕೀಯ ಸಲಕರಣೆಯಾಗಿದೆ.  
ಇದರ ಸಹಾಯದಿಂದ ಭ್ರೂಣವನ್ನು

## ಅಜಾತ ಶಿಶು ನಗುವುದನ್ನು ತೋರಿಸಿದ ಸ್ಕ್ಯಾನರ್

ಹುಟ್ಟುವ ಮೊದಲೇ ಶಿಶುವಿಗೆ ನಗಲು, ಅಳಲು ಮತ್ತು  
ಎವೆಯಿಕ್ಕಲು ಸಾಧ್ಯವಿದೆಯೆಂದು ಒಬ್ಬ ವೈದ್ಯರು ಹೇಳುತ್ತಾರೆ.

ಜನನ ತಯಾರಿಗೆ ಒಂದು ಪ್ರತಿಕ್ರಿಯೆಯಾಗಿ  
ಗರ್ಭದೊಳಗಿರುವ ಶಿಶು ಮೌಖಿಕ ಚಲನವಲನ  
ಪ್ರದರ್ಶಿಸುವುದನ್ನು ವೈದ್ಯರು ನೇರವಾಗಿ ಕಾಣುವಂತಹ  
ಸೌಲಭ್ಯವನ್ನು ಅಲ್ಟ್ರಾಸೌಂಡ್ ತಂತ್ರಜ್ಞಾನದಲ್ಲಿರುವ  
ಪ್ರಗತಿಯು ಸಾಧ್ಯವಾಗಿಸಿದೆಯೆಂದು ಪ್ರಸೂತಿತಜ್ಞರಾದ  
ಪ್ರೊಫೆಸ್ಸರ್ ಸ್ಪುವರ್ಟ್ ಕ್ಯಾಂಬೆಲ್ ಹೇಳಿದ್ದಾರೆ.

ಶಿಶುಗಳು ನಗುವುದನ್ನು ಕಲಿಯುವುದು ಜನನದ ಬಳಿಕ ತಾಯಿಯನ್ನು ಅನುಕರಣೆ  
ಮಾಡುವ ಮೂಲಕವಾಗಿದೆಯೆಂದು ಈ ತನಕ ಭಾವಿಸಲಾಗಿತ್ತು.

ಪ್ರೊ ಕ್ಯಾಂಬೆಲ್‌ರವರು ಕ್ರಾಂತಿಕಾರಿ 4D ಸ್ಕ್ಯಾನರ್ ಬಳಸಿ 2001ರಿಂದ ಶಿಶುಗಳು  
ನಗುವ ಅನೇಕ ಚಿತ್ರಗಳನ್ನು ಸೆರೆಹಿಡಿದಿದ್ದಾರೆ.

“ಅವು ಗರ್ಭಾಶಯದ ಒಳಗೆ ಉಸಿರಾಡುವ ಚಲನೆಗಳನ್ನು ಮಾಡುತ್ತವೆ. ಆದರೆ  
ಅಲ್ಲಿ ಗಾಳಿಯಿಲ್ಲ. ಅವು ಎವೆಯಿಕ್ಕುತ್ತವೆ. ಆದರೆ ಅಲ್ಲಿ ಬೆಳಕಿಲ್ಲ. ಆದ್ದರಿಂದ ಅವು ಜನನಕ್ಕೆ  
ತಯಾರಿ ನಡೆಸುತ್ತಿವೆಯೆಂದೇ ಭಾಸವಾಗುತ್ತದೆ,” ಅವರು ಹೇಳಿದರು.

ಶಿಶುಗಳು ಸಾಮಾನ್ಯವಾಗಿ ಜನನದ ಬಳಿಕ ಆರು ತಿಂಗಳ ತನಕ ನಗುವುದಿಲ್ಲ.

“ಗರ್ಭದೊಳಗೆ ಶಿಶುವಿನ ಶಾಂತ, ಅಡ್ಡಿರಹಿತ ಅಸ್ತಿತ್ವವನ್ನು ಮತ್ತು ಜನನದ ಬಳಿಕ  
ಮೊದಲ ಕೆಲವು ವಾರಗಳಲ್ಲಿ ಶಿಶು ವಿಚಿತ್ರವಾದ ಹೊಸ ಪರಿಸರಕ್ಕೆ ಪ್ರತಿಕ್ರಿಯಿಸುವಾಗ  
ಉಂಟಾಗುವ ಆಘಾತಕಾರಿ ಸನ್ನಿವೇಶವನ್ನು ಇದು ಸೂಚಿಸುತ್ತದೆ,” ಪ್ರೊ ಕ್ಯಾಂಬೆಲ್  
ಹೇಳಿದರು.

“ಗರ್ಭಾಶಯದೊಳಗೆ ಶಿಶು ತೋರಿಸುವ ಮೌಖಿಕ ಚಲನವಲನಗಳನ್ನು,  
ವಿಶೇಷವಾಗಿ ಅವು ಎವೆಯಿಕ್ಕುತ್ತವೆ ಎಂಬುದನ್ನು ಜನರು ಅರ್ಥಮಾಡಿಕೊಳ್ಳುವರು  
ಎಂದು ನಾನು ಭಾವಿಸುವುದಿಲ್ಲ.”

“2D ಸ್ಕ್ಯಾನಿಂಗ್‌ನಲ್ಲಿ ಕಣ್ಣು ಗುಡ್ಡೆಗಳು ಹೊರಳುವುದನ್ನು ನೀವು ಕಾಣುವಿರಿ. ಆದರೆ  
ಈಗ 4D ಸ್ಕ್ಯಾನಿಂಗ್‌ನಿಂದಾಗಿ ಶಿಶುಗಳು ಕಾರ್ಗತ್ತಲೆ ತುಂಬಿದ ಆ ಪರಿಸರದಲ್ಲಿ ಕಣ್ಣು  
ಎವೆಯಿಕ್ಕುವುದನ್ನು ಸ್ಪಷ್ಟವಾಗಿ ಕಾಣಬಹುದಾಗಿದೆ. ಆದ್ದರಿಂದ ಇದೊಂದು ಪ್ರತಿವರ್ತನೆ  
(reflex)ಯಾಗಿರಲೇ ಬೇಕಾಗಿದೆ.”

### ಪ್ರತಿವರ್ತನೆ

“ಶಿಶು ನಗುವುದನ್ನು ಜನನಕ್ಕೆ ನಡೆಸುವ ತಯಾರಿಯೆಂದು ವ್ಯಾಖ್ಯಾನಿಸಲಾಗದು.  
ಅದೊಂದು ಪ್ರತಿವರ್ತನೆಯಾಗಿರಬಹುದು,” ಪ್ರೊ ಕ್ಯಾಂಬೆಲ್ ಹೇಳಿದರು.

ಅವರು ಹೇಳಿದರು: “ಶಿಶು ನಗುವಂತೆ ಮಾಡುವುದೇನು? ನನಗಂತೂ ಹೇಳಲು  
ಸಾಧ್ಯವಿಲ್ಲ. ಆದರೆ ಬಾಯಿ ಮೂಲೆಗಳು ತಿರುಗುತ್ತವೆ ಮತ್ತು ಕೆನ್ನೆ ಉದಿಕ್ಕೊಳ್ಳುತ್ತವೆ....  
ನಾನು ಭಾವಿಸುವ ಪ್ರಕಾರ ಅದು ಒತ್ತಡರಹಿತ ಪರಿಸರದಿಂದಿರುವ ಸಂತ್ಕೃಷ್ಟಿಯ  
ಸೂಚನೆಯಾಗಿರಬಹುದು.”

ನಿಜಾವಧಿಯಲ್ಲಿ ಚಲಿಸುವ ವಿಸ್ತೃತ 3ಡಿ ಚಿತ್ರಗಳನ್ನು ನಿರ್ಮಿಸುವ 4D ಸ್ಕ್ಯಾನರ್  
ತೋರಿಸುವ ಪ್ರಕಾರ ಶಿಶುಗಳು 15 ವಾರಗಳಲ್ಲಿ ಬೆರಳುಗಳನ್ನು ಅಲ್ಲಾಡಿಸುತ್ತವೆ, 18  
ವಾರಗಳಲ್ಲಿ ಆಕಳಿಸುತ್ತವೆ ಮತ್ತು 26 ವಾರಗಳಲ್ಲಿ ನಗುವುದನ್ನು, ಎವೆಯಿಕ್ಕುವುದನ್ನು  
ಮತ್ತು ಅಳುವುದನ್ನು ಮಾಡುತ್ತವೆ.

[ಕೃಪೆ: <http://news.bbc.co.uk/2/hi/health/3105580.stm>]



ಮೂರು ಆಯಾಮಗಳಲ್ಲಿ ಚಿತ್ರಿಸಬಹುದಾಗಿದೆ. ಈ ಚಿತ್ರಗಳನ್ನು ಕ್ಷಿಪ್ರಗತಿಯಲ್ಲಿ ಸೆರೆಹಿಡಿದು ಅದನ್ನು ಚಲಿಸುವಂತೆ ಮಾಡುವ ಮೂಲಕ 4D ಅಲ್ಟ್ರಾ ಸೌಂಡ್ ಚಿತ್ರವನ್ನು ನಿರ್ಮಿಸಲಾಗುತ್ತದೆ.

ವೈದ್ಯಕೀಯ ಮತ್ತು ಪ್ರಸೂತಿಶಾಸ್ತ್ರ ಅಲ್ಟ್ರಾ ಸೌಂಡ್ ಸ್ಕ್ಯಾನರ್‌ಗಳಲ್ಲಿ ಹಲವು ವಿಧಗಳಿವೆ. ಸಾಮಾನ್ಯವಾಗಿ ಬಳಸಲಾಗುವುದು 2D ಸ್ಕ್ಯಾನರ್ ಎಂಬ ಸಲಕರಣೆಯನ್ನಾಗಿದೆ. 3D ಸ್ಕ್ಯಾನರ್‌ನಲ್ಲಿರುವ ವಿಶೇಷತೆಯೇನೆಂದರೆ ಇದರಲ್ಲಿ ಧ್ವನಿ ತರಂಗಗಳನ್ನು ನೇರವಾಗಿ ಕೆಳಕ್ಕೆ ಕಳುಹಿಸಿ ಹಿಂದಕ್ಕೆ ಪ್ರತಿಫಲನಗೊಳಿಸಲಾಗುವ ಬದಲು ವಿವಿಧ ಕೋನಗಳಿಂದ ಧ್ವನಿ ತರಂಗಗಳನ್ನು ಕಳುಹಿಸಲಾಗುತ್ತದೆ. ಹಿಂದಿರುಗಿ ಬರುವ ಪ್ರತಿಧ್ವನಿಗಳನ್ನು ಅತ್ಯಾಧುನಿಕ ಕಂಪ್ಯೂಟರ್ ಪ್ರೊಗ್ರಾಮ್ ಮೂಲಕ ಸಂಸ್ಕರಿಸಿ ಭ್ರೂಣದ ಹೊರಮೈ ಮತ್ತು ಆಂತರಿಕ ಅಂಗಗಳನ್ನು ಮೂರು ಆಯಾಮಗಳ ಚಿತ್ರವಾಗಿ ಪುನರ್ ನಿರ್ಮಿಸಲಾಗುತ್ತದೆ. CT ಸ್ಕ್ಯಾನ್ ಯಂತ್ರವು ಅನೇಕ X ಕಿರಣಗಳನ್ನು ಕಳುಹಿಸುವ ಮೂಲಕ CT ಸ್ಕ್ಯಾನ್ ಚಿತ್ರವನ್ನು ನಿರ್ಮಿಸುವಂತೆಯೇ ಇದು ಕೆಲಸ ಮಾಡುತ್ತದೆ.

3D ಅಲ್ಟ್ರಾ ಸೌಂಡ್ ಸ್ಕ್ಯಾನರ್‌ಗಳು 3D ಸಿನೆಮಾದಂತೆಯೇ ಚಿತ್ರಗಳ ಅಗಲ, ಎತ್ತರ ಮತ್ತು ಆಳವನ್ನು ತೋರಿಸುತ್ತದೆ. ಆದರೆ ಚಿತ್ರವು ಚಲಿಸುವುದನ್ನು ಮಾತ್ರ ಇದು ತೋರಿಸುವುದಿಲ್ಲ. ಈ ನ್ಯೂನತೆಯನ್ನು 4D ಸ್ಕ್ಯಾನರ್‌ಗಳು ನಿವಾರಿಸುತ್ತವೆ. 3D ಅಲ್ಟ್ರಾ ಸೌಂಡ್‌ಗಳು ಕ್ಷಿಪ್ರಗತಿಯಲ್ಲಿ ಕಳುಹಿಸುವ ಇಂತಹ ಚಿತ್ರಗಳನ್ನು ಜೋಡಿಸುವ ಮೂಲಕ 4D ಅಲ್ಟ್ರಾ ಸೌಂಡ್‌ಗಳು ಅದಕ್ಕೆ

ಚಲನೆಯನ್ನು ನೀಡುತ್ತವೆ.

ಡ್ಯೂಕ್ ವಿಶ್ವವಿದ್ಯಾಲಯದ ಒಲಾಫ್ ವಾನ್ ರಾಮ್ (Olaf von Ramm) ಮತ್ತು ಸ್ಟೀವನ್ ಸ್ಮಿತ್ (Stephen Smith) 1987ರಲ್ಲಿ ಮೊಟ್ಟಮೊದಲನೆಯದಾಗಿ 3D ಅಲ್ಟ್ರಾ ಸೌಂಡ್ ಸ್ಕ್ಯಾನರನ್ನು ಅಭಿವೃದ್ಧಿಪಡಿಸಿದರು. 3D ಮತ್ತು 4D ಅಲ್ಟ್ರಾ ಸೌಂಡ್ ಸ್ಕ್ಯಾನರ್‌ಗಳ ನಡುವೆ ಯಾವುದೇ ವ್ಯತ್ಯಾಸವಿಲ್ಲ. 4D ಅಲ್ಟ್ರಾ ಸೌಂಡ್ ಸ್ಕ್ಯಾನರ್‌ಗಳು ಚಿತ್ರಕ್ಕೆ ಚಲನೆಯನ್ನು ನೀಡುತ್ತವೆ ಎಂದು ಮಾತ್ರ. ([http://en.wikipedia.org/wiki/3D\\_ultrasound](http://en.wikipedia.org/wiki/3D_ultrasound))

### ಶಿಶುವಿನ ಮೌಖಿಕ ಚಲನವಲನಗಳು ತಾಯಿಯ ಅನುಕರಣೆಯಲ್ಲ

ಶಿಶುಗಳು ಗರ್ಭದೊಳಗೆ ನಗುವ ಮತ್ತು ಅಳುವ ಆಶ್ಚರ್ಯಕರ ಚಿತ್ರಗಳನ್ನು ಅತ್ಯಾಧುನಿಕ ಸ್ಕ್ಯಾನಿಂಗ್ ತಂತ್ರಜ್ಞಾನಗಳು ಬಹಿರಂಗಪಡಿಸಿವೆ. ಶಿಶುಗಳು ಜಗತ್ತಿಗೆ ಕಾಲಿಡುವ ತನಕ ಇಂತಹ ಚಲನವಲನಗಳನ್ನು ತೋರಿಸುವುದಿಲ್ಲವೆಂದೇ ಇತ್ತೀಚಿನ ತನಕ ವೈದ್ಯರು ಭಾವಿಸಿದ್ದರು. ಶಿಶುಗಳು ನಗುವುದನ್ನು ಮತ್ತು ಅಳುವುದನ್ನು ಕಲಿಯುವುದು ತಾಯಿಯನ್ನು ಅನುಕರಣೆ ಮಾಡುವ ಮೂಲಕವಾಗಿದೆ ಎಂದೇ ಭಾವಿಸಲಾಗಿತ್ತು. ಶಿಶುಗಳು ಸಾಮಾನ್ಯವಾಗಿ ಆರು ತಿಂಗಳಾಗುವ ತನಕ ನಗುವುದಿಲ್ಲ. (<http://www.springerlink.com/content/t57177166622807x/>)

ಗರ್ಭದೊಳಗೆ ಶಿಶುಗಳು ನಗುವ ಮತ್ತು ಅಳುವ ಈ ಚಿತ್ರಗಳನ್ನು ಕಂಡಾಗ ವಿಜ್ಞಾನಿಗಳು ಆಶ್ಚರ್ಯಚಕಿತರಾಗಿದ್ದರು. ಜನಸಾಮಾನ್ಯರು ಅವರಿಗಿಂತಲೂ ಹೆಚ್ಚು ಅಚ್ಚರಿಯನ್ನು ತೋರಿಸಿದ್ದರು.

### ಭ್ರೂಣವನ್ನು ನಗುವಂತೆ ಮತ್ತು ಅಳುವಂತೆ ಮಾಡುವುದು ಯಾರು?

ಗರ್ಭದೊಳಗಿರುವ ಶಿಶು ಹೊರ ಜಗತ್ತಿನ ಬೆಳಕನ್ನು ನೋಡದಿದ್ದರೂ, ತನ್ನ ತಾಯಿ ನಗುವುದನ್ನೋ, ಅಳುವುದನ್ನೋ ಕಂಡಿರದಿದ್ದರೂ ಅದು ನಗುತ್ತದೆ ಮತ್ತು ಅಳುತ್ತದೆ. ಹಾಗಾದರೆ ಆ ಶಿಶುವನ್ನು ನಗಿಸುವುದು ಮತ್ತು ಅಳಿಸುವುದು ಯಾರು? ಈ ಪ್ರಶ್ನೆಯು ವಿಜ್ಞಾನಿಗಳನ್ನು ಕೂಡ ಚಿಂತಿಸುವಂತೆ ಮಾಡಿದೆ. ಆದರೆ ಇದಕ್ಕೆ ಸ್ಪಷ್ಟವಾದ ಒಂದು ಉತ್ತರವನ್ನು ಕಾಣಲು ಅವರಿಗೆ ಸಾಧ್ಯವಾಗಿಲ್ಲ. (ಈ ಬಗ್ಗೆ ಪ್ರೊ ಕ್ಯಾಂಬೆಲ್ ಹೇಳುವುದನ್ನು ಬಾಕ್ಸ್‌ನಲ್ಲಿ ಕಾಣಬಹುದಾಗಿದೆ.)

ಆದರೆ ಈ ಪ್ರಶ್ನೆಗಿರುವ ಉತ್ತರವು ಕುರ್‌ಆನಿನಲ್ಲಿದೆ.

“ನಗುವಂತೆ ಮಾಡುವವನು ಮತ್ತು ಅಳುವಂತೆ ಮಾಡುವವನು ಅವನಾಗಿರುವನು (ಅಲ್ಲಾಹನಾಗಿರುವನು).” (ಕುರ್‌ಆನ್ 53/43)

ಹೌದು! ಗರ್ಭದೊಳಗಿರುವ ಭ್ರೂಣವನ್ನು ಕೂಡ ನಗುವಂತೆ ಮತ್ತು ಅಳುವಂತೆ ಮಾಡುವವನು ಅಲ್ಲಾಹನೇ ಆಗಿದ್ದಾನೆ. ■





ನಿಮ್ಮ ಗರ್ಭವನ್ನು  
ಕಸಾಯಿಖಾನೆಯ  
ಮೇಜನ್ನಾಗಿ ಮಾಡುವಾಗ  
ನಿಮ್ಮ ಮಗು ಅಸಹ್ಯ  
ನೋವನ್ನು ಅನುಭವಿಸುತ್ತದೆ.  
ಅದಕ್ಕೆ ಮಾತನಾಡಲು  
ಸಾಧ್ಯವಾಗಲಾರದು ಎಂಬುದು  
ನಿಜ, ಆದರೆ ಅದು ನೋವಿನಿಂದ  
ಕಿರುಚುವ ಮೂಲಕ ನಿಮ್ಮ  
ಸಹಾಯವನ್ನು ಬೇಡುತ್ತದೆ  
ಎಂಬುದು ಸತ್ಯ.

■ ನಿರ್ಸಾರ್ ನಾಡಿಯಡ್‌ವಾಲಾ

## ಗರ್ಭಪಾತ ಮಾಡಿಸುವ ಮುನ್ನ... ತುಸು ಆಲೋಚಿಸಿ...

ಗರ್ಭಪಾತ ಮಾಡುವಾಗ ನಿಮ್ಮ ಮಗು ಅನುಭವಿಸುವ ನೋವನ್ನು ನೀವೆಂದಾದರೂ ಅಧ್ಯಯನ ಮಾಡಿರುವಿರಾ?

18-25 ದಿನಗಳಲ್ಲಿ ನಿಮ್ಮ ಮಗುವಿನ ಹೃದಯ ಬಡಿತ ಆರಂಭವಾಗುತ್ತದೆ! 11 ವಾರಗಳ ನಂತರ ನಿಮ್ಮ ಮಗು ಕಣ್ಣು ಬಿಡುತ್ತದೆ, ನುಂಗುತ್ತದೆ ಮತ್ತು ಕೆಲವೊಮ್ಮೆ ಮುಷ್ಟಿ ಬಿಗಿ ಹಿಡಿಯುತ್ತದೆ. ಅದಕ್ಕೆ ಬೆರಳಚ್ಚುಗಳಿರುತ್ತವೆ, ಸದ್ದು, ಸ್ಪರ್ಶ ಮತ್ತು ಧ್ವನಿಗೆ ಅದು ಪ್ರತಿಕ್ರಿಯಿಸುತ್ತದೆ....


ನಿಮ್ಮ ಗರ್ಭವನ್ನು ಕಸಾಯಿಖಾನೆಯ ಮೇಜನ್ನಾಗಿ ಮಾಡುವಾಗ ನಿಮ್ಮ ಮಗು ಅಸಹ್ಯ ನೋವನ್ನು ಅನುಭವಿಸುತ್ತದೆ. ಅದಕ್ಕೆ ಮಾತನಾಡಲು ಸಾಧ್ಯವಾಗಲಾರದು ಎಂಬುದು ನಿಜ, ಆದರೆ ಅದು ನೋವಿನಿಂದ ಕಿರುಚುವ ಮೂಲಕ ನಿಮ್ಮ ಸಹಾಯವನ್ನು ಬೇಡುತ್ತದೆ ಎಂಬುದು ಸತ್ಯ.

ನೀವು ಕಸಾಯಿಖಾನೆಯ ವೈದ್ಯನಿಗೆ ಹಣತೆತ್ತು ನಿಮ್ಮ ಮಗುವನ್ನು ತುಂಡು ತುಂಡಾಗಿ ಕತ್ತರಿಸಿ ಕಸದಬುಟ್ಟಿಗೆ ಅಥವಾ ತಿಪ್ಪೆಗೆ ಎಸೆಯಲು ಹೇಳಿರುವಿರಿ ಎಂದು ಪಾಪ ಆ ಮಗುವಿಗೆ ಗೊತ್ತಿರುವುದಿಲ್ಲ.

ಗರ್ಭಪಾತ ಮಾಡಿಸುವುದರಲ್ಲಿ ಎರಡು ವಿಧವಿದೆ.

1. ಆಂಶಿಕ ಜನನದ ಗರ್ಭಪಾತ: ಮಗುವಿನ ಪಾದ ಅಥವಾ

ಕಾಲಿನ ಕೆಳಭಾಗವನ್ನು ಎಳೆದು ಯೋನಿಗೆ ತರಲಾಗುತ್ತದೆ. ತಲೆಯು ಯೋನಿಯ ಕೊರಳಿಗೆ ತಲುಪುವ ತನಕ ಅದನ್ನು ಯೋನಿಯಿಂದ ಹೊರಗೆಳೆಯಲಾಗುತ್ತದೆ. ಬಳಿಕ ಮಗುವಿನ ತಲೆಯನ್ನು ಕೆಳಭಾಗಕ್ಕೆ ತಿರುಗಿಸಿ, ಅದರ ಕುತ್ತಿಗೆಯ ಹಿಂಭಾಗದ ಮೇಲೆ ತಲೆಯಲ್ಲಿ ಕತ್ತರಿಯನ್ನು ತೂರಿಸಿ, ಅಗಲವಾಗಿ ಕತ್ತರಿಸಲಾಗುತ್ತದೆ. ಬಳಿಕ ಹೀರುವ ಸೂಜಿಯ ಮೂಲಕ ಮಗುವಿನ



ಆಂಶಿಕ ಜನನದ ಗರ್ಭಪಾತ

ಮೆದುಳನ್ನು ಹೊರತೆಗೆಯಲಾಗುತ್ತದೆ. ಆಗ ತಲೆಬುಡೆಯು ಕುಸಿದು ಮಗು ಹೊರಬರುತ್ತದೆ!

2. ಭ್ರೂಣವನ್ನು ಲವಣದ್ರಾವಕದ ಮೂಲಕ ಗರ್ಭಪಾತ ಮಾಡುವುದು: ಗರ್ಭಪಾತ ಮಾಡುವಾತನು ಗರ್ಭಚೀಲದೊಳಗೆ (ಮಗುವನ್ನು ಆವರಿಸಿಕೊಂಡಿರುವ ನೀರಿಗೆ) ಸಿರಿಂಜ್ ಮೂಲಕ ಪ್ರಬಲ ಉಪ್ಪು ದ್ರಾವಕವನ್ನು ಚುಚ್ಚುತ್ತಾನೆ. ಮಗು ಆ ದ್ರಾವಕ ಮಿಶ್ರಿತ ನೀರನ್ನು ನುಂಗಿ, ಹೊರಳಾಡುತ್ತಾ ಕೆಲವೊಮ್ಮೆ ಪ್ರಜ್ಞೆ ತಪ್ಪುತ್ತದೆ. ಈ ರೀತಿಯಲ್ಲಿ ಮಗುವನ್ನು ಕೊಲ್ಲಲು ಒಂದು ತಾಸಿನಷ್ಟು ಸಮಯ ಹಿಡಿಯುತ್ತದೆ. ಬಳಿಕ ಸತ್ತ ಮಗುವನ್ನು ತಾಯಿ ಒಂದೆರಡು ದಿನಗಳಲ್ಲಿ ಹೆರುತ್ತಾಳೆ.

“ಯಾವುದೇ ಅರಿವಿಲ್ಲದೆ ಮೂರ್ಖತನದಿಂದ ತಮ್ಮ ಮಕ್ಕಳನ್ನು ವಧಿಸಿದವರು ಮತ್ತು ಅಲ್ಲಾಹು ಅವರಿಗೆ ದಯಪಾಲಿಸಿರುವುದನ್ನು ಅಲ್ಲಾಹುವಿನ ಹೆಸರಿನಲ್ಲಿ ಸುಳ್ಳಾರೋಪಿಸುತ್ತಾ ನಿಷಿದ್ಧಗೊಳಿಸಿದವರು ಖಂಡಿತವಾಗಿಯೂ ನಷ್ಟಕ್ಕೊಳಗಾಗಿರುವರು.” (ಕುರ್‌ಆನ್ 6/140)

ಮನುಷ್ಯನ ಮೂರ್ಖತನದ ಕೆಲವು ಸ್ಯಾಂಪಲ್‌ಗಳು ಹೀಗಿವೆ:

- ಮುಂಬಯಿಯಲ್ಲಿ ಪ್ರತಿವರ್ಷ 25 ಸಾವಿರ ಗರ್ಭಪಾತಗಳನ್ನು ಮಾಡಲಾಗುತ್ತದೆ.
- ಚೀನ ದೇಶವು ಕಳೆದ ಮೂವತ್ತು ವರ್ಷಗಳಿಂದ ಸುಮಾರು 30 ದಶಲಕ್ಷ ಭ್ರೂಣಗಳನ್ನು ಹತ್ಯೆಗೈದಿದೆ. ಇಂದು ಅವರ ಆರ್ಥಿಕ ಮತ್ತು ಸಾಮಾಜಿಕ ಸ್ಥಿತಿಯು ಅಪಾಯದಲ್ಲಿದೆ. ಯಾಕೆಂದರೆ ಅಲ್ಲಿ ವೃದ್ಧರ ಸಂಖ್ಯೆಯು ಹೆಚ್ಚುತ್ತಿದೆ

→34 ನೇ ಪುಟಕ್ಕೆ

ಈ ವಿಶ್ವ ವ್ಯವಸ್ಥೆಯನ್ನು ನಿರ್ಮಿಸಿದ್ದು ಯಾರು ಎಂಬ ಪ್ರಶ್ನೆಯನ್ನು  
ಗಂಭೀರವಾಗಿ ಪರಿಗಣಿಸಲೇ ಬೇಕಾಗಿದೆ. ವಿಶ್ವದಲ್ಲಿರುವ ಯಾವುದೇ  
ವಸ್ತು ಅಥವಾ ವಾಸ್ತವಿಕತೆಯನ್ನು ಪ್ರಪಂಚದ ಸೃಷ್ಟಿಕರ್ತನಂದು  
ಹೇಳುವುದು ಅಸಾಧ್ಯ. ಉದಾಹರಣೆಗೆ ಸೌರವ್ಯೂಹದ ಬೆಳಕಿನ  
ಮೂಲವಾಗಿರುವ ಸೂರ್ಯನನ್ನು ಕೆಲವರು ದೇವರೆಂದು  
ಭಾವಿಸುತ್ತಾರೆ. ಆದರೆ ಸೂರ್ಯನಿಗಿಂತಲೂ ಭೀಮಾಕಾರವನ್ನು  
ಹೊಂದಿರುವ ಇತರ ಅನೇಕ ನಕ್ಷತ್ರಗಳು ಈ ವಿಶ್ವದಲ್ಲಿವೆಯೆಂದು  
ಸಾಬೀತಾಗಿರುವ ಈ ಕಾಲದಲ್ಲಿ ಸೂರ್ಯನಿಗೆ ದೈವತ್ವವನ್ನು  
ಹೊಲಿಸುವುದು ಎಷ್ಟು ದೊಡ್ಡ ತಿಳಿಗೇಡಿತನವಾಗಿದೆಯೆಂಬುದನ್ನು  
ಬುದ್ಧಿಯಿರುವ ಯಾರೂ ಅಲ್ಲಗಳೆಯಲಾರರು.



ಸಿ. ಅಬ್ದುಲ್ ಹಮೀದ್ ಮದನಿ

## ಕುರ್ಆನ್ : ಒಂದು ಕಿರು ಪರಿಚಯ

►► ಕಳೆದ ಸಂಚಿಕೆಯಿಂದ...

ದೇವಾಸ್ತಿತ್ವ ಮತ್ತು ಪ್ರಾಪಂಚಿಕ ವ್ಯವಸ್ಥೆ

ಪವಿತ್ರ ಕುರ್ಆನ್ ಕಲಿಸಿಕೊಡುವ ದೇವಪರಿಕಲ್ಪನೆಯು, ಕುಲಸಂಸ್ಕೃತಿಗಳು ತಲೆಮಾರುಗಳಿಂದ ತಲೆಮಾರುಗಳಿಗೆ ಹಸ್ತಾಂತರಿಸುವಂತಹ ಅಂಥವಾದ ದೇವಪರಿಕಲ್ಪನೆಯಲ್ಲ. ವಿಶ್ವದಲ್ಲಿರುವ ಸೂಕ್ಷ್ಮ ಮತ್ತು ಸ್ಥೂಲವಾಗಿರುವ ಸರ್ವ ವಸ್ತುಗಳನ್ನೂ ಅತಿನಿಖರವಾದ ನಿಯಮ ವ್ಯವಸ್ಥೆಗೆ ವಿಧೇಯವಾಗಿ ಸೃಷ್ಟಿಸಿದ ಸರ್ವಶಕ್ತನೂ ಸರ್ವಜ್ಞನೂ ಆಗಿರುವ ಒಂದು ಶಕ್ತಿಯ ಅಸ್ತಿತ್ವವನ್ನು ನಿಷ್ಪಕ್ಷವಾಗಿ ಚಿಂತಿಸುವ ಯಾರಿಗೂ ನಿಷೇಧಿಸಲು ಸಾಧ್ಯವಿಲ್ಲ ಎಂಬುದನ್ನು ಅನೇಕ ಸೂಕ್ತಿಗಳ ಮೂಲಕ ಮತ್ತು ಉದಾಹರಣೆಗಳ ಮೂಲಕ ಕುರ್ಆನ್ ಸ್ಪಷ್ಟಪಡಿಸಿಕೊಡುತ್ತದೆ. ಬುದ್ಧಿಶಕ್ತಿಯನ್ನು ಬಳಸಿ ದೇವಾಸ್ತಿತ್ವವನ್ನು ಕಂಡುಕೊಳ್ಳುವಂತೆ ಕುರ್ಆನ್ ಜನರಿಗೆ ಕರೆ ನೀಡುತ್ತದೆ. ವಿಸ್ಮಯಕರವಾದ ಪ್ರಾಪಂಚಿಕ ವಿದ್ಯಮಾನಗಳನ್ನು ತೋರಿಸುತ್ತಾ ಅವುಗಳನ್ನು ದೇವಾಸ್ತಿತ್ವದ ಪುರಾವೆಗಳಾಗಿ ಸೂಚಿಸುವ ಅನೇಕ ಸೂಕ್ತಿಗಳನ್ನು ಕುರ್ಆನ್ ನಮ್ಮ ಮುಂದೆ ತೆರೆದಿಡುತ್ತದೆ.

“ಖಂಡಿತವಾಗಿಯೂ ಆಕಾಶಗಳ ಮತ್ತು ಭೂಮಿಯ ಸೃಷ್ಟಿಯಲ್ಲಿಯೂ, ರಾತ್ರಿ ಮತ್ತು ಹಗಲುಗಳ ಬದಲಾವಣೆಯಲ್ಲಿಯೂ, ಜನರಿಗೆ ಉಪಯುಕ್ತವಾದ ವಸ್ತುಗಳೊಂದಿಗೆ ಸಮುದ್ರದ ಮೂಲಕ ಚಲಿಸುವ ಹಡಗಿನಲ್ಲಿಯೂ, ಅಲ್ಲಾಹು ಆಕಾಶದಿಂದ ಮಳೆನೀರನ್ನು ಇಳಿಸಿ ತನ್ನೂಲಕ ನಿರ್ಜೀವವಾಗಿರುವ ಭೂಮಿಯನ್ನು

ಜೀವಂತಗೊಳಿಸುವುದರಲ್ಲಿಯೂ, ಭೂಮುಖದಲ್ಲಿ ಸರ್ವವಿಧ ಜೀವಜಾಲಗಳನ್ನು ಹಬ್ಬಿಸಿರುವುದರಲ್ಲಿಯೂ, ಗಾಳಿಯ ಗತಿಕ್ರಮದಲ್ಲಿಯೂ, ಆಕಾಶಗಳ ಹಾಗೂ ಭೂಮಿಯ ನಡುವೆ ನಿಯಂತ್ರಿಸಲಾಗುವ ಮೋಡಗಳ ಚಲನೆಯಲ್ಲಿಯೂ ಚಿಂತಿಸುವ ಜನರಿಗೆ ಅನೇಕ ದೃಷ್ಟಾಂತಗಳಿವೆ.” (ಕುರ್ಆನ್ 2/164)

“ನೀವು ಸ್ತವಿಸುವ ವೀರ್ಯದ ಕುರಿತು ಚಿಂತಿಸಿ ನೋಡಿರುವಿರಾ? ಅದನ್ನು ಸೃಷ್ಟಿಸುವವರು ನೀವೋ? ಅಥವಾ (ಅದರ) ಸೃಷ್ಟಿಕರ್ತರು ನಾವೋ?” (ಕುರ್ಆನ್ 56/58-59)

“ನೀವು ಮಾಡುತ್ತಿರುವ ಕೃಷಿಯ ಕುರಿತು ನೀವು ಚಿಂತಿಸಿ ನೋಡಿರುವಿರಾ? ಅದನ್ನು ಬೆಳೆಸುವವರು ನೀವೋ? ಅಥವಾ ಅದನ್ನು ಬೆಳೆಸುವವರು ನಾವೋ?” (ಕುರ್ಆನ್ 56/63-64)

“ನೀವು ಕುಡಿಯುವ ನೀರಿನ ಕುರಿತು ಚಿಂತಿಸಿ ನೋಡಿರುವಿರಾ? ಅದನ್ನು ಮೋಡದಿಂದ ಇಳಿಸಿದವರು ನೀವೋ? ಅಥವಾ (ಅದನ್ನು) ಇಳಿಸುವವರು ನಾವೋ?” (ಕುರ್ಆನ್ 56/68-69)

“ನೀವು ಉರಿಸುವ ಬೆಂಕಿಯ ಕುರಿತು ಚಿಂತಿಸಿ ನೋಡಿರುವಿರಾ? ಅದರ ಮರವನ್ನು ಸೃಷ್ಟಿಸಿದವರು ನೀವೋ? ಅಥವಾ ಸೃಷ್ಟಿಕರ್ತರು ನಾವೋ?” (ಕುರ್ಆನ್ 56/71-72)

“ಓ ಮನುಷ್ಯರೇ! ನಿಮ್ಮನ್ನು ಮತ್ತು ನಿಮ್ಮ ಪೂರ್ವಿಕರನ್ನು ಸೃಷ್ಟಿಸಿದ ನಿಮ್ಮ ಪ್ರಭುವನ್ನು ಆರಾಧಿಸಿರಿ. ನೀವು ಭಯಭಕ್ತಿ ಪಾಲಿಸುವವರಾಗುವ ಸಲುವಾಗಿ. ನಿಮಗೋಸ್ಕರ ಭೂಮಿಯನ್ನು ಹಾಸನ್ನಾಗಿ ಮತ್ತು ಆಕಾಶವನ್ನು ಮೇಲ್ಛಾವಣಿಯನ್ನಾಗಿ ಮಾಡಿಕೊಟ್ಟಿರುವ, ಹಾಗೂ ಆಕಾಶದಿಂದ ನೀರನ್ನು

ಇಳಿಸಿ ತನ್ಮೂಲಕ ನಿಮಗೆ ಭಕ್ಷ್ಯಯೋಗ್ಯ ಫಲಗಳನ್ನು ಉತ್ಪಾದಿಸಿಕೊಟ್ಟಿರುವ (ಪ್ರಭುವನ್ನು ಆರಾಧಿಸಿರಿ). ಆದ್ದರಿಂದ (ಇವೆಲ್ಲವನ್ನೂ) ಅರಿತವರಾಗಿದ್ದೂ ಸಹ ನೀವು ಅಲ್ಲಾಹುವಿಗೆ ಪ್ರತಿಸ್ಪರ್ಧಿಗಳನ್ನು ಮಾಡದಿರಿ.” (ಕುರ್ಆನ್ 2/21-22)


“ಅಲ್ಲಾಹು ಆಕಾಶದಿಂದ ಮಳೆನೀರನ್ನು ಸುರಿಸಿದನು. ತರುವಾಯ ಅದರಿಂದ ಅವನು ನಿರ್ಜೀವವಾಗಿದ್ದ ಭೂಮಿಯನ್ನು ಜೀವಂತಗೊಳಿಸಿದನು. ಆಲಿಸಿ ಗ್ರಹಿಸುವ ಜನರಿಗೆ ಖಂಡಿತವಾಗಿಯೂ ಅದರಲ್ಲಿ ದೃಷ್ಟಾಂತವಿದೆ. ಖಂಡಿತವಾಗಿಯೂ ನಿಮಗೆ ಜಾನುವಾರುಗಳಲ್ಲಿ ಒಂದು ಪಾಠವಿದೆ. ಅವುಗಳ ಉದರಗಳಲ್ಲಿರುವುದರಿಂದ ನಾವು ನಿಮಗೆ ಕುಡಿಯಲು ನೀಡುವೆವು. (ಅಂದರೆ) ಮಲ ಮತ್ತು ರಕ್ತದ ನಡುವಿನಿಂದಿರುವ, ಕುಡಿಯುವವರಿಗೆ ಸ್ವಾದಿಷ್ಟಕರವಾಗಿರುವ ಶುದ್ಧವಾದ ಹಾಲನ್ನು ನೀಡುವೆವು. ಖರ್ಜೂರದ ಮರಗಳ ಮತ್ತು ದ್ರಾಕ್ಷೆ ಬಳ್ಳಿಗಳ ಫಲಗಳಿಂದಲೂ (ನಿಮಗೆ ನಾವು ಕುಡಿಯಲು ನೀಡುವೆವು). ಅದರಿಂದ ನೀವು ಅಮಲು ಪದಾರ್ಥಗಳನ್ನು ಮತ್ತು ಉತ್ತಮ ಆಹಾರಗಳನ್ನು ತಯಾರಿಸುವಿರಿ. ಖಂಡಿತವಾಗಿಯೂ ಚಿಂತಿಸುವವರಿಗೆ ಅದರಲ್ಲಿ ದೃಷ್ಟಾಂತವಿದೆ.” (ಕುರ್ಆನ್ 16/65-67)

“ಮಾರುತಗಳನ್ನು ನಿಯೋಗಿಸುವವನು ಅಲ್ಲಾಹುವಾಗಿರುವನು. ತರುವಾಯ ಅವು (ಮಾರುತಗಳು) ಮೋಡಗಳನ್ನು ತಳ್ಳುವುದು. ತರುವಾಯ ಅಲ್ಲಾಹು ತಾನಿಚ್ಛಿಸುವ ಪ್ರಕಾರ ಅದನ್ನು ಆಕಾಶದಲ್ಲಿ ಹರಡುವನು. ತರುವಾಯ ಅದನ್ನು ಅನೇಕ ತುಣುಕುಗಳಾಗಿ ಮಾಡುವನು. ಆಗ ಅದರ ನಡುವಿನಿಂದ ಮಳೆಹನಿಯು ಹೊರಬರುವುದನ್ನು ತಾವು ಕಾಣುವಿರಿ. ತರುವಾಯ ಅವನು ತನ್ನ ದಾಸರ ಪೈಕಿ ತಾನಿಚ್ಛಿಸುವವರ ಮೇಲೆ ಅದನ್ನು ಸುರಿಸಿದಾಗ ಅಗೋ! ಅವರು ಸಂತುಷ್ಟರಾಗುವರು.” (ಕುರ್ಆನ್ 30/48)

“ಹೇಳಿರಿ: ‘ನನಗೊಮ್ಮೆ ಹೇಳಿಕೊಡಿರಿ! ಪುನರುತ್ಥಾನದ ದಿನದವರೆಗೆ ಅಲ್ಲಾಹು ನಿಮ್ಮ ಮೇಲೆ ರಾತ್ರಿಯನ್ನು ಶಾಶ್ವತಗೊಳಿಸಿರುತ್ತಿದ್ದರೆ ಅಲ್ಲಾಹುವಿನ ಹೊರತು ಯಾವ ಆರಾಧ್ಯನು ನಿಮಗೆ ಬೆಳಕನ್ನು ತಂದುಕೊಡುವನು? ನೀವು ಆಲಿಸಲಾರಿರೇ?’ ಹೇಳಿರಿ: ‘ನನಗೊಮ್ಮೆ ಹೇಳಿಕೊಡಿರಿ! ಪುನರುತ್ಥಾನದ ದಿನದವರೆಗೆ ಅಲ್ಲಾಹು ನಿಮ್ಮ ಮೇಲೆ ಹಗಲನ್ನು ಶಾಶ್ವತಗೊಳಿಸಿರುತ್ತಿದ್ದರೆ ಅಲ್ಲಾಹುವಿನ ಹೊರತು ಯಾವ ಆರಾಧ್ಯನು ನಿಮಗೆ ವಿಶ್ರಾಂತಿ ಪಡೆಯಲು ರಾತ್ರಿಯನ್ನು ತಂದುಕೊಡುವನು? ನೀವು ನೋಡಲಾರಿರೇ? ರಾತ್ರಿಯನ್ನು ಮತ್ತು ಹಗಲನ್ನು ನೀವು ವಿಶ್ರಾಂತಿ ಪಡೆಯಲು ಮತ್ತು ಅವನ ಅನುಗ್ರಹದಿಂದ (ಅನ್ನಾಧಾರವನ್ನು) ಅರಸಲು ಹಾಗೂ ನೀವು ಕೃತಜ್ಞತೆ ಸಲ್ಲಿಸಲು ಅವನು ತನ್ನ ಕಾರುಣ್ಯದಿಂದ ನಿಮಗೆ ರಾತ್ರಿಯನ್ನೂ ಹಗಲನ್ನೂ ಮಾಡಿಕೊಟ್ಟಿರುವನು.’” (ಕುರ್ಆನ್ 28/71-73)

“ಆಕಾಶಗಳ ಮತ್ತು ಭೂಮಿಯ ಅಧಿಪತ್ಯವು ಅಲ್ಲಾಹುವಿಗಿರುವುದಾಗಿದೆ. ಅಲ್ಲಾಹು ಸಕಲ ವಿಷಯಗಳಲ್ಲೂ ಸಾಮರ್ಥ್ಯವುಳ್ಳವನಾಗಿರುವನು. ಖಂಡಿತವಾಗಿಯೂ ಆಕಾಶಗಳ ಮತ್ತು ಭೂಮಿಯ ಸೃಷ್ಟಿಯಲ್ಲಿ ಮತ್ತು ರಾತ್ರಿ ಹಗಲುಗಳ ಬದಲಾವಣೆಯಲ್ಲಿ ಬುದ್ಧಿವಂತರಿಗೆ ಅನೇಕ ದೃಷ್ಟಾಂತಗಳಿವೆ. ಅವರು ನಿಂತುಕೊಂಡು, ಕುಳಿತುಕೊಂಡು ಮತ್ತು ಮಲಗಿಕೊಂಡು ಅಲ್ಲಾಹುವನ್ನು ಸ್ಮರಿಸುವವರೂ, ಆಕಾಶಗಳ ಮತ್ತು ಭೂಮಿಯ ಸೃಷ್ಟಿಯ ಕುರಿತು ಚಿಂತಿಸುತ್ತಿರುವವರೂ ಆಗಿರುವರು. (ಅವರು ಹೇಳುವರು): ‘ನಮ್ಮ ಪ್ರಭೂ! ನೀನಿದನ್ನು ವ್ಯರ್ಥವಾಗಿ ಸೃಷ್ಟಿಸಿಲ್ಲ. ನೀನು ಪರಮ ಪಾವನನಾಗಿರುವೆ. ಆದ್ದರಿಂದ ನಮ್ಮನ್ನು ನರಕ ಶಿಕ್ಷೆಯಿಂದ ಪಾರುಮಾಡು.’” (ಕುರ್ಆನ್ 3/189-191)

ಪ್ರಪಂಚದಲ್ಲಿರುವ ಸೂಕ್ಷ್ಮವೂ ಸ್ಥೂಲವೂ ಆಗಿರುವ ಯಾವುದೇ ವಸ್ತುವಿನ ಕುರಿತು ವಿವೇಕಮತಿಯಾದ ಒಬ್ಬ ವ್ಯಕ್ತಿ ಚಿಂತಿಸಿದರೆ ಅದರಲ್ಲಿ ಆಶ್ಚರ್ಯಕರವಾದ ಸಮಗ್ರತೆ ಮತ್ತು ವ್ಯವಸ್ಥಾಪಿತತೆಯನ್ನು ಅವನು ಕಾಣುವನು ಎಂಬುದು ನಿಶ್ಚಿತ. ಅವುಗಳ ರಚನೆಯಲ್ಲಿರುವ ಸಮಗ್ರತೆ ಮತ್ತು ಅವು ಪರಸ್ಪರ ಹೊಂದಿರುವ ಸಂಬಂಧಗಳು ಅವೊಂದೂ ಆಕಸ್ಮಿಕವಾಗಿ



ಅಸ್ತಿತ್ವಕ್ಕೆ ಬಂದುದಲ್ಲ ಎಂಬುದನ್ನು ಪದೇ ಪದೇ ಬೋಧಿಸಿ ಮಾಡಿ ತೋರಿಸುತ್ತವೆ. ಆದ್ದರಿಂದ ವಿಸ್ಮಯಕರವಾದ ಈ ವಿಶ್ವ ವ್ಯವಸ್ಥೆಯನ್ನು ನಿರ್ಮಿಸಿದ್ದು ಯಾರು ಎಂಬ ಪ್ರಶ್ನೆಯನ್ನು ಗಂಭೀರವಾಗಿ ಪರಿಗಣಿಸಲೇ ಬೇಕಾಗಿದೆ. ವಿಶ್ವದಲ್ಲಿರುವ ಯಾವುದೇ ವಸ್ತು ಅಥವಾ ವಿದ್ಯಮಾನವನ್ನು ಪ್ರಪಂಚದ ಸೃಷ್ಟಿಕರ್ತನೆಂದು ಹೇಳುವುದು ಅಸಾಧ್ಯ. ಉದಾಹರಣೆಗೆ ಸೌರವ್ಯೂಹದ ಬೆಳಕಿನ ಮೂಲವಾಗಿರುವ ಸೂರ್ಯನನ್ನು ಕೆಲವರು ದೇವರೆಂದು ಭಾವಿಸುತ್ತಾರೆ. ಆದರೆ ಸೂರ್ಯನಿಗಿಂತಲೂ ಭೀಮಾಕಾರವನ್ನು ಹೊಂದಿರುವ ಇತರ ಅನೇಕ ನಕ್ಷತ್ರಗಳು ಈ ವಿಶ್ವದಲ್ಲಿವೆಯೆಂದು ಸಾಬೀತಾಗಿರುವ ಈ ಕಾಲದಲ್ಲಿ ಸೂರ್ಯನಿಗೆ ದೈವತ್ವವನ್ನು ಹೊರಿಸುವುದು ಎಷ್ಟು ದೊಡ್ಡ ತಿಳಿಗೇಡಿತನವಾಗಿದೆಯೆಂಬುದನ್ನು ಬುದ್ಧಿಯಿರುವ ಯಾರೂ ಅಲ್ಲಗಳೆಯಲಾರರು.

ಪದಾರ್ಥ ಜಗತ್ತಿನ ವ್ಯವಸ್ಥಾಪಿತತೆಯನ್ನು ಪ್ರಕೃತಿಯ ಕೈಚಳಕವೆಂದು ಹೇಳುವ ಮೂಲಕ ದೇವಾಸ್ತಿತ್ವವನ್ನು ಹುಡುಕುವ ಸಮಸ್ಯೆಗಳೆಲ್ಲವೂ ಪರಿಹಾರವಾಗುತ್ತವೆ ಎಂದು

ಪ್ರಪಂಚವನ್ನು ಭೌತಿಕ ದೃಷ್ಟಿಕೋನದಲ್ಲಿ ವೀಕ್ಷಿಸುವವರು ಹೇಳುತ್ತಾರೆ. ಆದರೆ ಪ್ರಕೃತಿ ಎಂದರೇನೆಂಬ ಪ್ರಶ್ನೆಗೆ ಅವರಾರೂ ಸಮರ್ಪಕವಾದ ಉತ್ತರವನ್ನು ನೀಡಲಾರರು. ಉದಾಹರಣೆಗೆ ಒಂದು ಚಿಟ್ಟೆಯ ಮನೋಹರವಾದ ವರ್ಣವೈವಿಧ್ಯತೆಯು ಪ್ರಕೃತಿಯ ಕೈಚಳಕವೆಂದು ಹೇಳುವುದಾದರೆ ಈ ಪ್ರಕೃತಿ ಎಂಬ ಕಲಾವಿದನ ಸ್ಥಾನ ಎಲ್ಲಿ? ಚಿಟ್ಟೆಯ ದೇಹದ ಒಳಗೋ ಅಥವಾ ಹೊರಗೋ? ಇಂದು ಜೀವಂತವಾಗಿರುವ ಯಾವುದೇ ಮಹಾ ಕಲಾವಿದನಿಗೆ ಅಥವಾ ವಿಜ್ಞಾನಿಗೆ ಆವಿಷ್ಕರಿಸಲು ಸಾಧ್ಯವಾಗದ ಅನುಪಮ ವರ್ಣ ವೈವಿಧ್ಯತೆಯನ್ನು ಚಿಟ್ಟೆಯ ದೇಹದೊಳಗೆ ಅಡಕವಾಗಿರುವ ಯಾವುದಾದರೂ ಘಟಕಕ್ಕೆ ಆವಿಷ್ಕರಿಸಲು ಸಾಧ್ಯವೆಂದು ಭಾವಿಸುವುದು ಅತಿದೊಡ್ಡ ಮೌಢ್ಯತೆಯಾಗಿದೆ. ಚಿಟ್ಟೆಯನ್ನು ಆವರಿಸಿಕೊಂಡಿರುವ ಬಾಹ್ಯವಾದ ಭೌತಿಕ ಘಟಕಗಳ ಸ್ಥಿತಿಯೂ ಇದಕ್ಕಿಂತ ಭಿನ್ನವಲ್ಲ. ಚಿಟ್ಟೆಯು ಉಸಿರಳಿಯುವ ಗಾಳಿಗಾಗಲಿ, ಕುಡಿಯುವ ನೀರಿಗಾಗಲಿ, ಸೇವಿಸುವ ಆಹಾರಕ್ಕಾಗಲಿ ಈ ವರ್ಣ ವೈವಿಧ್ಯತೆಯನ್ನು ನೀಡಲು ಸಾಧ್ಯವೆಂಬುದಕ್ಕೆ ಪುರಾವೆಯಿಲ್ಲ. ಇನ್ನು ಈ ಪ್ರಕೃತಿಯೆಂಬುದು ಭೌತಿಕ ವಸ್ತುಗಳಿಗೆ ಅತೀತವಾಗಿದೆ ಎಂದು ಹೇಳುವುದಾದರೆ



ಪ್ರಕೃತಿಯು ಅಭೌತಿಕವಾಗಿದೆಯೆಂದು ಹೇಳಬೇಕಾಗುತ್ತದೆ. ಆದರೆ ಭೌತಿಕವಾದಿಗಳು ಅಭೌತಿಕವಾಗಿರುವ ಯಾವುದೇ ಅಸ್ತಿತ್ವವನ್ನು ಒಪ್ಪಿಕೊಳ್ಳದವರಾಗಿರುವರು.

ಒಟ್ಟಿನಲ್ಲಿ ವ್ಯವಸ್ಥಾಪಿತವಾದ ಪ್ರಪಂಚವು ಅಸ್ತಿತ್ವಕ್ಕೆ ಬರಲು ಕಾರಣಕರ್ತ ಶಕ್ತಿ ಯಾವುದು ಎಂಬುದಕ್ಕೆ ಸಮರ್ಪಕವಾದ ಒಂದು ಉತ್ತರವು ಭೌತಿಕವಾದಿಗಳ ಬಳಿಯಿಲ್ಲ. ಆ ಪ್ರಶ್ನೆಗೆ ಇರುವುದು ಏಕೈಕ ಉತ್ತರ ಮಾತ್ರವಾಗಿದೆ. ಸಕಲ ಭೌತಿಕ ವಸ್ತುಗಳಿಗೂ ಅತೀತನಾಗಿರುವ, ಸರ್ವಜ್ಞನೂ ಸರ್ವಶಕ್ತನೂ ಆಗಿರುವ ಒಬ್ಬ ಸೃಷ್ಟಿಕರ್ತನು ಸೃಷ್ಟಿಸಿ ನಿಯಮ ವಿಧೇಯಗೊಳಿಸಿದ್ದಾಗಿದೆ ಈ ಪ್ರಪಂಚ ಎಂಬುದೇ ಆ ಉತ್ತರವಾಗಿದೆ. ವಿವೇಕಿಯಾಗಿರುವ ಯಾವುದೇ ವ್ಯಕ್ತಿಗೂ ಈ ಉತ್ತರವು ಪೂರ್ಣ ಸಂತೃಪ್ತಿಯನ್ನು ನೀಡುವುದು ಮಾತ್ರವಲ್ಲದೆ ಪ್ರಪಂಚೋತ್ಪತ್ತಿಯ ಕುರಿತು ಉದ್ಭವಿಸುವ ಎಲ್ಲ ಪ್ರಶ್ನೆಗಳಿಗೂ ಅದು ಉತ್ತರವನ್ನು ನೀಡುವುದು ಎಂಬುದರಲ್ಲಿ ಯಾವುದೇ ಸಂದೇಹವಿಲ್ಲ. ಈ ವಾಸ್ತವಿಕತೆಯನ್ನು ಕುರ್‌ಆನ್ ಅನೇಕ ಸೂಕ್ತಿಗಳ ಮೂಲಕ ನಮಗೆ ಮನದಟ್ಟು ಮಾಡಿಕೊಡುತ್ತದೆ.

ಮನುಷ್ಯೋತ್ಪತ್ತಿ: ಪವಿತ್ರ ಕುರ್‌ಆನಿನಲ್ಲಿ

ಮನುಷ್ಯನ ಉದ್ಭವದ ಕುರಿತು ಮತ್ತು ಮನುಷ್ಯ ಜೀವನದ ಭೌತಿಕವೂ ಆಧ್ಯಾತ್ಮಿಕವೂ ಆಗಿರುವ ಸ್ಥಿತಿಗತಿಗಳ ಕುರಿತು ಪವಿತ್ರ ಕುರ್‌ಆನ್ ಅನೇಕ ಸೂಕ್ತಿಗಳ ಮೂಲಕ ಪ್ರತಿಪಾದಿಸಿದೆ. ವಿವಿಧ ವೈಜ್ಞಾನಿಕ ಶಾಖೆಗಳು ಮತ್ತು ಮಾನವ ಶಾಸ್ತ್ರಗಳು ಸಾಧಿಸಿದ ಪ್ರಗತಿಯ ಆಧಾರದಲ್ಲಿ ಮನುಷ್ಯೋತ್ಪತ್ತಿಯ ಕುರಿತು ಕುರ್‌ಆನಿನಲ್ಲಿರುವ ಪ್ರತಿಪಾದನೆಗಳನ್ನು ಅಧ್ಯಯನ ಮಾಡುವ ಯಾರಿಗೂ ಕುರ್‌ಆನ್ ಎಂಬುದು ಹದಿನಾಲ್ಕು ಶತಮಾನಗಳ ಹಿಂದೆ ಜೀವಿಸಿದ ಒಬ್ಬ ಅರೇಬಿಯನ್ ಮರುಭೂಮಿ ನಿವಾಸಿಗೆ ಸಂಪಾದಿಸಬಹುದಾದ ಅರಿವಿನ ಪರಿಮಿತಿಗೆ ಅತೀತವಾಗಿದೆ ಎಂದು ದೃಢವಾಗಿ ಮನವರಿಕೆಯಾಗುವುದು. ಮನುಷ್ಯಾಸ್ತಿತ್ವದ ಸಾಧ್ಯತೆ ಬಾಧ್ಯತೆಗಳ ಕುರಿತು ಕುರ್‌ಆನಿನ ಬೋಧನೆಗಳಿಗೆ ಸಮಾನವಾಗಿರುವ, ವಿಶ್ವಸಾರ್ಹವಾಗಿರುವ ಮತ್ತು ಪ್ರಯೋಗಿಕವಾಗಿರುವ ಯಾವುದನ್ನೂ ಮಾನವ ಶಾಸ್ತ್ರಗಳು ಈ ತನಕ ಸಮರ್ಪಿಸಿಲ್ಲ ಎಂಬುದನ್ನು ಈ ಸಂದರ್ಭದಲ್ಲಿ ವಿಶೇಷವಾಗಿ ಗಮನಿಸಬೇಕಾಗಿದೆ. ಮನುಷ್ಯೋತ್ಪತ್ತಿಯ ಕುರಿತು ಕುರ್‌ಆನಿನ ಕೆಲವು ಸೂಕ್ತಿಗಳನ್ನು ನೋಡಿರಿ:

“ಓ ಜನರೇ! ಪುನರುತ್ಥಾನದ ಕುರಿತು ನಿಮಗೆ ಸಂದೇಹವಿದ್ದರೆ (ಚಿಂತಿಸಿರಿ). ಖಂಡಿತವಾಗಿಯೂ ನಾವು ನಿಮ್ಮನ್ನು ಮಣ್ಣಿನಿಂದ, ತರುವಾಯ ವೀರ್ಯದಿಂದ, ತರುವಾಯ ರಕ್ತಪಿಂಡದಿಂದ, ತರುವಾಯ ರೂಪ ನೀಡಲ್ಪಟ್ಟಿರುವ ಮತ್ತು ರೂಪ ನೀಡಲ್ಪಡದಿರುವ ಮಾಂಸ ಮುದ್ದೆಯಿಂದ ಸೃಷ್ಟಿಸಿರುವೆವು.” (ಕುರ್‌ಆನ್ 22/5)

“ತನ್ನನ್ನು ಸುಮ್ಮನೆ ಬಿಟ್ಟುಬಿಡಲಾಗುವುದು ಎಂದು ಮನುಷ್ಯನು ಭಾವಿಸಿರುವನೇ? ಅವನು ಸ್ರವಿಸಲಾಗುವ ವೀರ್ಯದ ಒಂದು ಕೋಶವಾಗಿರಲಿಲ್ಲವೇ? ತರುವಾಯ ಅವನೊಂದು ರಕ್ತಪಿಂಡವಾದನು. ತರುವಾಯ ಅಲ್ಲಾಹು (ಅವನನ್ನು) ಸೃಷ್ಟಿಸಿ ಸರಿಪಡಿಸಿದನು. ತರುವಾಯ ಅವನು ಅದರಿಂದ ಗಂಡು ಮತ್ತು ಹೆಣ್ಣು ಎಂಬ ಜೋಡಿಯನ್ನು ಮಾಡಿದನು. ಅಂತಹವನು ಮೃತಪಟ್ಟವರನ್ನು ಜೀವಂತಗೊಳಿಸಲು ಸಾಮರ್ಥ್ಯವುಳ್ಳವನಲ್ಲವೇ?” (ಕುರ್‌ಆನ್ 75/36-40)

“ಒಂದು ವೀರ್ಯವು (ಗರ್ಭಾಶಯದಲ್ಲಿ) ಸ್ರವಿಸಲಾದಾಗ ಅದರಿಂದ ಗಂಡು ಹೆಣ್ಣು ಎಂಬ ಜೋಡಿಯನ್ನು ಸೃಷ್ಟಿಸಿದ್ದು ಅವನಾಗಿರುವನೆಂದು...” (ಕುರ್‌ಆನ್ 53/45-46)

“ಸಮಿಶ್ರಗೊಂಡ ಒಂದು ವೀರ್ಯಕೋಶದಿಂದ ಖಂಡಿತವಾಗಿಯೂ ನಾವು ಮನುಷ್ಯನನ್ನು ಸೃಷ್ಟಿಸಿರುವೆವು. ಅವನನ್ನು ಪರೀಕ್ಷಿಸುವ ಸಲುವಾಗಿ. ತರುವಾಯ ನಾವು ಅವನನ್ನು ಶ್ರವಣ ಮತ್ತು ದೃಷ್ಟಿಯುಳ್ಳವನಾಗಿ ಮಾಡಿದೆವು.” (ಕುರ್‌ಆನ್ 76/2)

“ತಾನು ಸೃಷ್ಟಿಸಿದ ಎಲ್ಲ ವಸ್ತುಗಳನ್ನೂ ವಿಶಿಷ್ಟಗೊಳಿಸಿರುವನು.

ಅವನು ಮಾನವನ ಸೃಷ್ಟಿಯನ್ನು ಜೇಡಿಮಣ್ಣಿನಿಂದ ಆರಂಭಿಸಿದನು. ತರುವಾಯ ಅವನ ಸಂತತಿಯನ್ನು ತುಚ್ಛವಾದ ನೀರಿನ ವೀರ್ಯದಿಂದ ಮಾಡಿದನು. ತರುವಾಯ ಅವನನ್ನು ಸರಿಯಾದ ರೂಪದಲ್ಲಿ ಮಾಡಿ, ತನ್ನ ವತಿಯ ಆತ್ಮವನ್ನು ಅವನಲ್ಲಿ ಉದಿದನು. ಅವನು ನಿಮಗೆ ಶ್ರವಣವನ್ನೂ, ದೃಷ್ಟಿಗಳನ್ನೂ, ಹೃದಯಗಳನ್ನೂ ಮಾಡಿಕೊಟ್ಟನು. ನೀವು ಅಲ್ಪವೇ ಕೃತಜ್ಞತೆ ಸಲ್ಲಿಸುವಿರಿ.” (ಕುರ್ಆನ್ 32/7-9)

“ನೀವು ಸ್ರವಿಸುವ ವೀರ್ಯದ ಕುರಿತು ಚಿಂತಿಸಿ ನೋಡಿರುವಿರಾ? ಅದನ್ನು ಸೃಷ್ಟಿಸುವವರು ನೀವೋ? ಅಥವಾ ಸೃಷ್ಟಿಕರ್ತರು ನಾವೋ?” (ಕುರ್ಆನ್ 56/58-59)

ಮನುಷ್ಯೋತ್ಪತ್ತಿಗೆ ಸಂಬಂಧಿಸಿ ಕುರ್ಆನಿನ ಈ ಸೂಕ್ತಿಗಳು ಒಳಗೊಂಡಿರುವ ಆಶಯವನ್ನು ಹೀಗೆ ಸಂಕ್ಷಿಪ್ತಗೊಳಿಸಬಹುದು:

ದೇವಾಸ್ತಿತ್ವ ಮತ್ತು ಮರಣಾನಂತರ ಜೀವನದ ಕುರಿತು ಸಂದೇಹಪಡುವ ಹಾಗೂ ಇವೆಲ್ಲವನ್ನೂ ನಿಷೇಧಿಸುವ ಮನುಷ್ಯನು ವಾಸ್ತವಿಕವಾಗಿ ಅತಿತುಚ್ಛವೆಂದು ಪರಿಗಣಿಸಲಾಗುವ ಒಂದು ತೊಟ್ಟು ವೀರ್ಯದಿಂದ ಸೃಷ್ಟಿಸಲ್ಪಟ್ಟವನಾಗಿರುವನು.

ಈ ವೀರ್ಯವೂ ಸೇರಿದಂತೆ ಮನುಷ್ಯಾಸ್ತಿತ್ವದ ಪ್ರಾಥಮಿಕ ಘಟಕಗಳು ಮಣ್ಣಿನಿಂದ ಉದ್ಭವಿಸಿದ್ದಾಗಿದೆ.

ಅಲ್ಲಾಹು ತನ್ನ ವತಿಯ ಆತ್ಮದಿಂದ ಉದಿದಾಗ ಮಾತ್ರ ಮಣ್ಣಿನ ಅಂಶವಾದ ಮನುಷ್ಯನು ಆತ್ಮ ಮತ್ತು ದೇಹವು ಬೆರೆತುಕೊಂಡಿರುವ ಬುದ್ಧಿಜೀವಿಯಾಗಿ ಮಾರ್ಪಡುವನು.

ಒಂದೇ ರೀತಿಯ ವೀರ್ಯ ಹಾಗೂ ಅಂಡದಿಂದ ಗಂಡು ಹೆಣ್ಣು ಎಂಬ ವಿಭಿನ್ನ ಲಿಂಗಗಳು ಉಂಟಾಗುತ್ತವೆ.

ಶಿಶು ಜನಿಸುವುದು ಕೇವಲ ಗಂಡಿನ ವೀರ್ಯದಿಂದ ಮಾತ್ರವಲ್ಲ, ಬದಲಾಗಿ ಗಂಡು ಹಾಗೂ ಹೆಣ್ಣಿನ ಮಿಶ್ರಿತ ವೀರ್ಯ ಮತ್ತು ಅಂಡದಿಂದಾಗಿದೆ.

ಇದು ಮನುಷ್ಯೋತ್ಪತ್ತಿಗೆ ಸಂಬಂಧಿಸಿದಂತೆ ಕುರ್ಆನಿನ ಅನೇಕ ಸೂಕ್ತಿಗಳಲ್ಲಿ ಅಡಕವಾಗಿರುವ ಮಾಹಿತಿಗಳ ಸಂಕ್ಷಿಪ್ತ ವಿವರಣೆಯಾಗಿದೆ. ಇದನ್ನು ಓದುವಾಗ ಪವಿತ್ರ ಕುರ್ಆನ್ ಹದಿನಾಲ್ಕು ಶತಮಾನಗಳ ಹಿಂದೆ ಜೀವಿಸಿದ್ದ ಒಬ್ಬ ಅರಬ್ ಗ್ರಾಮೀಣ ವ್ಯಕ್ತಿ ರಚಿಸಿದ ಕೃತಿಯಲ್ಲ ಎಂದು ಸ್ಪಷ್ಟವಾಗಿ ಹೇಳಬಹುದಾಗಿದೆ.

ಭ್ರೂಣದ ವಿಕಾಸ ಪರಿಣಾಮಗಳ ಕುರಿತಿರುವ ಜ್ಞಾನವು ಇಂದು ಸಾಮಾನ್ಯ ಮನುಷ್ಯನಿಗೂ ಸುಪರಿಚಿತವಾಗಿದೆ. ಆದರೆ ಪ್ರವಾದಿ ಮುಹಮ್ಮದ್(ﷺ)ರವರ ಕಾಲದಲ್ಲಿ ವೈಜ್ಞಾನಿಕವಾಗಿ ಪ್ರಗತಿ ಹೊಂದಿದ್ದ ಗ್ರೀಸ್ ಮತ್ತು ರೋಮ್‌ನಲ್ಲಿ ಅಸ್ತಿತ್ವದಲ್ಲಿದ್ದ ಮನುಷ್ಯೋತ್ಪತ್ತಿಯ ಕುರಿತಿರುವ ಸಮಕಾಲೀನ ಕಲ್ಪನೆಗಳು ಇಂದಿನ ಪ್ರಾಥಮಿಕ ಹಂತದ ವಿದ್ಯಾರ್ಥಿಗಳು ಕೂಡ ನಕ್ಕುಬಿಡುವ ರೀತಿಯಲ್ಲಿದ್ದವು. ಅವರ ಬಳಿಕ ಅನೇಕ ಶತಮಾನಗಳ ಕಾಲ ಪರಿಷ್ಕೃತರೆಂದು ಬೀಗುತ್ತಿದ್ದ ಸಮುದಾಯಗಳು ಕೂಡ ಈ

ವಿಷಯದಲ್ಲಿ ಸಂಪೂರ್ಣ ಅಜ್ಞರಾಗಿದ್ದರು ಎಂಬುದು ತರ್ಕಾತೀತ ವಿಷಯವಾಗಿದೆ. ಮುಟ್ಟಿನ ರಕ್ತವು ಸಾಂದ್ರಗೊಂಡು ಮನುಷ್ಯ ಶಿಶುವಾಗಿ ರೂಪಾಂತರ ಹೊಂದುತ್ತದೆ ಎಂಬ ನಂಬಿಕೆ, ಗಂಡಿನ ವೀರ್ಯವು ಮಾತ್ರ ಶಿಶುವಾಗಿ ಮಾರ್ಪಡುತ್ತದೆ ಎಂಬ ನಂಬಿಕೆ, ಹೆಣ್ಣಿನ ಅಂಡ ಮಾತ್ರ ಶಿಶುವಾಗಿ ಮಾರ್ಪಡುತ್ತದೆ ಎಂಬ ನಂಬಿಕೆ, ಭ್ರೂಣದಲ್ಲಿ ಒಬ್ಬ ಪೂರ್ಣ ಮನುಷ್ಯನ ಮೂಲಮಾದರಿ (prototype) ಅಸ್ತಿತ್ವದಲ್ಲಿದ್ದು, ಹೆರಿಗೆಯ ಬಳಿಕ ಶಿಶು ಬೆಳೆದು ದೊಡ್ಡದಾಗುವಂತೆ ಆ ಭ್ರೂಣವು ಗರ್ಭಾಶಯದೊಳಗೆ ಬೆಳೆಯುತ್ತದೆ ಎಂಬ ನಂಬಿಕೆ ಮೊದಲಾದ ವಿಭಿನ್ನ ಮೂಢ ನಂಬಿಕೆಗಳನ್ನು ಹೊಂದಿದ್ದ ಆ ಸಮುದಾಯಗಳನ್ನು ಅತಿ ಪರಿಷ್ಕೃತವೆಂದು ಗಣಿಸಲಾಗಿತ್ತು.


ಪವಿತ್ರ ಕುರ್ಆನ್ ಅವತೀರ್ಣಗೊಳ್ಳುವ ಮೊದಲು ಅಥವಾ ಅದರ ಬಳಿಕ ಸಮಕಾಲೀನ ಜಗತ್ತಿನಲ್ಲಿ ಅಸ್ತಿತ್ವದಲ್ಲಿದ್ದ ಯಾವುದೇ ಮೂಢ ನಂಬಿಕೆಗಳು ಕುರ್ಆನಿನೊಳಗೆ ನುಸುಳಿಕೊಂಡಿಲ್ಲ ಎಂಬುದು ಕುರ್ಆನ್ ಒಂದು ದೈವಿಕ ಗ್ರಂಥವಾಗಿದೆ ಎಂಬುದಕ್ಕೆ ಪರ್ಯಾಪ್ತವಾದ ಪುರಾವೆಯಾಗಿದೆ. ಈ ವಿಷಯದಲ್ಲಿ ಹೆಚ್ಚಿನ ಮಾಹಿತಿಗಳಿಗಾಗಿ ಡಾ| ಕೀತ್ ಮೂರ್, ಡಾ| ಮುಹಮ್ಮದಲಿ



ಅಲ್‌ಬಾರಿ ಮತ್ತು ಡಾ| ಮೌರಿಸ್ ಬುಕೇಯವರ ಗ್ರಂಥಗಳನ್ನು ಪರಿಶೋಧಿಸಬಹುದಾಗಿದೆ.

**ಮನುಷ್ಯನಿಗೆ ಅಲ್ಲಾಹು ನೀಡಿದ ಅನುಗ್ರಹಗಳು**

ಅಲ್ಲಾಹುವನ್ನು ನಿಷೇಧಿಸುವವರು ಮನುಷ್ಯೋತ್ಪತ್ತಿಯನ್ನು ಭೌತಿಕವಾಗಿ ವ್ಯಾಖ್ಯಾನಿಸಲು ನಿರ್ಬಂಧಿತರಾಗುತ್ತಾರೆ. ಆದ್ದರಿಂದಲೇ ಅವರು ಪರಿಣಾಮ, ವಿಕಾಸವಾದ ಮೊದಲಾದ ಭೌತಿಕ ಸಿದ್ಧಾಂತಗಳನ್ನು ಆವಿಷ್ಕರಿಸಿದರು. ಆದರೆ ಇವುಗಳಲ್ಲಿ ಯಾವುದೂ ವೈವಿಧ್ಯಪೂರ್ಣವಾದ ಜೀವಜಾಲಗಳ ಆವಿರ್ಭಾವಕ್ಕಾಗಲಿ, ಸಕಲ ಜೀವಿಗಳಿಗೆ ಮುಕುಟೋಪ್ರಾಯವಾಗಿ ನಿಲ್ಲುವ ಮನುಷ್ಯಾಸ್ತಿತ್ವಕ್ಕೆ ಸಂಬಂಧಿಸಿದ ವೈತರಿಕ್ತೆಗಾಗಲಿ ಸಮರ್ಪಕವಾದ ವಿಶದೀಕರಣವನ್ನು ನೀಡುತ್ತಿಲ್ಲ. ಇದೇ ಈ ಸಿದ್ಧಾಂತಗಳ ಅತಿದೊಡ್ಡ ಬಲಹೀನತೆಯಾಗಿದೆ. ಆದರೆ ಪವಿತ್ರ ಕುರ್ಆನ್ ಇವೆಲ್ಲಕ್ಕೂ ಸ್ಪಷ್ಟವೂ ಯುಕ್ತಪೂರ್ಣವೂ ಆಗಿರುವ ವಿಶದೀಕರಣವನ್ನು ನೀಡುತ್ತದೆ. (ಸತೇಷ)



# ಹಿಂದೂ ಧರ್ಮ ಮತ್ತು ಇಸ್ಲಾಮ್ ಧರ್ಮದ ಮಧ್ಯೆಯಿರುವ ಸಾಮ್ಯತೆಗಳು

ಡಾ. ಝಾಕಿರ್ ನಾಕ್

## ಮರಣಾನಂತರ ಜೀವನ - ಇಸ್ಲಾಮಿನಲ್ಲಿ

1. ಇಹಲೋಕ ಜೀವನವು ಒಂದು ಬಾರಿ ಮಾತ್ರವಾಗಿದೆ. ನಂತರ ಪರಲೋಕದಲ್ಲಿ ಪುನರುತ್ಥಾನಗೊಳಿಸಲಾಗುತ್ತದೆ.

ಕುರ್ಆನ್ ಹೇಳುತ್ತದೆ:

“ನೀವು ಅಲ್ಲಾಹವನ್ನು ಹೇಗೆ ನಿಷೇಧಿಸುವಿರಿ? ನೀವು ನಿರ್ಜೀವಿಗಳಾಗಿ ದ್ದಿರಿ. ತರುವಾಯ ಅವನು ನಿಮಗೆ ಜೀವನವನ್ನು ನೀಡಿದನು. ತರುವಾಯ ಅವನು ನಿಮ್ಮನ್ನು ಮೃತಪಡಿಸುವನು. ಬಳಿಕ ಪುನಃ ಜೀವನವನ್ನು ನೀಡುವನು. ತರುವಾಯ ನಿಮ್ಮನ್ನು ಅವನಿಡೆಗೆ ಮರಳಿಸಲಾಗುವುದು.” (ಕುರ್ಆನ್ 2/28)

ಇಸ್ಲಾಮ್ ಹೇಳುವ ಪ್ರಕಾರ ಮನುಷ್ಯನು ಇಹಲೋಕದಲ್ಲಿ ಒಂದೇ ಒಂದು ಬಾರಿ ಜೀವಿಸುತ್ತಾನೆ. ತರುವಾಯ ಅವನು ಮರಣಹೊಂದುತ್ತಾನೆ. ಮರಣದ ಬಳಿಕ ಪರಲೋಕ

ದಲ್ಲಿ ನ್ಯಾಯವಿಚಾರಣೆಯ ದಿನದಂದು ಅವನನ್ನು ಪುನಃ ಜೀವಂತಗೊಳಿಸಲಾಗುತ್ತದೆ. ಅವನು ಮಾಡಿದ ಕರ್ಮಗಳಿಗೆ ಅನುಗುಣವಾಗಿ ಒಂದೋ ಅವನು ಶಾಶ್ವತವಾದ ಸ್ವರ್ಗವನ್ನು ಪಡೆಯುತ್ತಾನೆ ಅಥವಾ ನರಕವಾಸಿಯಾಗುತ್ತಾನೆ.

2. ಇಹಲೋಕ ಜೀವನವು ಒಂದು ಪರೀಕ್ಷೆಯಾಗಿದೆ.

ಕುರ್ಆನ್ ಹೇಳುತ್ತದೆ:

“ನಿಮ್ಮಲ್ಲಿ ಹೆಚ್ಚು ಉತ್ತಮವಾಗಿ ಕರ್ಮವೆಸಗುವವರು ಯಾರು ಎಂದು ಪರೀಕ್ಷಿಸುವ ಸಲುವಾಗಿ ಅವನು ಮರಣ



ಮತ್ತು ಜೀವನವನ್ನು ಸೃಷ್ಟಿರುವನು. ಅವನು ಪ್ರತಾಪಶಾಲಿಯೂ ಅತ್ಯಧಿಕ ಕ್ಷಮಿಸುವವನೂ ಆಗಿರುವನು.” (ಕುರ್ಆನ್ 67/2)

ನಾವು ಬದುಕುತ್ತಿರುವ ಈ ಜೀವನವು ಒಂದು ಪರೀಕ್ಷೆಯಾಗಿದೆ. ನಾವು ಸೃಷ್ಟಿಕರ್ತನ ನಿಯಮಗಳನ್ನು ಪಾಲಿಸಿದರೆ ನಾವು ಪರೀಕ್ಷೆಯಲ್ಲಿ ಯಶಸ್ವಿಯಾಗಿ ಸ್ವರ್ಗವನ್ನು ಪ್ರವೇಶಿಸುವೆವು. ನಾವು ಸೃಷ್ಟಿಕರ್ತನ ನಿಯಮಗಳನ್ನು ಪಾಲಿಸದಿದ್ದಲ್ಲಿ ನಾವು ಪರಾಭವಗೊಂಡು ನರಕಾಗ್ನಿಯನ್ನು ಪ್ರವೇಶಿಸುವೆವು.

3. ನ್ಯಾಯ ವಿಚಾರಣೆಯ ದಿನದಂದು ಪೂರ್ಣ ಪ್ರತಿಫಲವನ್ನು ನೀಡಲಾಗುವುದು

ಕುರ್ಆನ್ ಹೇಳುತ್ತದೆ:

“ಪ್ರತಿಯೊಂದು ಶರೀರವೂ ಮರಣದ ರುಚಿಯನ್ನು ಸವಿಯಲಿದೆ. ನಿಮಗೆ ನಿಮ್ಮ ಪ್ರತಿಫಲಗಳನ್ನು ಪೂರ್ಣ

ನಾವು ಬದುಕುತ್ತಿರುವ ಈ ಜೀವನವು ಒಂದು ಪರೀಕ್ಷೆಯಾಗಿದೆ. ನಾವು ಸೃಷ್ಟಿಕರ್ತನ

ನಿಯಮಗಳನ್ನು ಪಾಲಿಸಿದರೆ ನಾವು ಪರೀಕ್ಷೆಯಲ್ಲಿ ಯಶಸ್ವಿಯಾಗಿ ಸ್ವರ್ಗವನ್ನು ಪ್ರವೇಶಿಸುವೆವು.

ನಾವು ಸೃಷ್ಟಿಕರ್ತನ ನಿಯಮಗಳನ್ನು ಪಾಲಿಸದಿದ್ದಲ್ಲಿ ನಾವು ಪರಾಭವಗೊಂಡು ನರಕಾಗ್ನಿಯನ್ನು

ಪ್ರವೇಶಿಸುವೆವು.

ವಾಗಿ ನೀಡಲಾಗುವುದು ಪುನರುತ್ಥಾನ ದಿನದಂದು ಮಾತ್ರವಾಗಿದೆ. ಆಗ ಯಾರು ನರಕದಿಂದ ದೂರ ಸರಿಸಲಾಗುವನೋ ಮತ್ತು ಸ್ವರ್ಗಕ್ಕೆ ಪ್ರವೇಶಿಸಲ್ಪಡಲಾಗುವನೋ ಅವನು ಜಯಗಳಿಸಿದನು. ಐಹಿಕ ಜೀವನವು ವಂಚನಾತ್ಮಕವಾದ ಸುಖಾನುಭೂತಿಯಲ್ಲದೆ ಇನ್ನೇನೂ ಅಲ್ಲ.” (ಕುರ್‌ಆನ್ 3/185)

#### 4. ಸ್ವರ್ಗ (ಅಲ್‌ಜನ್ನ:

ಸ್ವರ್ಗವು ಶಾಶ್ವತ ಸುಖಾನುಭೂತಿಗಳನ್ನು ಹೊಂದಿರುವ ಒಂದು ಸ್ಥಳವಾಗಿದೆ. ಅರಬಿ ಭಾಷೆಯಲ್ಲಿ ಅಲ್‌ಜನ್ನ: ಎಂದರೆ ತೋಟ ಎಂದರ್ಥ. ಕುರ್‌ಆನ್ ಸ್ವರ್ಗವನ್ನು ವಿವರಣಾತ್ಮಕವಾಗಿ ವಿವರಿಸುತ್ತದೆ. ಅಲ್ಲಿ ತಳಭಾಗದಿಂದ ನದಿಗಳು ಹರಿಯುವ ತೋಟಗಳಿವೆ. ಅಲ್ಲಿ ಬದಲಾವಣೆಗೊಳ್ಳದ

15ನೇ ಅಧ್ಯಾಯ 45-48ನೇ ಸೂಕ್ತಿ  
18ನೇ ಅಧ್ಯಾಯ 31ನೇ ಸೂಕ್ತಿ  
22ನೇ ಅಧ್ಯಾಯ 23ನೇ ಸೂಕ್ತಿ  
35ನೇ ಅಧ್ಯಾಯ 33-35ನೇ ಸೂಕ್ತಿ  
36ನೇ ಅಧ್ಯಾಯ 55-58ನೇ ಸೂಕ್ತಿ  
37ನೇ ಅಧ್ಯಾಯ 41-49ನೇ ಸೂಕ್ತಿ  
43ನೇ ಅಧ್ಯಾಯ 68-73ನೇ ಸೂಕ್ತಿ  
44ನೇ ಅಧ್ಯಾಯ 51-57ನೇ ಸೂಕ್ತಿ  
47ನೇ ಅಧ್ಯಾಯ 15ನೇ ಸೂಕ್ತಿ  
52ನೇ ಅಧ್ಯಾಯ 17-24ನೇ ಸೂಕ್ತಿ  
55ನೇ ಅಧ್ಯಾಯ 46-77ನೇ ಸೂಕ್ತಿ  
56ನೇ ಅಧ್ಯಾಯ 11-38ನೇ ಸೂಕ್ತಿ

#### 5. ನರಕಾಗ್ನಿ (ಜಹನ್ನಮ್)

ದುಷ್ಕರ್ಮಿಗಳು ಪ್ರವೇಶಿಸುವ ನರಕಾಗ್ನಿಯು ಶಿಕ್ಷೆಗಳು ತುಂಬಿದ

22ನೇ ಅಧ್ಯಾಯ 19-22ನೇ ಸೂಕ್ತಿ  
35ನೇ ಅಧ್ಯಾಯ 36-37ನೇ ಸೂಕ್ತಿ

#### 6. ವಿಭಿನ್ನ ವ್ಯಕ್ತಿಗಳಲ್ಲಿ ಕಂಡು ಬರುವ ವ್ಯತಿರಿಕ್ತತೆಗಿರುವ ವೈಚಾರಿಕ ಪರಿಕಲ್ಪನೆಗಳು

ಹಿಂದೂ ಧರ್ಮದಲ್ಲಿ, ಎರಡು ವಿಭಿನ್ನ ವ್ಯಕ್ತಿಗಳಲ್ಲಿ ಕಂಡು ಬರುವ ವ್ಯತಿರಿಕ್ತತೆಯನ್ನು ಅವರ ಪೂರ್ವ ಜನ್ಮದ ಕರ್ಮಫಲವೆಂದು ವ್ಯಾಖ್ಯಾನಿಸಲಾಗುತ್ತದೆ. ಆದರೆ ಪುನರ್ಜನ್ಮವೆಂಬುದಕ್ಕೆ ವೈಜ್ಞಾನಿಕ ಅಥವಾ ವೈಚಾರಿಕ ಆಧಾರಗಳಾಗಲಿ, ಪುರಾವೆಗಳಾಗಲಿ ಇಲ್ಲ.

ಈ ವ್ಯತಿರಿಕ್ತತೆಯನ್ನು ಕುರ್‌ಆನ್ ಹೇಗೆ ವಿವರಿಸುತ್ತದೆ? ವಿಭಿನ್ನ ವ್ಯಕ್ತಿಗಳಲ್ಲಿ ಕಂಡುಬರುವ ಈ ವ್ಯತಿರಿಕ್ತತೆಯನ್ನು ಇಸ್ಲಾಮ್ ವಿವರಿಸುವುದು ಹೀಗೆ:

ದುಷ್ಕರ್ಮಿಗಳು ಪ್ರವೇಶಿಸುವ ನರಕಾಗ್ನಿಯು ಶಿಕ್ಷೆಗಳು ತುಂಬಿದ ಸ್ಥಳವಾಗಿದೆ. ಮನುಷ್ಯರು ಮತ್ತು ಶಿಲೆಗಳಿಂದ

ಉರಿಸಲಾಗುವ ನರಕಾಗ್ನಿಯ ಬೆಂಕಿಯಿಂದಾಗಿ ಅವರು ಕಠಿಣವಾದ ಯಾತನೆಗಳನ್ನು ಮತ್ತು ಸಹಿಸಲಾಧ್ಯವಾದ

ನೋವನ್ನು ಅನುಭವಿಸುವರು. ಕುರ್‌ಆನ್ ಹೇಳುವಂತೆ ಅವರ ಚರ್ಮಗಳು ಸುಟ್ಟು ಕರಕಲಾದಂತೆಲ್ಲ

ಯಾತನೆಯನ್ನು ಅನುಭವಿಸುತ್ತಲೇ ಇರುವುದಕ್ಕಾಗಿ ಅವರಿಗೆ ಹೊಸ ಚರ್ಮಗಳನ್ನು ಸೃಷ್ಟಿಸಲಾಗುವುದು.

ಸ್ವಾದವನ್ನು ಹೊಂದಿರುವ ಹಾಲಿನ ನದಿಗಳು ಮತ್ತು ಜೇನಿನ ನದಿಗಳಿವೆ. ಸ್ವರ್ಗದಲ್ಲಿ ಸರ್ವ ರೀತಿಯ ಫಲಗಳೂ ಇವೆ. ಅಲ್ಲಿ ದಣಿವಾಗಲಿ, ವೃಥಾವಾದ ಮಾತುಕತೆಯಾಗಲಿ ಇರದು. ಅಲ್ಲಿ ಕಷ್ಟ, ವ್ಯಥೆ, ಆತಂಕ, ಪ್ರಯಾಸ ಮೊದಲಾದ ಯಾವುದೂ ಇರದು. ಸ್ವರ್ಗವು ಶಾಂತಿಯಿಂದ ಕೂಡಿರುವ ಶಾಶ್ವತ ನಿವಾಸವಾಗಿರುವುದು.

ಸ್ವರ್ಗದ ಕುರಿತು ಕುರ್‌ಆನ್ ಅನೇಕ ಕಡೆ ವಿವರಿಸಿದೆ. ಉದಾ:

3ನೇ ಅಧ್ಯಾಯ 15ನೇ ಸೂಕ್ತಿ  
3ನೇ ಅಧ್ಯಾಯ 198ನೇ ಸೂಕ್ತಿ  
4ನೇ ಅಧ್ಯಾಯ 57ನೇ ಸೂಕ್ತಿ  
5ನೇ ಅಧ್ಯಾಯ 119ನೇ ಸೂಕ್ತಿ  
9ನೇ ಅಧ್ಯಾಯ 72ನೇ ಸೂಕ್ತಿ

ಸ್ಥಳವಾಗಿದೆ. ಮನುಷ್ಯರು ಮತ್ತು ಶಿಲೆಗಳಿಂದ ಉರಿಸಲಾಗುವ ನರಕಾಗ್ನಿಯ ಬೆಂಕಿಯಿಂದಾಗಿ ಅವರು ಕಠಿಣವಾದ ಯಾತನೆಗಳನ್ನು ಮತ್ತು ಸಹಿಸಲಾಧ್ಯವಾದ ನೋವನ್ನು ಅನುಭವಿಸುವರು. ಕುರ್‌ಆನ್ ಹೇಳುವಂತೆ ಅವರ ಚರ್ಮಗಳು ಸುಟ್ಟು ಕರಕಲಾದಂತೆಲ್ಲ ಯಾತನೆಯನ್ನು ಅನುಭವಿಸುತ್ತಲೇ ಇರುವುದಕ್ಕಾಗಿ ಅವರಿಗೆ ಹೊಸ ಚರ್ಮಗಳನ್ನು ಸೃಷ್ಟಿಸಲಾಗುವುದು. ನರಕಾಗ್ನಿಯ ಕುರಿತು ಕುರ್‌ಆನ್ ಹಲವಾರು ಕಡೆ ಪ್ರಸ್ತಾಪಿಸಿದೆ. ಉದಾ:

2ನೇ ಅಧ್ಯಾಯ 24ನೇ ಸೂಕ್ತಿ  
4ನೇ ಅಧ್ಯಾಯ 56ನೇ ಸೂಕ್ತಿ  
14ನೇ ಅಧ್ಯಾಯ 16-17ನೇ ಸೂಕ್ತಿ

“ನಿಮ್ಮಲ್ಲಿ ಹೆಚ್ಚು ಉತ್ತಮವಾಗಿ ಕರ್ಮವೆಸಗುವವರು ಯಾರು ಎಂದು ಪರೀಕ್ಷಿಸುವ ಸಲುವಾಗಿ ಅವನು ಮರಣ ಮತ್ತು ಜೀವನವನ್ನು ಸೃಷ್ಟಿಸಿರುವನು. ಅವನು ಪ್ರತಾಪಶಾಲಿಯೂ ಅತ್ಯಧಿಕ ಕ್ಷಮಿಸುವವನೂ ಆಗಿರುವನು.” (ಕುರ್‌ಆನ್ 67/2)

ಈ ಇಹಲೋಕ ಜೀವನವು ಇಲ್ಲಿ ಬದುಕುತ್ತಿರುವ ಪ್ರತಿಯೊಬ್ಬ ವ್ಯಕ್ತಿಗೂ ಒಂದು ಪರೀಕ್ಷೆಯಾಗಿದೆ. ಒಬ್ಬ ವ್ಯಕ್ತಿ ಬಡವನಾಗಿ ಅಥವಾ ಧನಿಕನಾಗಿರುವುದು ಅದರ ಮೂಲಕ ಅವನನ್ನು ಪರೀಕ್ಷಿಸುವುದಕ್ಕಾಗಿದೆ. (ಮುಂದುವರಿಯುವುದು)

ವ್ಯಾಖ್ಯಾನಕಾರರು:

ಡಾ| ಮುಹಮ್ಮದ್ ತಕಿಯುದ್ದೀನ್ ಅಲೆಹಿಲಾಲ

ಡಾ| ಮುಹಮ್ಮದ್ ಮುಹ್ಸಿನ್ ಖಾನ್

ಕನ್ನಡಾನುವಾದ:

ಮುಹಮ್ಮದ್ ಹಂಝಾ ಪುತ್ತೂರು



ಅದರಣೀಯ ಕುರ್ಆನ್ ಅರ್ಥಾನುವಾದ

ಅಧ್ಯಾಯ 2

ಅಲೆಫಕರಃ (ಹಸು)

2/203. ಮತ್ತು ನಿಗದಿತ ದಿನಗಳಲ್ಲಿ<sup>(1)</sup> ಅಲ್ಲಾಹನನ್ನು ಸ್ಮರಿಸಿರಿ. ಆದರೆ ಯಾರಾದರೂ ಎರಡೇ ದಿನಗಳಲ್ಲಿ ತೆರಳಲು ಆತುರಪಡುವುದಾದರೆ, ಅವನ ಮೇಲೆ ದೋಷವಿಲ್ಲ, ಮತ್ತು ಯಾರಾದರೂ ಅಲ್ಲಿ ಉಳಿಯುವುದಾದರೆ ಅವನ ಮೇಲೂ ದೋಷವಿಲ್ಲ, ಅವನ ಉದ್ದೇಶವು ಉತ್ತಮವೂ, ಅಲ್ಲಾಹನನ್ನು ಭಯಪಡುವುದೂ ಆಗಿದ್ದರೆ, ಮತ್ತು ಅರಿತುಕೊಳ್ಳಿರಿ, ಖಂಡಿತವಾಗಿಯೂ ನೀವು ಅವನೆಡೆಗೆ ಒಟ್ಟುಗೂಡಿಸಲ್ಪಡುವಿರಿ.

وَاذْكُرُوا اللَّهَ فِي أَيَّامٍ مَّعْدُودَاتٍ فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ وَمَنْ تَأَخَّرَ فَلَا إِثْمَ عَلَيْهِ لِمَنِ اتَّقَىٰ وَاتَّقُوا اللَّهَ وَاعْلَمُوا أَنَّكُمْ إِلَيْهِ تَحْشُرُونَ ﴿٢٠٣﴾

2/204. [ಓ ಮುಹಮ್ಮದ್ (ﷺ)] ಮನುಷ್ಯರ ಪೈಕಿ ಕೆಲವರಿದ್ದಾರೆ, ಐಹಿಕ ಜೀವನದ ಕುರಿತು ಅಂತಹವನ ಮಾತು ತಮಗೆ ಆಕರ್ಷಕವಾಗಿ ತೋರುವುದು, ಮತ್ತು ತಮ್ಮ ಹೃದಯದಲ್ಲಿರುವುದಕ್ಕೆ ಅವನು ಅಲ್ಲಾಹನನ್ನು ಸಾಕ್ಷಿಯಾಗಿಸುವನು, ಆದರೆ ಅವನು ವಿರೋಧಿಗಳಲ್ಲೇ ಅತ್ಯಂತ ಜಗಳಗಂಟಿಯಾಗಿರುವನು.<sup>(2)</sup>

وَمِنَ النَّاسِ مَنْ يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهَ عَلَىٰ مَا فِي قَلْبِهِ ۖ وَهُوَ أَلَدُّ الْخِصَامِ ﴿٢٠٤﴾

2/205. ಮತ್ತು (ತಮ್ಮಿಂದ) ಹಿಂದಿರುಗಿ ಹೋಗುವಾಗ ಅವನು ಭೂಮಿಯಲ್ಲಿ ಕ್ಷೋಭೆಯನ್ನು ಹರಡಲು ಹಾಗೂ ಕೃಷಿ ಮತ್ತು ಜಾನುವಾರುಗಳನ್ನು ನಾಶ ಮಾಡಲು ಶ್ರಮಿಸುವನು. ಅಲ್ಲಾಹನಂತೂ ಕ್ಷೋಭೆಯನ್ನು ಇಷ್ಟಪಡಲಾರನು.

وَإِذَا تَوَلَّىٰ سَعَىٰ فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ ۗ وَاللَّهُ لَا يُحِبُّ الْفَاسَادَ ﴿٢٠٥﴾

1. (2/203): ಇವು ಹಜ್ಜಿನ ಸಂದರ್ಭದಲ್ಲಿ, ದುಲ್-ಹಿಜ್ಜ ತಿಂಗಳ 11, 12 ಮತ್ತು 13ನೇ ದಿನಗಳಲ್ಲಿ, ಮಿನಾದಲ್ಲಿ ತಂಗುವಾಗ ಅತ್ಯಧಿಕವಾಗಿ ತಕ್ಬೀರ್ (ಅಲ್ಲಾಹು ಅಕ್ಬರ್) ಹೇಳುತ್ತಿರಬೇಕಾದ, ಬಲಿ ನೀಡಬೇಕಾದ ಮತ್ತು ಜಮರಾತ್‌ಗೆ ಕಲ್ಲೆಸೆಯಬೇಕಾದ ಮೂರು ದಿನಗಳಾಗಿವೆ.

2. (2/204): ಆಯಿಶಾ(ರಾ.ಃ)ರಿಂದ ವರದಿ: ಪ್ರವಾದಿ(ﷺ)ರವರು ಹೇಳಿದರು: 'ಅಲ್ಲಾಹು ಅತ್ಯಧಿಕವಾಗಿ ದ್ವೇಷಿಸುವುದು ವಿರೋಧಿಗಳ ಪೈಕಿ ಅತ್ಯಂತ ಜಗಳಗಂಟಿ ವ್ಯಕ್ತಿಯನ್ನಾಗಿದೆ.' (ಸಹೀಹುಲ್ ಬುಖಾರಿ)

ಅಬೂ ಉಮಾಮ(ರಾ.ಃ)ರಿಂದ ವರದಿ: ಪ್ರವಾದಿ(ﷺ)ರವರು ಹೇಳಿದರು:

(a) 'ಸತ್ಯದ ಹಾದಿಯಲ್ಲಿರುವಾಗಲೂ ತರ್ಕ ಮಾಡುವುದನ್ನು ಮತ್ತು ವಾದವಿವಾದ ಮಾಡುವುದನ್ನು ತ್ಯಜಿಸುವ ವ್ಯಕ್ತಿಗೆ ಸ್ವರ್ಗದಲ್ಲಿ ಒಂದು ಭವನವಿರುವುದು ಎಂದು ನಾನು ಖಾತ್ರಿ ನೀಡುವೆನು.'

(b) 'ಹಾಸ್ಯಕ್ಕಾಗಿ ಕೂಡ ಸುಳ್ಳನ್ನು ತ್ಯಜಿಸುವವನಿಗೆ ಸ್ವರ್ಗದ ಮಧ್ಯಭಾಗದಲ್ಲಿ ಒಂದು ಭವನವಿರುವುದು ಎಂದು ನಾನು ಖಾತ್ರಿ ನೀಡುವೆನು.'

(c) 'ಅತ್ಯುತ್ತಮ ಚಾರಿತ್ರ್ಯವನ್ನು ಹೊಂದಿರುವ ವ್ಯಕ್ತಿಗೆ ಸ್ವರ್ಗದ ಅತ್ಯುನ್ನತ ಭಾಗದಲ್ಲಿ ಒಂದು ಭವನವಿರುವುದು ಎಂದು ನಾನು ಖಾತ್ರಿ ನೀಡುವೆನು.' (ಅಬೂದಾವೂದ್, ಅತ್ತಿಮಿದಿ, ಅನ್ನಸಾಈ ಮತ್ತು ಇಬ್ನ್ ಮಾಜ)



ಅದರಣೀಯ ಕುರ್‌ಆನ್ ಅರ್ಥಾನುವಾದ



ಅಧ್ಯಾಯ 2

ಅಲೌಬಕರಃ (ಹಸು)

2/206. 'ಅಲ್ಲಾಹನನ್ನು ಭಯಪಡು' ಎಂದು ಅವನೊಂದಿಗೆ ಹೇಳಲಾದರೆ, (ಇನ್ನೂ ಹೆಚ್ಚು) ಅಪರಾಧವೆಸಗುವೆಡೆಗೆ ಅವನ ಅಹಂಕಾರವು ಅವನನ್ನು ಸೆಳೆಯುವುದು. ಆದ್ದರಿಂದ ಅವನಿಗೆ ನರಕಾಗ್ನಿ ಸಾಕು, ಅದು ಎಷ್ಟು ನಿಕೃಷ್ಟ ವಾಸಸ್ಥಳ!

وَإِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ فَحَسْبُهُ جَهَنَّمُ وَلَبِئْسَ الْمِهَادُ ﴿٢٠٦﴾

2/207. ಅಲ್ಲಾಹನ ಸಂತೃಪ್ತಿಯನ್ನು ಅರಸುತ್ತಾ ತನ್ನನ್ನೇ ಮಾರಿಕೊಳ್ಳುವಂತಹವನೂ ಮನುಷ್ಯರಲ್ಲಿರುವನು. ಅಲ್ಲಾಹು (ತನ್ನ) ದಾಸರೊಂದಿಗೆ ಅತ್ಯಧಿಕ ದಯೆಯುಳ್ಳವನಾಗಿರುವನು.

وَمِنَ النَّاسِ مَنْ يَشْرِي نَفْسَهُ أُتْبَعَاءَ مَرْضَاتِ اللَّهِ وَاللَّهُ رَءُوفٌ بِالْعِبَادِ ﴿٢٠٧﴾

2/208. ಓ ವಿಶ್ವಾಸವಿಟ್ಟವರೇ! (ಇಸ್ಲಾಮ್ ಧರ್ಮದ ಎಲ್ಲ ನಿಯಮ ನಿರ್ದೇಶಗಳನ್ನು ಪಾಲಿಸುತ್ತಾ) ಸಮಗ್ರವಾಗಿ ಇಸ್ಲಾಮಿನೊಳಗೆ ಪ್ರವೇಶಿಸಿರಿ ಮತ್ತು ಶೈತಾನನ ಹೆಜ್ಜೆಗಳನ್ನು ಹಿಂಬಾಲಿಸದಿರಿ. ಖಂಡಿತವಾಗಿಯೂ, ಅವನು ನಿಮ್ಮ ಪ್ರತ್ಯಕ್ಷ ಶತ್ರುವಾಗಿರುವನು.

يَا أَيُّهَا الَّذِينَ ءَامَنُوا ادْخُلُوا فِي السِّلْمِ كَآفَّةً وَلَا تَتَّبِعُوا خُطَوَاتِ الشَّيْطَانِ إِنَّهُ لَكُمْ عَدُوٌّ مُّبِينٌ ﴿٢٠٨﴾

2/209. ಸ್ಪಷ್ಟವಾದ ದೃಷ್ಟಾಂತಗಳು [ಮುಹಮ್ಮದ್ (ﷺ), ಕುರ್‌ಆನ್ ಮತ್ತು ಇಸ್ಲಾಮ್] ನಿಮ್ಮೆಡೆಗೆ ಬಂದ ಬಳಿಕವೂ ನೀವು ಚಾರಿ ಹೋಗುವುದಾದರೆ, ಅಲ್ಲಾಹು ಪ್ರತಾಪಶಾಲಿಯೂ, ಪರಮ ಚಾಣಾಕ್ಷನೂ ಆಗಿರುವನೆಂದು ಅರಿತುಕೊಳ್ಳಿರಿ.

فَإِنْ زَلَلْتُمْ مِنْ بَعْدِ مَا جَاءَتْكُمْ الْبَيِّنَاتُ فَاعْلَمُوا أَنَّ اللَّهَ عَزِيزٌ حَكِيمٌ ﴿٢٠٩﴾

2/210. ಮೋಡಗಳ ನೆರಳಿನಲ್ಲಿ ಅಲ್ಲಾಹು ಮತ್ತು ಮಲಕಗಳು ಅವರ ಬಳಿಗೆ ಬರುವುದನ್ನೇ ಹೊರತು ಅವರು ಇನ್ನೇನನ್ನು ಕಾಯುತ್ತಿರುವರು? (ಆಗ) ವಿಷಯವು ತೀರ್ಮಾನಿಸಲ್ಪಡುವುದು. ಎಲ್ಲ ವಿಷಯಗಳೂ (ತೀರ್ಮಾನಕ್ಕಾಗಿ) ಅಲ್ಲಾಹನೆಡೆಗೆ ಮರುಳುವುವು.

هَلْ يَنْظُرُونَ إِلَّا أَنْ يَأْتِيَهُمُ اللَّهُ فِي ظُلَلٍ مِنَ الْغَمَامِ وَالْمَلَائِكَةُ وَقُضِيَ الْأَمْرُ وَإِلَى اللَّهِ تُرْجَعُ الْأُمُورُ ﴿٢١٠﴾



# ಕುರ್ಆನ್ ಮತ್ತು ಮುಸ್ಲಿಮೇತರರು

● ಎಮ್.ಎಮ್. ಅಕ್ಬರ್

**?** ಮುಸ್ಲಿಮೇತರರನ್ನು ಕುರ್ಆನ್‌ನಲ್ಲಿ ಕಾಫಿರ್ ಎಂದು ಅಭಿಸಂಭೋಧಿಸಲಾಗಿದೆ ತಾನೇ? ಅದೊಂದು ಅಸಭ್ಯ ಪದ ಬಳಕೆಯೆಂದೇ ಹೇಳಲಾಗುತ್ತದೆ. ವಾಸ್ತವಿಕವಾಗಿ ಈ ಪದದ ನೈಜ ಅರ್ಥವೇನು?

‘ಕಾಫಿರ್’ ಎಂಬ ಪದದ ಭಾಷಿಕ ಅರ್ಥವು ಬಚ್ಚಿಡುವವನು ಅಥವಾ ಮರೆಮಾಚುವವನು ಎಂಬುದಾಗಿದೆ. ಬೀಜವನ್ನು ಬಿತ್ತುವ ರೈತನನ್ನು ಅವನು ಬೀಜವನ್ನು ಮಣ್ಣಿನಡಿಯಲ್ಲಿ ಮರೆ ಮಾಡುವವನಾಗಿರುವುದರಿಂದಲೇ ಕಾಫಿರ್ ಎಂದು ಕರೆಯುವ ರೂಢಿಯು ಪ್ರಾಚೀನ ಅರಬರಲ್ಲಿ ಚಾಲ್ತಿಯಲ್ಲಿತ್ತು. ಕೃತಘ್ನನು ಎಂಬುದರ ಪರ್ಯಾಯವಾಗಿಯೂ ಕಾಫಿರ್ ಎಂಬ ಪದಬಳಸಲ್ಪಟ್ಟಿರುವುದನ್ನೂ ಕಾಣಬಹುದಾಗಿದೆ.

ಕುರ್ಆನ್ ಕಾಫಿರ್ ಎಂಬ ಪದವನ್ನು ಸತ್ಯನಿಷೇಧಿ, ಕೃತಘ್ನ, ಅವಿಶ್ವಾಸಿ ಎಂಬೀ ಅರ್ಥಗಳಲ್ಲಿ ಬಳಸುತ್ತದೆಯೇ ಹೊರತು ಅದನ್ನೊಂದು ಬೈಗುವೋ, ಅಸಭ್ಯ ಪದಬಳಕೆಯೋ ಆಗಿ ಅಲ್ಲ. ಅರ್ಥಾತ್ ಅಭಿಸಂಭೋಧಿತನ ಗುಣವನ್ನು ವಿವರಿಸಲಿಕ್ಕಾಗಿ ಅಥವಾ ಅವರ ವಿಶ್ವಾಸ ನಂಬಿಕೆಗಳನ್ನು ವಿಶದೀಕರಿಸುವುದರ ಪರ್ಯಾಯ ಪದವಾಗಿ ಕಾಫಿರ್ ಎಂಬ ಪದವನ್ನು ಕುರ್ಆನ್ ಬಳಸಿದೆ.

ಕಾಫಿರ್ ಎಂಬ ಏಕವಚನ ಮತ್ತು ಕಾಫಿರೂನ್, ಕುಫ್ಫಾರ್ ಎಂಬ ಬಹುವಚನವನ್ನು ಕುರ್ಆನ್ ಹಲವಾರು ಬಾರಿ ಪುನರಾವರ್ತಿಸಿದ್ದನ್ನು ನಮಗೆ ಕಾಣಬಹುದು. ಅಲ್ಲೆಲ್ಲಾ ಕುರ್ಆನ್ ಅಭಿಸಂಭೋಧಿತರ ಗುಣಲಕ್ಷಣಗಳನ್ನು ವಿವರಿಸುವುದಕ್ಕಾಗಿ ಈ ಪದವನ್ನು ಬಳಸಿದ ಕೆಲವೊಂದು ಉದಾಹರಣೆಗಳನ್ನು ನೋಡಿರಿ;

“ಅಲ್ಲಾಹುವಿನಲ್ಲಿ ಮತ್ತು ಅವನ ಸಂದೇಶವಾಹಕರಲ್ಲಿ ಅವಿಶ್ವಾಸವಿಟ್ಟವರು, ಅಲ್ಲಾಹು ಮತ್ತು ಅವನ ಸಂದೇಶವಾಹಕರ ಮಧ್ಯೆ (ವಿಶ್ವಾಸದಲ್ಲಿ) ವ್ಯತ್ಯಾಸ ಕಲ್ಪಿಸಲು ಬಯಸುವವರು ಮತ್ತು ‘ನಾವು ಕೆಲವರಲ್ಲಿ ವಿಶ್ವಾಸವಿಡುವೆವು ಮತ್ತು ಕೆಲವರನ್ನು ನಿಷೇಧಿಸುವೆವು’ ಎಂದು ಹೇಳುವವರು, ತನ್ನಿಮಿತ್ತ ಅವುಗಳ ಮಧ್ಯೆ (ವಿಶ್ವಾಸ ಮತ್ತು ಅವಿಶ್ವಾಸದ ಮಧ್ಯೆ) ಭಿನ್ನ ಮಾರ್ಗವೊಂದನ್ನು ಸ್ವೀಕರಿಸಲು ಬಯಸುವವರು ಯಾರೋ ನಿಜವಾಗಿಯೂ ಅವರೇ ‘ಕಾಫಿರೂನ್’(ಅವಿಶ್ವಾಸಿ)ಗಳಾಗಿರುವರು. ‘ಕಾಫೀರೀನ್’ (ಅವಿಶ್ವಾಸಿ)ಗಳಿಗೆ ನಾವು ನಿಂದನೀಯ ಶಿಕ್ಷೆಯನ್ನು ಸಿದ್ಧಗೊಳಿಸಿಟ್ಟಿರುವೆವು.” (4:150-151/ಕುರ್ಆನ್)

“ಅವರು ಅಲ್ಲಾಹುವಿನ ಅನುಗ್ರಹವನ್ನು ಅರಿತುಕೊಂಡಿರುವರು. ಅದರ ಬಳಿಕವೂ ಅವರು ಅದನ್ನು ನಿಷೇಧಿಸುತ್ತಿರುವರು. ಅವರಲ್ಲಿ ಹೆಚ್ಚಿನವರೂ ‘ಕಾಫಿರೂನ್’ (ಕೃತಘ್ನರು/ಸತ್ಯನಿಷೇಧಿಗಳು) ಗಳಾಗಿರುವರು.” (16:83/ಕುರ್ಆನ್)

“ಖಂಡಿತವಾಗಿಯೂ ನಾವು ತೌರಾತನ್ನು ಅವತೀರ್ಣಗೊಳಿಸಿರುವೆವು. ಅದರಲ್ಲಿ ಸನ್ಮಾರ್ಗ ಮತ್ತು ಪ್ರಕಾಶವಿತ್ತು.

(ಅಲ್ಲಾಹುವಿಗೆ) ಶರಣಾಗತರಾದ ಪ್ರವಾದಿಗಳು ಅದಕ್ಕನುಗುಣವಾಗಿ ಯಹೂದರಿಗೆ ತೀರ್ಪು ನೀಡುತ್ತಿದ್ದರು. ಸಜ್ಜನರೂ ವಿದ್ವಾಂಸರೂ (ಅದೇ ಪ್ರಕಾರ ತೀರ್ಪು ನೀಡುತ್ತಿದ್ದರು) ಯಾಕೆಂದರೆ ಅಲ್ಲಾಹುವಿನ ಗ್ರಂಥದ ಸಂರಕ್ಷಣೆಯನ್ನು ಅವರಿಗೆ ವಹಿಸಿಕೊಡಲಾಗಿತ್ತು. ಅವರು ಅದಕ್ಕೆ ಸಾಕ್ಷಿಗಳೂ ಆಗಿದ್ದರು. ಆದ್ದರಿಂದ ನೀವು ಜನರನ್ನು ಭಯಪಡದಿರಿ. ನನ್ನನ್ನು ಮಾತ್ರ ಭಯಪಡಿದಿರಿ. ನನ್ನ ಸೂಕ್ತಿಗಳನ್ನು ನೀವು ತುಚ್ಛ ಬೆಲೆಗೆ ಮಾರಾಟ ಮಾಡದಿರಿ. ಅಲ್ಲಾಹು ಅವತೀರ್ಣಗೊಳಿಸಿರುವುದಕ್ಕೆ ಅನುಗುಣವಾಗಿ ಯಾರು ತೀರ್ಪು ನೀಡುವುದಿಲ್ಲವೋ ಅವರೇ 'ಕಾಫಿರೂನ್'(ಅವಿಶ್ವಾಸಿ)ಗಳಾಗಿರುವರು.” (5:44/ಕುರ್ಆನ್)

“(ಓ ಪ್ರವಾದಿಯವರೇ) ಹೇಳಿರಿ; ಓ ಅವಿಶ್ವಾಸಿಗಳೇ ನೀವು ಆರಾಧಿಸುವುದನ್ನು ನಾನು ಆರಾಧಿಸಲಾರೆನು. ನಾನು ಆರಾಧಿಸುವುದನ್ನು ನೀವೂ ಆರಾಧಿಸಲಾರಿರಿ. ನೀವು ಆರಾಧಿಸುವುದನ್ನು ನಾನೂ ಆರಾಧಿಸುವವನಲ್ಲ. ನಾನು ಆರಾಧಿಸುವುದನ್ನು ನೀವೂ ಆರಾಧಿಸುವವರಲ್ಲ. ನಿಮಗೆ ನಿಮ್ಮ ಧರ್ಮ, ನನಗೆ ನನ್ನ ಧರ್ಮ.” (109/1-6)

ಮೇಲೆ ಉಲ್ಲೇಖಿಸಲಾದ ಕುರ್ಆನ್ ವಚನಗಳಿಂದೆಲ್ಲಾ ತಿಳಿದು ಬರುವಂತೆ ದೈವಿಕ ಮಾರ್ಗದರ್ಶನವನ್ನು ಅಂಗೀಕರಿಸದೆ ಸತ್ಯವನ್ನು ನಿಷೇಧಿಸುವವರನ್ನು ಸೂಚಿಸಲು ಕುರ್ಆನ್ ಕಾಫಿರ್ ಎಂಬ ಪದವನ್ನು ಬಳಸಿದೆ. ಸೃಷ್ಟಿಕರ್ತನೂ ಸಕಲ ವಿಧ ಅನುಗ್ರಹದಾತನೂ ಆದ ಅಲ್ಲಾಹುವಿಗೆ ಕೃತಜ್ಞತೆ ಸಲ್ಲಿಸುವುದರ ಬದಲಾಗಿ ಅವನಿಗೆ ಕೃತಘ್ನತೆ ತೋರುವವರನ್ನು ಕುರ್ಆನ್ ಕಾಫಿರ್ ಎಂದು ಕರೆಯುತ್ತದೆ. ಮನುಷ್ಯನಿಗೆ ಅವಶ್ಯಕವಾದ ಸಕಲ ವ್ಯವಸ್ಥೆಗಳನ್ನೂ ಭೂಮುಖದಲ್ಲಿ ಸಿದ್ಧಪಡಿಸಿಟ್ಟ ಆ ಸೃಷ್ಟಿಕರ್ತನು ನಮ್ಮ ಮುಂದೆ ಇಟ್ಟಿರುವ ಅತಿ ಪ್ರಮುಖ ಶರತ್ತು ಅವನನ್ನು ಮಾತ್ರ ಆರಾಧಿಸಬೇಕು ಎಂಬುದಾಗಿದೆ. ಆದರೆ ಈ ಜಗತ್ತಿನಲ್ಲಿ ಏನೊಂದನ್ನೂ ಸೃಷ್ಟಿಸದ ಸ್ವತಃ ಸೃಷ್ಟಿಸಲ್ಲಟ್ಟಿರುವ ಸೃಷ್ಟಿಗಳಿಗೆ ತಮ್ಮ ಆರಾಧನೆಗಳನ್ನು ಅರ್ಪಿಸುವವರು ಅವರೊಂದಿಗೆ ಪ್ರಾರ್ಥಿಸುವವರು ನಿಜವಾಗಿಯೂ ಕಾಫಿರ್‌ಗಳೇ ಅಲ್ಲವೇ? ಜನರ ಬದುಕಿಗೆ ಮಾರ್ಗದರ್ಶನವನ್ನು ನೀಡಲು ಅಲ್ಲಾಹು ನಿಯೋಗಿಸಿರುವ ಪ್ರವಾದಿಗಳನ್ನು ನಿಷೇಧಿಸುವವರೂ ಕಾಫಿರ್‌ಗಳಾಗಿರುವರು. ಸತ್ಯಾಸತ್ಯ ವಿವೇಚನೆಗಾಗಿ ಅಲ್ಲಾಹು ಅವತೀರ್ಣಗೊಳಿಸಿದ ಗ್ರಂಥಗಳ ಪ್ರಕಾರ ತಮ್ಮ ಬದುಕನ್ನು ರೂಪಿಸದೆ ಅವುಗಳ ಸಂದೇಶವನ್ನು ನಿಷೇಧಿಸುವವರೂ

ಕಾಫಿರ್‌ಗಳಾಗಿರುವರು. ಸತ್ಯದ ಶತ್ರುಗಳಾಗಿ ಮಾರ್ಪಟ್ಟ ಕಾಫಿರ್‌ಗಳು ದೈವಿಕ ಸಂದೇಶದ ಪ್ರಕಾಶವನ್ನು ತಮ್ಮ ಬಾಯಿ ಮೂಲಕ ನಂದಿಸಲು ಪ್ರಯತ್ನಿಸುತ್ತಿದ್ದಾರೆ.

ವಾಸ್ತವಿಕವಾಗಿ ಈ ಮೊದಲೇ ತಿಳಿಸಿದಂತೆ ಕಾಫಿರ್ ಎಂಬುದು ಬೈಬಿಲ್‌ನಲ್ಲಿ ಬದಲಾಗಿ ಅದು ಓರ್ವನ ವಿಶ್ವಾಸ ನಂಬಿಕೆ ಗುಣ ಸ್ವಭಾವಗಳನ್ನು ವಿವರಿಸುವ ಪರ್ಯಾಯ ಪದವಾಗಿದೆ. ಯಾವ ರೀತಿ ದೇವ ನಿಷೇಧಿಗಳನ್ನು ಮತ್ತು ಧರ್ಮ ನಿಷೇಧಿಗಳನ್ನು ಸೂಚಿಸಲು ನಾಸ್ತಿಕ, ನಿರೀಶ್ವರವಾದಿ ಎಂಬ ಪದವನ್ನು ಬಳಸಲಾಗುತ್ತದೋ ಅದೇ ರೀತಿ ಅರಬಿಯಲ್ಲಿ ಬಳಸಲ್ಪಡುವ ಒಂದು ಪದವಾಗಿದೆ ಕಾಫಿರ್.

**? ಮುಸ್ಲಿಮೇತರರನ್ನು ಬಲಾತ್ಕಾರವಾಗಿ ಮತಾಂತರಗೊಳಿಸಬೇಕೆಂದು ಕುರ್ಆನ್ ಆದೇಶಿಸುವುದಿಲ್ಲವೇ?**

ಇಲ್ಲ. ಮುಸ್ಲಿಮೇತರರನ್ನು ಬಲಾತ್ಕಾರವಾಗಿ ಮತಾಂತರಿಸಬೇಕೆಂದು ಸೂಚಿಸುವ ಒಂದೇ ಒಂದು ಸೂಕ್ತಿ ಕೂಡಾ ಕುರ್ಆನ್‌ನಲ್ಲಿಲ್ಲ. ಬಲಾತ್ಕಾರದ ಮತಾಂತರವೆಂಬ ಆಶಯವನ್ನು ಕುರ್ಆನ್ ಬೆಂಬಲಿಸುವುದಿಲ್ಲವೆಂದು ಮಾತ್ರವಲ್ಲ ಅದನ್ನು ಕುರ್ಆನ್ ವಿರೋಧಿಸುತ್ತದೆ.

ಇಸ್ಲಾಮ್ ಎಂದರೆ ಸಮರ್ಪಣೆ, ಶಾಂತಿ ಎಂಬೀ ಅರ್ಥಗಳನ್ನೊಳಗೊಂಡದ್ದಾಗಿದೆ. ವಾಸ್ತವಿಕವಾಗಿ ಸೃಷ್ಟಿಕರ್ತನ ಆಜ್ಞೆ ಆದೇಶಗಳಿಗೆ ವಿಧೇಯನಾಗಿ ಜೀವಿಸುವುದರ ಮೂಲಕ ತಮ್ಮ ಬದುಕನ್ನು ಸೃಷ್ಟಿಕರ್ತನಿಗೆ ಸಮರ್ಪಿಸುವುದರಿಂದ ಪಡೆಯಬಹುದಾದ ಶಾಂತಿಯಾಗಿದೆ ಇಸ್ಲಾಮ್. ಅರ್ಥಾತ್ ಮುಸ್ಲಿಮನೆಂದರೆ ತನ್ನ ಬದುಕನ್ನು ಸೃಷ್ಟಿಕರ್ತನಾದ ಸರ್ವಶಕ್ತನಿಗೆ ಸಮರ್ಪಿಸಿದವನಾಗಿದ್ದಾನೆ. ಓರ್ವನು ಮುಸ್ಲಿಮನಾಗುವುದೆಂದರೆ ತನ್ನ ಬದುಕನ್ನು ಸೃಷ್ಟಿಕರ್ತನ ಆದೇಶಗಳಿಗೆ ಬದ್ಧವಾಗಿ ಜೀವಿಸಲು ಮಾರ್ಪಾಡುಗೊಳಿಸುವುದೆಂದರ್ಥ. ಈ ಮಾರ್ಪಾಡು ಉಂಟಾಗಬೇಕಾದುದು ಹೃದಯಾಂತರಾಳದಿಂದಾಗಿದೆ.

ಮನುಷ್ಯನ ಹೃದಯಗಳಲ್ಲಿ ಮಾರ್ಪಾಡಾಗದೆ ಮನುಷ್ಯನ ಜೀವನದಲ್ಲಿ ಯಾವುದೇ ಪರಿವರ್ತನೆಯೂ ಉಂಟಾಗದೆಂಬುದೇ ಕುರ್ಆನಿನ ವೀಕ್ಷಣೆಯಾಗಿದೆ. ಆದ್ದರಿಂದಲೇ ಬಲಾತ್ಕಾರದ ಮತಾಂತರವನ್ನು ಕುರ್ಆನ್ ಅಂಗೀಕರಿಸುವುದೇ ಇಲ್ಲ. ತನ್ನ ಸಮೂಹವು ಸತ್ಯವಿಶ್ವಾಸದಡೆಗೆ ಸಾಗಿಬರಬೇಕೆಂದು ಹಂಬಲಿಸಿ, ಅವರ ಮಧ್ಯೆ ಸತ್ಯ

ಸಂದೇಶದ ಪ್ರಚಾರವನ್ನು ಕಠಿಣ ಪರಿಶ್ರಮ ಹಾಗೂ ಸಕಲ ವಿಧ ತ್ಯಾಗಗಳ ಮೂಲಕ ನಿರ್ವಹಿಸಿದ ಪ್ರವಾದಿ ಮುಹಮ್ಮದ್(ﷺ)ರವರು ತನ್ನ ಸಮೂಹದ ಸತ್ಯನಿಷೇಧಿಗಳ ಹಠಮಾರಿತನವನ್ನು ಕಂಡು ಮನನೊಂದಾಗಿ ಆ ಮನೋವೃಥೆಯನ್ನು ಪ್ರಶ್ನಿಸುತ್ತಾ ಕುರ್ಆನ್ ಹೇಳುವುದನ್ನು ನೋಡಿದ;

“ನಿನ್ನ ಪ್ರಭುವು ಇಚ್ಛಿಸುತ್ತಿದ್ದರೆ ಭೂಮುಖದಲ್ಲಿರುವವರೆಲ್ಲರೂ ವಿಶ್ವಾಸಿಗಳಾಗುತ್ತಿದ್ದರು. ಹೀಗಿರುತ್ತಾ ಜನರು ಸತ್ಯವಿಶ್ವಾಸಿಗಳಾಗುವಂತೆ ನೀನು ಅವರನ್ನು ಒತ್ತಾಯಪಡಿಸುವೆಯಾ?” (10:99/ಕುರ್ಆನ್)

ಈ ಸತ್ಯ ಧರ್ಮದ ಸಂದೇಶ ಪ್ರಚಾರಕ್ಕಾಗಿ ಅಲ್ಲಾಹುವಿನ ವತಿಯಿಂದ ನಿಯೋಗಿಸಲ್ಪಟ್ಟ ಪ್ರವಾದಿಗಳ ಮೇಲಿನ ಹೊಣೆಗಾರಿಕೆಯು ಕೇವಲ ಸಂದೇಶವನ್ನು ಜನರಿಗೆ ತಲುಪಿಸುವುದು ಮಾತ್ರವಾಗಿತ್ತು. ಕುರ್ಆನ್ ವಿವರಿಸುವುದನ್ನು ನೋಡಿದ;

“ಸಂದೇಶವಾಹಕರ ಮೇಲೆ ಸಂದೇಶವನ್ನು ತಲುಪಿಸುವುದರ ಹೊರತು ಇನ್ನೇನಾದರೂ ಹೊಣೆಗಾರಿಕೆಯಿದೆಯೇ?” (16:36/ಕುರ್ಆನ್)

“(ಓ ಪ್ರವಾದಿಯವರೇ) ಅವರೇನಾದರೂ ವಿಮುಖರಾಗುವುದಾದರೆ ತಮ್ಮನ್ನು ನಾವು ಅವರ ಮೇಲೆ ಕಾವಲುಗಾರರನ್ನಾಗಿ ನಿಯೋಗಿಸಿಲ್ಲ. ತಮ್ಮ ಮೇಲಿರುವುದು ಸಂದೇಶವನ್ನು ತಲುಪಿಸುವ ಹೊಣೆಗಾರಿಕೆ ಮಾತ್ರವಾಗಿದೆ” (42:48/ಕುರ್ಆನ್)

ಸತ್ಯಧರ್ಮದಡೆಗೆ ಜನರನ್ನು ಆಹ್ವಾನಿಸುವುದರ ಹೊರತು ಅವರನ್ನು ಅದಕ್ಕೋಸ್ಕರ ಒತ್ತಾಯಪಡಿಸಬೇಕಿಲ್ಲವೆಂದು ಕುರ್ಆನ್ ಪ್ರವಾದಿಗಳೊಂದಿಗೆ ಪದೇ ಪದೇ ಪುನರಾವರ್ತಿಸುತ್ತದೆ.

“ಹೇಳಿರಿ; ಸತ್ಯವು ನಿಮ್ಮ ಪ್ರಭುವಿನ ಕಡೆಯಿಂದ ಬಂದುದಾಗಿದೆ. ಆದ್ದರಿಂದ ಇಷ್ಟವಿದ್ದವರು ಸ್ವೀಕರಿಸಲಿ. ಇಷ್ಟವಿದ್ದವರು ನಿರಾಕರಿಸಲಿ.” (18:29/ಕುರ್ಆನ್)

“(ಪ್ರವಾದಿವರ್ಯರೇ) ನೀವು ಉಪದೇಶಿಸಿರಿ. ನೀವು ಓರ್ವ ಉಪದೇಶಕರು ಮಾತ್ರ. ನೀವು ಅವರ ಮೇಲೆ ಅಧಿಕಾರ ಪ್ರಯೋಗಿಸಬೇಕಾದವರಲ್ಲ.” (88:21,22)

ಚುಟುಕಾಗಿ ಹೇಳುವುದಾದರೆ ಪ್ರವಾದಿಗಳೆಲ್ಲರೂ ಸತ್ಯಧರ್ಮದ ಸಂದೇಶ ಪ್ರಚಾರಕರಷ್ಟೇ ಆಗಿದ್ದರು. ಅಂತಿಮ ಪ್ರವಾದಿಯಾದ ಮುಹಮ್ಮದ್(ﷺ) ರವರೂ ಕೂಡಾ. ಸತ್ಯಧರ್ಮವನ್ನು ಜನರ ಮುಂದೆ

ನಿರ್ಭೀತಿಯಿಂದ ತೆರೆದು ಹೇಳುವುದು ಮತ್ತು ತಾನು ಪ್ರಚುರ ಪಡಿಸುವ ಸಂದೇಶದ ಮಾದರೀ ಪುರುಷರಾಗಿ ಜೀವಿಸುವುದು ಮಾತ್ರವೇ ಅವರ ಹೊಣೆಯಾಗಿತ್ತು. ಅಂತಿಮ ಪ್ರವಾದಿ ಮುಹಮ್ಮದ್(ﷺ)ರವರ ಮೂಲಕ ಈ ಸತ್ಯಧರ್ಮವು ಪೂರ್ಣೀಕರಣ ಗೊಂಡಿದೆಯೆಂದು ವಿಶ್ವಾಸವಿಡುವ ಪ್ರತಿಯೋರ್ವ ಸತ್ಯವಿಶ್ವಾಸಿಯ ಕರ್ತವ್ಯ ಮತ್ತು ಹೊಣೆಗಾರಿಕೆ ಅಷ್ಟು ಮಾತ್ರವೇ ಆಗಿದೆ. ಅಸತ್ಯ ಹಾಗೂ ಸತ್ಯವನ್ನು ಪರಸ್ಪರ ವಿವೇಚಿಸಲು ಸಾಧ್ಯವಾಗುವ ರೀತಿಯಲ್ಲಿ ಜನರ ಮುಂದೆ ಈ ದೈವಿಕ ಸಂದೇಶವನ್ನು ತೆರೆದಿಡುವುದಾಗಿದೆ. ಆದ್ದರಿಂದಲೇ ಜನರನ್ನು ಬಲಾತ್ಕಾರವಾಗಿ ಮತಾಂತರಗೊಳಿಸಬೇಕೆಂದು ಕುರ್ಆನ್ ಯಾರೊಂದಿಗೂ ಆದೇಶಿಸುವುದಿಲ್ಲವೆಂದು ಮಾತ್ರವಲ್ಲ ಅದು ಸಲ್ಲದೆಂದು ಸತ್ಯವಿಶ್ವಾಸಿಗಳಿಗೆ ಕುರ್ಆನ್ ಎಚ್ಚರಿಸುತ್ತದೆ;

“ಧರ್ಮದ ವಿಷಯದಲ್ಲಿ ಬಲಾತ್ಕಾರವೇ ಇಲ್ಲ. ಸನ್ಮಾರ್ಗವು ದುರ್ಮಾರ್ಗದಿಂದ ಸ್ಪಷ್ಟವಾಗಿ ಬೇರ್ಪಡಿಸಲ್ಪಟ್ಟಿದೆ.” (2:256/ಕುರ್ಆನ್)

**?** ವಿಗ್ರಹಾರಾಧನೆಯನ್ನು ಅತಿ ಕಠಿಣವಾಗಿ ವಿರೋಧಿಸುವ ಕುರ್ಆನ್ ಅನ್ಯಧರ್ಮೀಯರ ಆರಾಧ್ಯ ಮೂರ್ತಿಗಳನ್ನು ನಾಶಪಡಿಸಲು ಮುಸ್ಲಿಮರನ್ನು ಪ್ರೇರೇಪಿಸುವುದಿಲ್ಲವೇ?

ಇಲ್ಲ. ಅನ್ಯಧರ್ಮೀಯರ ಆರಾಧ್ಯ ಮೂರ್ತಿಗಳನ್ನು ನಾಶಪಡಿಸಲು ಸೂಚಿಸುವ ಒಂದೇ ಒಂದು ಸೂಕ್ತಿ ಕೂಡಾ ಕುರ್ಆನಿನಲ್ಲಿಲ್ಲ. ಅಷ್ಟೇ ಅಲ್ಲ, ಮುಸ್ಲಿಮೇತರರು ಆರಾಧಿಸುವ ಆರಾಧ್ಯ ವಸ್ತುಗಳನ್ನು ಅವಹೇಳನ ಮಾಡಬಾರದೆಂದೇ ಕುರ್ಆನ್ ಕಲಿಸುತ್ತದೆ.

“ಅಲ್ಲಾಹುವಿನ ಹೊರತಾಗಿ ಅವರು ಕರೆದು ಪ್ರಾರ್ಥಿಸುವವರನ್ನು (ಅವರ ಆರಾಧ್ಯರನ್ನು) ನೀವು ಅವಹೇಳನ ಮಾಡದಿರಿ” (16:108/ಕುರ್ಆನ್)

ಏಕದೇವಾರಾಧನೆಯಲ್ಲಿ ಅಧಿಷ್ಠಿತವಾದ ಇಸ್ಲಾಮ್ ಸೃಷ್ಟಿಪೂಜೆಯನ್ನು ವಿರೋಧಿಸುತ್ತದೆಯೆಂಬುದು ಅಕ್ಷರಶಃ ಸತ್ಯ. ಆದ್ದರಿಂದಲೇ ಸೃಷ್ಟಿಪೂಜೆಯ ನಿರರ್ಥಕತೆಯನ್ನು ಸೂಚಿಸುವ ಹಲವಾರು ಸೂಕ್ತಿಗಳು ಕುರ್ಆನಿನಲ್ಲಿವೆ. ಇವುಗಳೆಲ್ಲವೂ ಮನುಷ್ಯನ ಬುದ್ಧಿಯನ್ನು ಬಡಿದೆಬ್ಬಿಸುವ ಶೈಲಿಯಲ್ಲಿರುವುದಾಗಿದೆ. ಸೃಷ್ಟಿಪೂಜೆಯೆಂಬ ಅಧಃಪತನದಿಂದ ಮಾನವ ಸಮೂಹವನ್ನು ವಿಮೋಚಿಸುವುದೇ ಕುರ್ಆನಿನ ಗುರಿ

ಯಾಗಿದೆ.

ಆರಾಧ್ಯ ಮೂರ್ತಿಗಳನ್ನು ನಾಶಪಡಿಸಿದ ಮಾತ್ರಕ್ಕೆ ಮನುಕುಲವು ಸೃಷ್ಟಿಪೂಜೆಯಿಂದ ಮುಕ್ತವಾಗುವುದೆಂಬ ಅವಿವೇಕವನ್ನು ಕುರ್‌ಆನ್‌ನಲ್ಲಿ ಕಾಣಲು ಸಾಧ್ಯವಿಲ್ಲ. ಆದ್ದರಿಂದಲೇ ಕುರ್‌ಆನ್ ನಾಶಪಡಿಸಬಯಸುವುದು ಕಲ್ಲೋ, ಮಣ್ಣೋ ಅಥವಾ ಮರವೋ ಮುಂತಾದ ವಸ್ತುಗಳಿಂದ ನಿರ್ಮಿಸಲ್ಪಟ್ಟ ಆರಾಧ್ಯ ಮೂರ್ತಿಗಳನ್ನಲ್ಲ. ಬದಲಾಗಿ ಮನುಷ್ಯ ಮನಸ್ಸುಗಳಲ್ಲಿ ಪ್ರತಿಷ್ಠಾಪಿಸಲ್ಪಟ್ಟ ಮಿಥ್ಯ ಆರಾಧ್ಯರುಗಳನ್ನಾಗಿದೆ. ಈ ನಾಶಕ್ಕೆ ಕುರ್‌ಆನ್ ಬಳಸಿದ ಮಾರ್ಗವು ಬಲವಂತವನ್ನಲ್ಲ ಬದಲಾಗಿ ಅವನ ಬುದ್ಧಿಯನ್ನು, ಯುಕ್ತಿಯನ್ನು ಕಾರ್ಯಪ್ರವೃತ್ತವನ್ನಾಗಿಸುವುದರ ಮೂಲಕವಾಗಿದೆ. ಆದ್ದರಿಂದಲೇ ಕುರ್‌ಆನ್ ಮೂರ್ತಿ ಪೂಜೆಯ ಬಗ್ಗೆ ಜನರನ್ನು ಪ್ರಜ್ಞಾವಂತರನ್ನಾಗಿಸುತ್ತದೆ. ಅದರ ಅಧಮತ್ವದ ಬಗ್ಗೆ ಜನರಲ್ಲಿ ಜಾಗೃತಿಯನ್ನು ಮೂಡಿಸುತ್ತದೆ.

ನಜಾನಿನ ಕ್ರೈಸ್ತರೊಂದಿಗೆ ಮಾಡಿಕೊಂಡ ಒಪ್ಪಂದದಲ್ಲಿ ಪ್ರವಾದಿ(ಪ್ರವಾದಿ)ರವರು ಈ ಕಾರ್ಯವು ಯಾವುದೇ ಸಂದೇಹಕ್ಕೆಡೆಯಿಲ್ಲದ ರೀತಿಯಲ್ಲಿ ಸ್ಪಷ್ಟವಾಗಿ ತಿಳಿದುಬರುತ್ತದೆ. ಅದನ್ನು ಈ ಕೆಳಗಿನಂತೆ ಓದಬಹುದು;

“ನಜಾನಿನ ಕ್ರೈಸ್ತರಿಗೆ ಮತ್ತು ಅವರ ಜತೆ ಜೀವಿಸುವವರಿಗೆ ಅವರ ಪ್ರಾಣ, ಧರ್ಮ, ಭೂಮಿ, ಸಂಪತ್ತು ಮುಂತಾದವುಗಳಿಗೆ ಮತ್ತು ಅವರ ಜತೆ ವಾಸಿಸುವವರಿಗೆ, ಅವರ ನಿಯೋಗಗಳಿಗೆ, ಶಿಲುಬೆ, ಕ್ರೈಸ್ತ ಚರ್ಚ್ ಮುಂತಾದ ಧಾರ್ಮಿಕ ಲಾಂಛನಗಳಿಗೆ ಅಲ್ಲಾಹುವಿನ ವತಿಯಿಂದ ಅಭಯ ಮತ್ತು ಅವನ ಸಂದೇಶವಾಹಕರಿಂದ ಸಂರಕ್ಷಣೆಯ ಹೊಣೆಗಾರಿಕೆಯಿದೆ. ಇವುಗಳ ಬಗ್ಗೆ ಪ್ರಸ್ತುತ ಚಾಲ್ತಿಯಲ್ಲಿರುವ ನಿಲುವಿಗೆ ಯಾವುದೇ ಬದಲಾವಣೆಯಾಗದು. ಅದರ ಪುರೋಹಿತರಾಗಲೀ ಸನ್ಯಾಸಿಗಳಾಗಲೀ ಅದರ ಪರಿಚಾರಕರಾಗಲೀ ತಮ್ಮ ಸ್ಥಾನದಿಂದ ಉಚ್ಚಾಟಿಸಲ್ಪಡಲಾರರು ಮತ್ತು ಅವರ ಯಾವುದೇ ಹಕ್ಕನ್ನು ಕಸಿಯಲಾಗದು ಮತ್ತು ಯಾವುದೇ ಧರ್ಮ ಲಾಂಛನಗಳು ಮಾರ್ಪಾಡುಗೊಳಿಸಲ್ಪಡದು.”

ಪ್ರವಾದಿಯ ಬಳಿಕ ಖಲೀಫರುಗಳು ಮತ್ತು ಅವರ ನಂತರ ಬಂದ ಎಲ್ಲ ಆಡಳಿತಗಾರರೂ ಅನ್ಯಧರ್ಮೀಯರಿಗೆ ಅವರ ಆರಾಧನಾ ಸ್ವಾತಂತ್ರ್ಯದ ಅವಕಾಶವನ್ನು ನೀಡಿದ್ದರೆಂಬುದು ಅವರ ಕಾಲದ ಚರಿತ್ರೆಗಳಿಂದ ತಿಳಿದು ಬರುವ ಸತ್ಯವಾಗಿದೆ.

ಆದರೆ ಒಂದು ರಾಷ್ಟ್ರವು ಪರಿಪೂರ್ಣವಾಗಿ ಮುಸ್ಲಿಮ್ ರಾಷ್ಟ್ರವಾಗಿ ಮಾರ್ಪಟ್ಟು ವಿಗ್ರಹಾರಾಧಕರಾರೂ ಬಾಕಿ ಇಲ್ಲದ ಒಂದು ಸ್ಥಿತಿಯು ಸಂಜಾತವಾದಲ್ಲಿ ಪುನಃ ಸೃಷ್ಟಿಪೂಜೆಯೆಂಬ ಅಧಃಪತನದಡೆಗೆ ಮನುಷ್ಯರನ್ನು ಮರಳಿಸಬಹುದಾದ ವಿಗ್ರಹಗಳನ್ನು ಮತ್ತು ಶವಕುಟೀರಗಳನ್ನು ನಾಶಪಡಿಸುವಂತೆ ಪ್ರವಾದಿ(ಪ್ರವಾದಿ)ರವರು ಆಜ್ಞಾಪಿಸಿದ್ದನ್ನು ನಮಗೆ ಕಾಣಲು ಸಾಧ್ಯವಿದೆ. ಅದು ಜನರಲ್ಲರೂ ಏಕದೇವಾರಾಧಕರಾಗಿ ಮಾರ್ಪಟ್ಟ ಬಳಿಕ ರಾಷ್ಟ್ರವೊಂದು ಅಥವಾ ರಾಷ್ಟ್ರಾಧಿಕಾರಿಯು ಕೈಗೊಂಡ ಕ್ರಮವೇ ಹೊರತು ಬಹುಧರ್ಮೀಯ ಸಮಾಜವೊಂದರಲ್ಲಿ ಓರ್ವ ಮುಸ್ಲಿಮನು ಕೈಗೊಳ್ಳಬಹುದಾದ ಕ್ರಮವಲ್ಲ.

**?** ಮುಸ್ಲಿಮೇತರರೊಂದಿಗೆ ಸ್ನೇಹ ಮೈತ್ರಿಯಲ್ಲೇ ಸರ್ವಜನರಾದೆಂದು ಮತ್ತು ಅವರನ್ನು ಮಿತ್ರರನ್ನಾಗಿ ಸ್ವೀಕರಿಸಬಾರದೆಂದೂ ಕುರ್‌ಆನ್ ಆದೇಶಿಸುತ್ತದೆ. ಇದು ಕೋಮುವಾದವಲ್ಲವೇ?

ಸತ್ಯನಿಷೇಧಿಗಳನ್ನು ಆಪ್ತಮಿತ್ರರನ್ನಾಗಿ ಸ್ವೀಕರಿಸಬಾರದೆಂಬ ಸ್ಪಷ್ಟ ವಿರೋಧವು ಕುರ್‌ಆನ್‌ನಲ್ಲಿದೆ. ಕೆಲವೊಂದು ಸೂಕ್ತಿಗಳನ್ನು ನೋಡಿರಿ;

“ಸತ್ಯವಿಶ್ವಾಸಿಗಳು ಸತ್ಯವಿಶ್ವಾಸಿಗಳನ್ನಲ್ಲದೆ ಸತ್ಯನಿಷೇಧಿಗಳನ್ನು ಆಪ್ತಮಿತ್ರರಾಗಿ ಮಾಡದಿರಲಿ. ಯಾರಾದರೂ ಅದನ್ನು ಮಾಡಿದರೆ ಅವನಿಗೆ ಅಲ್ಲಾಹುವಿನಿಂದ ಯಾವ ಸಹಾಯವೂ ದೊರೆಯಲಾರದು. ಆದರೆ ನೀವು ಅವರೊಂದಿಗೆ ಎಚ್ಚರದಿಂದ ವರ್ತಿಸುವುದರ ಹೊರತು. ಅಲ್ಲಾಹು ತನ್ನ ಬಗ್ಗೆ ನಿಮ್ಮನ್ನು ಎಚ್ಚರಿಸುತ್ತಿರುವನು. (ನಿಮ್ಮ) ಮರಳುವಿಕೆಯು ಅಲ್ಲಾಹುವಿನ ಬಳಿಗೇ ಆಗಿದೆ.” (3:28/ಕುರ್‌ಆನ್)

“ಓ ಸತ್ಯವಿಶ್ವಾಸಿಗಳೇ, ನೀವು ಯಹೂದರನ್ನು ಮತ್ತು ಕ್ರೈಸ್ತರನ್ನು ಆಪ್ತಮಿತ್ರರಾಗಿ ಮಾಡದಿರಿ. ಅವರು ಪರಸ್ಪರ ಆಪ್ತಮಿತ್ರರಾಗಿರುವಿರಿ. ನಿಮ್ಮ ಪೈಕಿ ಯಾರು ಅವರನ್ನು ಆಪ್ತಮಿತ್ರರಾಗಿ ಮಾಡಿಕೊಳ್ಳುವನೋ ಅವನು ಕೂಡಾ ಅವರೊಂದಿಗೇ ಸೇರಿದವನಾಗಿರುವನು. ಖಂಡಿತವಾಗಿಯೂ ಅಕ್ರಮಿಗಳಾದ ಜನರನ್ನು ಅಲ್ಲಾಹು ಸನ್ಮಾರ್ಗಕ್ಕೆ ಸೇರಿಸಲಾರನು.” (5:51/ಕುರ್‌ಆನ್)

“ಅಲ್ಲಾಹು, ಅವನ ಸಂದೇಶವಾಹಕರು ಮತ್ತು

ವಿನಮ್ರತೆಯೊಂದಿಗೆ ನಮಾಝ್ ಸಂಸ್ಥಾಪಿಸುವ ಹಾಗೂ ರುಕಾತ್ ನೀಡುವ ಸತ್ಯವಿಶ್ವಾಸಿಗಳು ಮಾತ್ರವೇ ನಿಮ್ಮ ಆಪ್ತಮಿತ್ರರಾಗಿರುವರು.” (5:55/ಕುರ್ಆನ್)

“ಯಾರಾದರೂ ಅಲ್ಲಾಹುವನ್ನು ಅವನ ಸಂದೇಶವಾಹಕರನ್ನು ಮತ್ತು ಸತ್ಯವಿಶ್ವಾಸಿಗಳನ್ನು ಆಪ್ತಮಿತ್ರರಾಗಿ ಮಾಡಿಕೊಳ್ಳುವುದಾದರೆ ಖಂಡಿತವಾಗಿಯೂ ಅಲ್ಲಾಹುವಿನ ಪಕ್ಷದವರೇ ವಿಜಯಗಳಿಸುವವರಾಗಿರುವರು.” (5:56/ಕುರ್ಆನ್)

“ಓ ಸತ್ಯವಿಶ್ವಾಸಿಗಳೇ! ನಿಮಗಿಂತ ಮುಂಚೆ ಗ್ರಂಥ ನೀಡಲಾದವರ ಪೈಕಿ ನಿಮ್ಮ ಧರ್ಮವನ್ನು ಮೋಜು ಹಾಗೂ ವಿನೋದವನ್ನಾಗಿ ಮಾಡಿಕೊಂಡವರನ್ನಾಗಲೀ ಸತ್ಯನಿಷೇಧಿಗಳನ್ನಾಗಲೀ ನೀವು ಆಪ್ತಮಿತ್ರರಾಗಿ ಮಾಡದಿರಿ. ನೀವು ಸತ್ಯವಿಶ್ವಾಸಿಗಳಾಗಿದ್ದರೆ ಅಲ್ಲಾಹುವನ್ನು ಭಯಪಡಿದಿರಿ” (5:57/ಕುರ್ಆನ್)

“ನೀವು ನಮಾಝ್‌ಗಾಗಿ ಕರೆ ಕೊಟ್ಟರೆ ಅವರು ಅದನ್ನು ಮೋಜು ಹಾಗೂ ವಿನೋದವಾಗಿ ಮಾಡಿಕೊಳ್ಳುವರು. ಅದು ಅವರು ಚಿಂತಿಸಿ ಗ್ರಹಿಸದ ಒಂದು ಜನತೆಯಾಗಿರುವ ಕಾರಣದಿಂದಾಗಿದೆ.” (5:58/ಕುರ್ಆನ್)

ಯಾವ ವಿಧದ ಮುಸ್ಲಿಮೇತರರೊಂದಿಗೆ ಗೆಳೆತನವನ್ನು ಬೆಳೆಸಬಾರದೆಂದು ಕೂಡಾ ಕುರ್ಆನ್ ಸ್ಪಷ್ಟವಾಗಿ ವಿವರಿಸಿದೆ.

“ಓ ಸತ್ಯವಿಶ್ವಾಸಿಗಳೇ! ನನ್ನ ಶತ್ರುವೂ, ನಿಮ್ಮ ಶತ್ರುವೂ ಆಗಿರುವ ಜನರೊಂದಿಗೆ ಮೈತ್ರಿ ಮಾಡಿಕೊಂಡು ನೀವು ಅವರನ್ನು ಮಿತ್ರರನ್ನಾಗಿ ಮಾಡಿಕೊಳ್ಳದಿರಿ. ನಿಮ್ಮ ಬಳಿಗೆ ಬಂದಿರುವ ಸತ್ಯವನ್ನು ಅವರು ನಿಷೇಧಿಸಿರುವರು. ನೀವು ನಿಮ್ಮ ಪ್ರಭುವಾಗಿರುವ ಅಲ್ಲಾಹುವಿನಲ್ಲಿ ವಿಶ್ವಾಸ ವಿಡುತ್ತಿರುವಿರಿ ಎಂಬುದರಿಂದಾಗಿ ಅವರು ಸಂದೇಶವಾಹಕರನ್ನೂ, ನಿಮ್ಮನ್ನೂ ಊರಿನಿಂದ ಹೊರಗಟ್ಟುತ್ತಿರುವರು. ನನ್ನ ಮಾರ್ಗದಲ್ಲಿ ಯುದ್ಧ ಮಾಡಲು ಮತ್ತು ನನ್ನಸಂತೃಪ್ತಿಯನ್ನು ಅರಸಲು ನೀವು ಹೊರಟಿರುವುದಾದರೆ (ಅವರೊಂದಿಗೆ ಮೈತ್ರಿ ಮಾಡದಿರಿ). ನೀವು ಅವರೊಂದಿಗೆ ಗುಪ್ತವಾಗಿ ಮೈತ್ರಿ ಮಾಡುತ್ತಿರುವಿರಿ. ನೀವು ಮರೆಮಾಚುವುದನ್ನೂ, ಬಹಿರಂಗ ಪಡಿಸುವುದನ್ನೂ ನಾನು ಚೆನ್ನಾಗಿ ಅರಿಯುತ್ತಿರುವೆನು. ನಿಮ್ಮ ಪೈಕಿ ಯಾರಾದರೂ ಹಾಗೆ ಮಾಡಿದರೆ ಅವನು ನೇರಮಾರ್ಗದಿಂದ ಪಥಭ್ರಷ್ಟಗೊಂಡಿರುವನು. ಅವರು ನಿಮ್ಮ ಮೇಲೆ ಮೇಲುಗೈ ಸಾಧಿಸುವುದಾದರೆ ಅವರು ನಿಮ್ಮ ಶತ್ರುಗಳಾಗಿರುವರು. ಅವರು ಕೆಟ್ಟ ಉದ್ದೇಶದೊಂದಿಗೆ ನಿಮ್ಮ ವಿರುದ್ಧ ತಮ್ಮ ಕೈಗಳನ್ನು ಮತ್ತು ನಾಲಿಗೆಗಳನ್ನು

ಚಾಚುತ್ತಿರುವರು ಮತ್ತು ‘ನೀವು ಅವಿಶ್ವಾಸಿಗಳಾಗುತ್ತಿದ್ದರೆ’ ಎಂದು ಅವರು ಆಶಿಸುವರು.” (60:1-2/ಕುರ್ಆನ್)

ಇಸ್ಲಾಮನ್ನು ಮತ್ತು ಮುಸ್ಲಿಮರನ್ನು ಹಗೆತನದಿಂದ ಮಾತ್ರ ಕಾಣುವ ಅವರನ್ನು ನಾಶಪಡಿಸುವುದಕ್ಕೋಸ್ಕರ ಗೂಢ ತಂತ್ರಗಳನ್ನು ಹೆಣೆಯುವ ಅಲ್ಲಾಹುವಿನೊಂದಿಗೆ ವಿಶ್ವಾಸವಿಟ್ಟಿರುವರು ಎಂಬ ಏಕೈಕ ಕಾರಣಕ್ಕಾಗಿ ಮುಸ್ಲಿಮರನ್ನು ತಮ್ಮ ನಾಡಿನಿಂದ ಹೊರಕಟ್ಟಿದ ಮುಸ್ಲಿಮೇತರರೊಂದಿಗೆ -ಅವರು ಗ್ರಂಥ ನೀಡಲ್ಪಟ್ಟವರಾಗಿರಲಿ ಅಥವಾ ಇತರರಾಗಿರಲಿ- ಸ್ನೇಹ ಮೈತ್ರಿ ಬೆಳೆಸುವುದನ್ನು ಮಾತ್ರವೇ ಕುರ್ಆನ್ ವಿರೋಧಿಸಿದೆ. ದೈವಿಕ ಮಾರ್ಗದಲ್ಲಿ ಹೋರಾಟ ನಡೆಸುವ ಓರ್ವ ಮುಸ್ಲಿಮನಿಗೆ ಇಂತಹ ಸತ್ಯನಿಷೇಧಿಗಳೊಂದಿಗೆ ಸ್ನೇಹ ಮೈತ್ರಿಯನ್ನು ಹೊಂದಲು ಸಾಧ್ಯವಿಲ್ಲವೆಂಬುದು ಖಚಿತ. ಆದರೆ ಕೆಲವು ಕಪಟ ವಿಶ್ವಾಸಿಗಳು ಇಸ್ಲಾಮಿನ ಶತ್ರುಗಳೊಂದಿಗೆ ಗುಪ್ತ ಮೈತ್ರಿಯನ್ನು ಏರ್ಪಡಿಸಿ ಮುಸ್ಲಿಮರೊಂದಿಗೆ ಮಾತ್ರ ನಾವು ನಿಮ್ಮೊಂದಿಗಿರುವೆವು ಎಂದು ಸುಳ್ಳು ಹೇಳುತ್ತಿದ್ದರು. ಅವರ ಬಗ್ಗೆ ಎಚ್ಚರಿಸುತ್ತಾ ಕುರ್ಆನ್ ಸತ್ಯವಿಶ್ವಾಸಿಗಳೊಂದಿಗೆ ಹೇಳುತ್ತದೆ;

“ಓ ಸತ್ಯವಿಶ್ವಾಸಿಗಳೇ, ನೀವು ಯಹೂದರನ್ನು ಮತ್ತು ಕ್ರೈಸ್ತರನ್ನು ಆಪ್ತಮಿತ್ರರಾಗಿ ಮಾಡದಿರಿ. ಅವರು ಪರಸ್ಪರ ಆಪ್ತಮಿತ್ರರಾಗಿರುವಿರಿ. ನಿಮ್ಮ ಪೈಕಿ ಯಾರು ಅವರನ್ನು ಆಪ್ತಮಿತ್ರರಾಗಿ ಮಾಡಿಕೊಳ್ಳುವನೋ ಅವನು ಕೂಡಾ ಅವರೊಂದಿಗೇ ಸೇರಿರುವವನಾಗಿರುವನು. ಖಂಡಿತವಾಗಿಯೂ ಅಕ್ರಮಿಗಳಾದ ಜನರನ್ನು ಅಲ್ಲಾಹು ಸನ್ಮಾರ್ಗಕ್ಕೆ ಸೇರಿಸಲಾರನು.” (5:51/ಕುರ್ಆನ್)

**?** ಹಾಲಿದ್ದಲ್ಲ ಮುಸ್ಲಿಮರೊಂದಿಗೆ ಹಗೆತನವನ್ನಿರಿಸದ ಮುಸ್ಲಿಮೇತರರೊಂದಿಗೆ ಗೆಳೆತನವನ್ನು ಬೆಳೆಸುವುದರ ಬಗ್ಗೆ ಕುರ್ಆನ್ ಏನೆನ್ನುತ್ತದೆ?

“ಅಲ್ಲಾಹು ವಿರೋಧಿಸುವುದು ಧರ್ಮದ ವಿಷಯದಲ್ಲಿ ನಿಮ್ಮೊಂದಿಗೆ ಯುದ್ಧ ಮಾಡಿದವರು, ನಿಮ್ಮ ಮನೆಗಳಿಂದ ನಿಮ್ಮನ್ನು ಹೊರಗಟ್ಟಿದವರು ಮತ್ತು ನಿಮ್ಮನ್ನು ಹೊರಗಟ್ಟುವುದರಲ್ಲಿ ಪರಸ್ಪರ ಸಹಕರಿಸಿದವರು ಯಾರೋ ಅವರೊಂದಿಗೆ ಮೈತ್ರಿ ಮಾಡುವುದನ್ನು ಮಾತ್ರವಾಗಿದೆ. ಯಾರಾದರೂ ಅವರೊಂದಿಗೆ ಮೈತ್ರಿಮಾಡಿಕೊಂಡರೆ ಅವರು ಅಕ್ರಮಿಗಳಾಗಿರುವರು.” (60:9/ಕುರ್ಆನ್)

ಇಸ್ಲಾಮ್ ಯಾವ ರೀತಿಯ

ಮುಸ್ಲಿಮೇತರರೊಂದಿಗೆ ಗೆಳೆತನವನ್ನು ಬೆಳೆಸಬಾರದೆಂದು ಆದೇಶಿಸುತ್ತದೆ ಎಂಬುದು ಈ ಮೇಲಿನ ಸೂಕ್ತಿಗಳಿಂದೆಲ್ಲಾ ಸ್ಪಷ್ಟವಾಗುತ್ತದೆ. ಅರ್ಥಾತ್ ಇಸ್ಲಾಮನ್ನು ನಾಶಪಡಿಸುವ ಮತ್ತು ಮುಸ್ಲಿಮರನ್ನು ನಿರ್ಮೂಲನೆಗೊಳಿಸಲು ತಂತ್ರಗಳನ್ನು ಹೆಣೆದು ಅದನ್ನು ಕಾರ್ಯರೂಪಕ್ಕೆ ತರುವವರು ಮತ್ತು ಅವರಿಗೆ ಸಹಕಾರವನ್ನು ನೀಡುವವರನ್ನು ಮಾತ್ರವೇ ಈ ಸೂಕ್ತಿಗಳಲ್ಲಿ ಉದ್ದೇಶಿಸಲಾಗಿದೆ ಎಂಬುದು ಯಾವನೇ ಓರ್ವ ನಿಷ್ಪಕ್ಷಮತಿಗೆ ತಿಳಿದುಕೊಳ್ಳಲು ಸಾಧ್ಯವಿದೆ. ಅದರ ಹೊರತಾಗಿ ಮುಸ್ಲಿಮರೊಂದಿಗೆ ಹಗೆತನವನ್ನಿರಿಸಿಕೊಳ್ಳದ, ಇಸ್ಲಾಮನ್ನು ನಾಶಪಡಿಸಲು ಹವಣಿಸದ ಪರಸ್ಪರ ಅದಕ್ಕೋಸ್ಕರ ಸಹಕರಿಸದ ಯಾವುದೇ ಸಾಮಾನ್ಯ ಮುಸ್ಲಿಮೇತರರೊಂದಿಗೆ ಸ್ನೇಹ ಮೈತ್ರಿಯನ್ನು ಸ್ಥಾಪಿಸುವುದಾಗಲೀ ಗೆಳೆತನವನ್ನು ಬೆಳೆಸಿಕೊಳ್ಳುವುದನ್ನಾಗಲೀ ವಿರೋಧಿಸುವ ಯಾವುದೇ ಪರಾಮರ್ಶೆಯನ್ನು ಕುರ್ಆನ್‌ನಲ್ಲಿ ಕಾಣಲು ಸಾಧ್ಯವಿಲ್ಲ. ಮಾತ್ರವಲ್ಲ ಅವರೊಂದಿಗೆ ಒಳಿತನ್ನೆಸಗಲು ಕುರ್ಆನ್ ಪ್ರೋತ್ಸಾಹಿಸುವುದನ್ನು ಕೂಡಾ ನಮಗೆ ಕಾಣಬಹುದಾಗಿದೆ.

“ಧರ್ಮದ ವಿಷಯದಲ್ಲಿ ನಿಮ್ಮೊಂದಿಗೆ ಯುದ್ಧ ಮಾಡದವರು ಮತ್ತು ನಿಮ್ಮ ಮನೆಗಳಿಂದ ನಿಮ್ಮನ್ನು

ಹೊರಗಟ್ಟದವರು ಯಾರೋ ಅವರಿಗೆ ನೀವು ಒಳಿತುಮಾಡುವುದನ್ನು ಮತ್ತು ಅವರೊಂದಿಗೆ ನ್ಯಾಯಪಾಲಿಸುವುದನ್ನು ಅಲ್ಲಾಹು ನಿಮಗೆ ವಿರೋಧಿಸಲಾರನು. ಖಂಡಿತವಾಗಿಯೂ ಅಲ್ಲಾಹು ನ್ಯಾಯ ಪಾಲಿಸುವವರನ್ನು ಇಷ್ಟಪಡುವನು.” (60:8/ ಕುರ್ಆನ್)

**?** ಮುಸ್ಲಿಮೇತರರನ್ನು ವಿನಾಹವಾಗುವುದನ್ನು ಕುರ್ಆನ್ ನಿಷೇಧಿಸುತ್ತದೆ ತಾನೇ? ಇದು ಕೋಮುವಾದವಲ್ಲವೇ?

ಬಹುದೇವಾರಾಧಕರೊಂದಿಗೆ ವಿವಾಹ ಸಂಬಂಧವನ್ನೇರ್ಪಡಿಸಬಾರದೆಂದು ಕುರ್ಆನ್ ಆದೇಶಿಸುತ್ತದೆ.

“ಬಹುದೇವವಿಶ್ವಾಸಿನಿಯರು ವಿಶ್ವಾಸವಿಡುವ ತನಕ ನೀವು ಅವರನ್ನು ವರಿಸದಿರಿ. ಸತ್ಯವಿಶ್ವಾಸಿನಿಯಾದ ಓರ್ವ ಗುಲಾಮಸ್ತ್ರೀ ಬಹುದೇವವಿಶ್ವಾಸಿನಿಗಿಂತಲೂ ಮಿಗಿಲಾಗಿರುವಳು. ಆಕೆ ನಿಮಗೆ ಆಕರ್ಷಕವಾಗಿ ಕಂಡರೂ ಸರಿ! ಬಹುದೇವವಿಶ್ವಾಸಿಗಳು ವಿಶ್ವಾಸವಿಡುವ ತನಕ ಅವರಿಗೆ ನೀವು ವಿವಾಹ ಮಾಡಿಕೊಡದಿರಿ. ಸತ್ಯವಿಶ್ವಾಸಿಯಾದ ಓರ್ವ ಗುಲಾಮನು

ಬಹುದೇವವಿಶ್ವಾಸಿಗಿಂತಲೂ ಮಿಗಿಲಾಗಿರುವನು.

ಆತ ನಿಮಗೆ ಆಕರ್ಷಕವಾಗಿ ಕಂಡರೂ ಸರಿ! ಅವರು ನರಕದೆಡೆಗೆ ಆಹ್ವಾನಿಸುತ್ತಿರುವರು. ಆದರೆ ಅಲ್ಲಾಹು ತನ್ನ ಅನುಮತಿ ಪ್ರಕಾರ ಸ್ವರ್ಗದೆಡೆಗೆ ಮತ್ತು ಪಾಪಮುಕ್ತಿಯೆಡೆಗೆ ಆಹ್ವಾನಿಸುತ್ತಿರುವನು. ಜನರು ಚಿಂತಿಸಿ ಗ್ರಹಿಸುವುದಕ್ಕಾಗಿ ಅವನು ತನ್ನ ದೃಷ್ಟಾಂತಗಳನ್ನು ಅವರಿಗೆ ವಿವರಿಸಿಕೊಡುತ್ತಿರುವನು.” (2:221/ಕುರ್ಆನ್)

ವೈವಾಹಿಕ ಸಂಬಂಧವೆಂದರೆ ಕೇವಲ ದೈಹಿಕ ಸಂಬಂಧಕ್ಕೆ ಮಾತ್ರ ಸೀಮಿತವಾದುದಲ್ಲ. ಪರಸ್ಪರ ನಿಷ್ಕಳಂಕ ಪ್ರೀತಿ ಮತ್ತು ಗೌರವಾದರಗಳು ನೆಲೆನಿಂತಲ್ಲಿ ಮಾತ್ರವೇ ವೈವಾಹಿಕ ಜೀವನವು ಸಾರ್ಥಕವಾದೀತು. ಪತಿ ಪತ್ನಿ ಸಂಬಂಧವನ್ನು ಕುರ್ಆನ್ ಉಡುಪಿನೊಂದಿಗೆ ಹೋಲಿಸುತ್ತದೆ.

“ಅವರು ನಿಮಗೊಂದು ಉಡುಪಾಗಿರುವರು ಮತ್ತು ನೀವು ಅವರಿಗೊಂದು ಉಡುಪಾಗಿರುವಿರಿ.” (2:187/ ಕುರ್ಆನ್)

ಕುರ್ಆನಿನ ಈ ಉಪಮೆಯು ದಂಪತಿಗಳ ಮಧ್ಯೆಯಿರಬೇಕಾದ ಬಾಂಧವ್ಯವನ್ನು ವ್ಯಕ್ತಪಡಿಸುತ್ತದೆ.

ಸನ್ಯಾಸವನ್ನು ಧರ್ಮದ ಅಡಿಪಾಯವನ್ನಾಗಿ ಸ್ವೀಕರಿಸಿಕೊಂಡ ಧರ್ಮಗಳಿಗಿಂತೆಲ್ಲಾ ವೈರಿಕೃತ್ಯವಾಗಿ ವೈವಾಹಿಕ ಜೀವನವನ್ನು ಧಾರ್ಮಿಕ ಬಾಧ್ಯತೆಯನ್ನಾಗಿ ಇಸ್ಲಾಮ್ ಪರಿಗಣಿಸುತ್ತದೆ. ವಿವಾಹವಾದವನು ಧರ್ಮದ ಅರ್ಧಭಾಗವನ್ನು ಪೂರ್ಣೀಕರಿಸಿರುವನು ಎಂದು ಪ್ರವಾದಿ(ﷺ)ರವರು ಕಲಿಸಿರುವರು.

ವೈವಾಹಿಕ ಜೀವನದಲ್ಲಿ ಪಾಲಿಸಬೇಕಾದ ನಿಯಮಗಳ ಮತ್ತು ಶಿಷ್ಟಾಚಾರಗಳ ಬಗ್ಗೆ ಕುರ್ಆನ್ ಮತ್ತು ಪ್ರವಾದಿಚರ್ಯೆಯಲ್ಲಿ ಕಲಿಸಲಾಗಿದೆ. ಧಾರ್ಮಿಕತೆಯಲ್ಲಿ ಅಧಿಷ್ಟಿತವಾದ ಲೈಂಗಿಕ ಸಂಬಂಧದಲ್ಲಿ ಏರ್ಪಡುವಾಗಲೂ ಓರ್ವ ಮುಸ್ಲಿಮನ ಮಟ್ಟಿಗೆ ಇಸ್ಲಾಮಿನ ಈ ನಿಯಮ ನಿರ್ದೇಶನಗಳ ಪಾಲನೆಯು ಅನಿವಾರ್ಯವಾಗಿದೆ. ಓರ್ವ ಮುಸ್ಲಿಮನು ಈ ನಿಯಮಾವಳಿಗಳನ್ನು ಕಡೆಗಣಿಸುವಂತಿಲ್ಲ.

ಇಸ್ಲಾಮಿನ ದೃಷ್ಟಿಯಲ್ಲಿ ಬಹುದೇವ ವಿಶ್ವಾಸವೆಂಬುದು ಸ್ಪಷ್ಟ ಪ್ರಮಾಣಗಳ ತಳಹದಿಯಿಲ್ಲದ ಮಿಥ್ಯ ಹಾಗೂ ನಿರರ್ಥಕ ಕಾರ್ಯವಾಗಿದೆ. ಆದ್ದರಿಂದಲೇ ಕಾಲ ದೇಶಗಳಿಗುಣವಾಗಿ ಬಹುದೇವ ವಿಶ್ವಾಸದ ವಿಧಾನಗಳಲ್ಲಿ ಬದಲಾವಣೆಗಳನ್ನು ಕಾಣಲು ಸಾಧ್ಯವಿದೆ. ಬಹುದೇವ ವಿಶ್ವಾಸಿಯ ಧಾರ್ಮಿಕ ಆಚಾರ ಅನುಷ್ಠಾನಗಳೆಲ್ಲವೂ ಇದೇ

ರೀತಿಯಲ್ಲಿರುವುದಾಗಿದೆ. ದೈವಿಕ ನಿಯಮ ನಿರ್ದೇಶನಗಳನ್ನು ಮತ್ತು ವಿಧಿ ನಿಷೇಧಗಳನ್ನು ಪಾಲಿಸಿ ಜೀವಿಸುವ ಓರ್ವ ಮುಸ್ಲಿಮನ ಮಟ್ಟಿಗೆ ಮಾನವ ನಿರ್ಮಿತ ನಿಯಮ ನಿರ್ದೇಶನಗಳನ್ನು ಅಂಗೀಕರಿಸುವುದು ಅಸಾಧ್ಯ! ಅದರಲ್ಲೂ ಅದು ತನ್ನ ಧಾರ್ಮಿಕ ಜೀವನದ ಮೇಲೆ ಪ್ರಭಾವ ಬೀರುವ ಕಾರ್ಯಗಳಾಗಿದ್ದರೆ ಅದನ್ನನುಸರಿಸುವುದು ಓರ್ವ ಮುಸ್ಲಿಮನ ಮಟ್ಟಿಗೆ ಖಂಡಿತಾ ಅಸಾಧ್ಯ. ತನ್ನ ಬಾಳ ಸಂಗಾತಿಯು ಅನುಸರಿಸುವ ಧಾರ್ಮಿಕ ನಿಯಮ ನಿರ್ದೇಶನಗಳು ತನ್ನ ಧರ್ಮಕ್ಕೆ ವಿರುದ್ಧವಾಗಿದ್ದರೆ ಅದು ಅವನ ಬಾಳಿನಲ್ಲಿ ಬೀರುವ ಪರಿಣಾಮವು ಖಂಡಿತವಾಗಿಯೂ ಪ್ರತಿಕೂಲವಾಗಿರುವುದೆಂಬ ಬಗ್ಗೆ ಯಾವುದೇ ಸಂದೇಹವಿಲ್ಲ.

“ವ್ಯಭಿಚಾರವನ್ನು ಧಾರ್ಮಿಕ ಆಚಾರವಾಗಿ ಅಂಗೀಕರಿಸುವ ಧರ್ಮಗಳಿವೆ. ಗ್ರೀಸ್‌ನ ಹೈಟರ್‌ಗಳು ಮತ್ತು ಭಾರತದ ದೇವದಾಸೀ ಪದ್ಧತಿಯು ಧರ್ಮದ ಹೆಸರಲ್ಲಿ ಮಹಿಳೆಯರನ್ನು ವೇಶ್ಯಾವೃತ್ತಿಗೆ ತಳ್ಳಿಹಾಕಿದ್ದರ ಸ್ಪಷ್ಟ ಉದಾಹರಣೆಗಳಾಗಿವೆ.

ಕನೈ ಅಥವಾ ಅವಳ ತಂದೆಯ ಅನುಮತಿಯಿಲ್ಲದಿದ್ದರೂ ಕೂಡ ತನಗೆ ಮೆಚ್ಚಿಗೆಯಾದ ಸ್ತ್ರೀಯನ್ನು ಅಪಹರಿಸಿ ವಿವಾಹವಾಗಬಹುದೆಂದಾಗಿದೆ ಮನುಸ್ಮೃತಿಯ ನಿಯಮ. ಕ್ಷತ್ರಿಯನಿಗೆ ಸಮ್ಮತಾರ್ಹವಾದ ಇಂತಹ ವಿವಾಹಗಳನ್ನು ರಾಕ್ಷಸ ವಿವಾಹ ಎಂದು ಹೇಳಲಾಗುತ್ತದೆ.” (ನೋಡಿರಿ: ಮನುಸ್ಮೃತಿ: 3/26)

ವಿವಾಹಕ್ಕೆ ಮುಂಚಿತವಾಗಿ ಹಲವರೊಂದಿಗೆ ಲೈಂಗಿಕ ಸಂಬಂಧದಲ್ಲೇರ್ಪಟ್ಟು ತನ್ಮೂಲಕ ಉಂಟಾಗುವ ಶಿಶುವಿನ ಚಹರೆಯು ಯಾರೊಂದಿಗೆ ಹೋಲಿಕೆಯಾಗುತ್ತದೋ ಅವರನ್ನು ತನ್ನ ಪತಿಯಾಗಿ ಸ್ವೀಕರಿಸುವ ಸಂಪ್ರದಾಯವು ಮಕ್ಕಾದ ಬಹುದೇವಾರಾಧಕರ ಮಧ್ಯೆ ಚಾಲ್ತಿಯಲ್ಲಿತ್ತು. ಸಾಮೂಹಿಕ ರತಿಯನ್ನು ಮೋಕ್ಷದ ಮಾರ್ಗವೆಂದು ಅಂಗೀಕರಿಸಿ ಆಚರಿಸುವ ಧರ್ಮಗಳೂ ನಮ್ಮ ಮಧ್ಯೆಯಿದೆ. ಈ ರೀತಿಯಲ್ಲೆಲ್ಲ ಧಾರ್ಮಿಕ ಪದ್ಧತಿಗಳನ್ನು ಸ್ವೀಕರಿಸಿಕೊಂಡಿರುವ ಬಹುದೇವಾರಾಧಕ ಸಮೂಹದಿಂದ ತಮ್ಮ ಬಾಳಸಂಗಾತಿಯನ್ನು ಆಯ್ಕೆ ಮಾಡಿಕೊಂಡಲ್ಲಿ ಧರ್ಮ ನಿರ್ದೇಶನಗಳನ್ನು ಕಟ್ಟುನಿಟ್ಟಾಗಿ ಅನುಸರಿಸುವ ಮುಸ್ಲಿಮನ ಮಟ್ಟಿಗೆ ಅದು ಅವನ ಬಾಳಲ್ಲಿ ಉಂಟುಮಾಡಬಹುದಾದ ಅಧಾರ್ಮಿಕತೆಯನ್ನು ಬೇರೆ ವಿವರಿಸಬೇಕಾಗಿಲ್ಲ.

ಸುವ್ಯಕ್ತವಾದ ಧರ್ಮ ನಿರ್ದೇಶನಗಳನ್ನು ಮತ್ತು ಅವುಗಳಿಗೆ ಪ್ರಮಾಣಬದ್ಧವಾದ ಹಿನ್ನೆಲೆಯನ್ನೂ ಹೊಂದಿರುವ ವೇದಗ್ರಂಥ ನೀಡಲ್ಪಟ್ಟ ಸಮೂಹದಿಂದ ತನ್ನ ಬಾಳಸಂಗಾತಿಯನ್ನು ಆಯ್ಕೆ ಮಾಡಿಕೊಳ್ಳುವ ಅವಕಾಶವನ್ನು ಕುರ್‌ಆನ್ ಮುಸ್ಲಿಮನಿಗೆ ಅನುಮತಿಸುತ್ತದೆ. ಯಹೂದರಾಗಿದ್ದರೂ ಕ್ರೈಸ್ತರಾಗಿದ್ದರೂ ಅವರಿಗೆ ಅನುಸರಿಸಬೇಕಾದ ಒಂದು ವೇದಗ್ರಂಥ ಮತ್ತು ಅದರ ಪ್ರಕಾರವಿರುವ ಧಾರ್ಮಿಕ ನಿಯಮಗಳನ್ನೊಳಗೊಂಡ ಮಾರ್ಗನಿರ್ದೇಶನಗಳಿವೆ. ಪ್ರಸ್ತುತ ನಿರ್ದೇಶನಗಳು ಇಸ್ಲಾಮೀ ನಿರ್ದೇಶನಗಳೊಂದಿಗೆ ಹೆಚ್ಚಿನ ಸಾಮ್ಯತೆಯನ್ನು ಹೊಂದಿದೆ. ಆದ್ದರಿಂದಲೇ ವೇದಗ್ರಂಥ ನೀಡಲ್ಪಟ್ಟ ಸಮೂಹದ ಸ್ತ್ರೀಯನ್ನು ವಿವಾಹವಾಗಲು ಮುಸ್ಲಿಮನಿಗೆ ಅಲ್ಲಾಹು ಅನುಮತಿ ನೀಡಿರಬಹುದು. ಚೆನ್ನಾಗಿ ಅರಿಯುವವನು ಅಲ್ಲಾಹನೇ ಆಗಿದ್ದಾನೆ.

**?** ವೇದಗ್ರಂಥ ನೀಡಲ್ಪಟ್ಟ ಸಮೂಹದಲ್ಲೊಳಪಟ್ಟ ಸ್ತ್ರೀಯನ್ನು ವಿವಾಹವಾಗಲು ಕುರ್‌ಆನ್ ಮುಸ್ಲಿಮ್ ಪುರುಷನಿಗೆ ಅನುಮತಿಯನ್ನು ನೀಡುತ್ತದೆ. ಆದರೆ ವೇದಗ್ರಂಥ ನೀಡಲ್ಪಟ್ಟ ಸಮೂಹದ ಪುರುಷನೊಂದೇನನ್ನು ವಿವಾಹವಾಗಲು ಮುಸ್ಲಿಮ್ ಸ್ತ್ರೀಗೆ ಕುರ್‌ಆನ್ ಅನುಮತಿ ನೀಡುವುದಿಲ್ಲ. ಇದು ಸ್ಪಷ್ಟ ಅನೀತಿಯಲ್ಲವೇ?

ವೇದಗ್ರಂಥ ನೀಡಲ್ಪಟ್ಟ ಸಮೂಹದ ಸ್ತ್ರೀಯನ್ನು ವಿವಾಹವಾಗಲು ಮುಸ್ಲಿಮ್ ಪುರುಷನಿಗೆ ಕುರ್‌ಆನ್ ಅನುಮತಿಯನ್ನು ನೀಡುತ್ತದೆ ಮತ್ತು ಅದೇ ವೇಳೆ ಮುಸ್ಲಿಮ್ ಸ್ತ್ರೀಗೆ ವೇದಗ್ರಂಥ ನೀಡಲ್ಪಟ್ಟ ಸಮೂಹದ ಪುರುಷನನ್ನು ವಿವಾಹವಾಗಲು ಅನುಮತಿ ನೀಡುವುದಿಲ್ಲವೆಂಬುದೂ ಸತ್ಯ. ಮುಸ್ಲಿಮ್ ಪುರುಷನಿಗೆ ವೇದಗ್ರಂಥ ನೀಡಲ್ಪಟ್ಟ ಸಮೂಹದ ಸ್ತ್ರೀಯನ್ನು ವಿವಾಹವಾಗಲು ಅನುಮತಿ ನೀಡುವ ಕುರ್‌ಆನ್ ಸೂಕ್ತಿಯನ್ನು ನೋಡಿರಿ:

“ಅವರಿಗೆ ನೀಡಬೇಕಾದ ವಧುದಕ್ಷಿಣೆಯನ್ನು ನೀವು ನೀಡಿದರೆ ಸತ್ಯವಿಶ್ವಾಸಿಗಳ ಪೈಕಿ ಸುಶೀಲೆಯರಾದ ಸ್ತ್ರೀಯರು ಮತ್ತು ನಿಮಗಿಂತ ಮುಂಚೆ ಗ್ರಂಥ ನೀಡಲಾದವರ ಪೈಕಿ ಸುಶೀಲೆಯರಾದ ಸ್ತ್ರೀಯರು (ನಿಮಗೆ ಧರ್ಮಸಮ್ಮತವಾಗಿರುವರು)” (5:5/ ಕುರ್‌ಆನ್)

ಕುರ್‌ಆನ್ ವೇದಗ್ರಂಥ ನೀಡಲ್ಪಟ್ಟ ಸಮೂಹದ ಪುರುಷನನ್ನು ವಿವಾಹವಾಗಲು ಮುಸ್ಲಿಮ್ ಸ್ತ್ರೀಗೆ ಅನುಮತಿ ನೀಡುವುದಿಲ್ಲವೇಕೆ?

ಮುಸ್ಲಿಮ್ ಸ್ತ್ರೀಗೆ ವೇದಗ್ರಂಥ ನೀಡಲ್ಪಟ್ಟ ಪುರುಷನನ್ನು ವಿವಾಹವಾಗಲು ಅನುಮತಿ ನೀಡದಿರುವ ಕುರ್‌ಆನಿನ ನಿಯಮವು ಸ್ತ್ರೀಯ ಅವಶ್ಯಕತೆ ಮತ್ತು ಅವಳ ದೌರ್ಬಲ್ಯಗಳ ಬಗ್ಗೆ ಚೆನ್ನಾಗಿ ತಿಳಿದಿರುವ ಅಲ್ಲಾಹುವೇ ಅವತೀರ್ಣಗೊಳಿಸಿದ್ದಾಗಿದೆ ಕುರ್‌ಆನ್ ಎಂಬುದನ್ನು ಸ್ಪಷ್ಟವಾಗಿ ತಿಳಿಸುವ ಸುವ್ಯಕ್ತ ಪುರಾವೆಯಾಗಿದೆ.

ವಾಸ್ತವಿಕವಾಗಿ ಸ್ತ್ರೀಗೆ ಇಸ್ಲಾಮ್ ನೀಡಿದಷ್ಟು ಮಹತ್ವ ಬೇರಾವುದೇ ಧರ್ಮವು ನೀಡುವುದಿಲ್ಲ. ಅದೇ ರೀತಿ ಇಸ್ಲಾಮ್ ಅವಳಿಗೆ ನೀಡಿದ ಸ್ವಾತಂತ್ರ್ಯವೂ ಅಪಾರ. ಇತರ ಧರ್ಮಗಳಲ್ಲಿ ಸ್ತ್ರೀ ಪತಿಯ ಖಾಸಗಿ ಸೊತ್ತು ಮಾತ್ರ. ಆದರೆ ಇಸ್ಲಾಮ್ ಸ್ತ್ರೀಯನ್ನು ಪ್ರತ್ಯೇಕ ಅಸ್ತಿತ್ವವಿರುವ ವ್ಯಕ್ತಿತ್ವವನ್ನಾಗಿ ಮತ್ತು ಹಲವಾರು ಹಕ್ಕುಗಳುಳ್ಳವಳನ್ನಾಗಿ ಚಿತ್ರೀಕರಿಸುತ್ತದೆ. ಬೈಬಲ್‌ನ ಹಳೆ ಒಡಂಬಡಿಕೆ ಮತ್ತು ಹೊಸ ಒಡಂಬಡಿಕೆ ಮಹಿಳೆಯನ್ನು ಪಾಪ ಕೃತ್ಯಗಳಿಗೆ ಕಾರಣಕರ್ತೃಳಾದ ಮಹಾ ಪಾಪಿಯೆಂದೇ ಚಿತ್ರೀಕರಿಸುತ್ತದೆ.

ಓರ್ವ ಮುಸ್ಲಿಮ್ ಸ್ತ್ರೀಯು ಓರ್ವ ವೇದ ಗ್ರಂಥ ನೀಡಲ್ಪಟ್ಟ ಪುರುಷನ ಪತ್ನಿಯಾಗಿ ಅವನ ಮನೆಗೆ ಹೋದಲ್ಲಿ ಅವನು ನೀಡುವ ಹಕ್ಕುಗಳನ್ನು ಮಾತ್ರವೇ ಪಡೆಯಬಹುದಾದಂಥಹ ಒಂದು ಸ್ಥಿತಿಗೆ ತಳ್ಳಲ್ಪಡುವಳು ಎಂಬುದರಲ್ಲಿ ಯಾವುದೇ ಸಂದೇಹವಿಲ್ಲ. ಇಸ್ಲಾಮ್ ಅವಳಿಗೆ ನೀಡುವ ಹಕ್ಕುಗಳನ್ನು ಪರಿಗಣಿಸುವಾಗ ಅವನು ನೀಡುವ ಹಕ್ಕುಗಳು ಅತ್ಯಂತ ಅಲ್ಪ ಮಾತ್ರವೇ ಆಗಿರುವುದು. ಇಸ್ಲಾಮ್ ಅವಳಿಗೆ ನೀಡಿರುವ ಮಹತ್ವಗಳನ್ನು ಅವನು ಪರಿಗಣಿಸುವುದಿಲ್ಲವಾದ್ದರಿಂದ ಅವನು ಅವಳೊಂದಿಗೆ ವರ್ತಿಸುವ ರೀತಿಯೂ ಆ ಮಹತ್ವಕ್ಕೆ ಅನುಯೋಜ್ಯವಾಗಿರುವುದಿಲ್ಲವೆಂಬುದೂ ಸಹಜ. (ಯಾಕೆಂದರೆ ಆತನು ಮುಸ್ಲಿಮನಲ್ಲದಿರುವುದರಿಂದ ಆ ರೀತಿ ವರ್ತಿಸಬೇಕಾದ ಬಾಧ್ಯತೆಯೂ ಆ ವ್ಯಕ್ತಿಯ ಮೇಲಿರುವುದಿಲ್ಲ.)

ಆದ್ದರಿಂದಲೇ ಇಸ್ಲಾಮೀ ಪರಿಸರದಲ್ಲಿ ಬೆಳೆದು ಬಂದ ಅವಳಿಗೆ ಮುಸ್ಲಿಮೇತರನ ಮನೆಯಲ್ಲಿ ಅಥವಾ ಇಸ್ಲಾಮೇತರ ಮನೆಯಲ್ಲಿ ಬಾಳು ಸವಿಸುವುದು ಅತ್ಯಂತ ಕ್ಲಿಷ್ಟಕರವಾಗಿ ಮಾರ್ಪಡುವುದು. ಅವಳಿಗೆ ತನ್ನ ಮನೆಯಲ್ಲಿ ಲಭಿಸಿದ ಹೆಚ್ಚಿನ ಹಕ್ಕುಗಳೂ ಅಲ್ಲಿ ಪರಿಗಣಿಸಲ್ಪಡದು. ಆದ್ದರಿಂದಲೇ ಅಲ್ಲಿ ನೆಮ್ಮದಿಯುತ ಜೀವನವನ್ನು ಅನುಭವಿಸಲು ಸಾಧ್ಯವಿಲ್ಲ.

ಆದರೆ ಮುಸ್ಲಿಮನೋರ್ವನ ಮನೆಗೆ ಪತ್ನಿಯಾಗಿ ಆಗಮಿಸುವ ವೇದಗ್ರಂಥ ನೀಡಲ್ಪಟ್ಟ ಸ್ತ್ರೀಯೋರ್ವಳ

ಸ್ಥಿತಿ ಇದಕ್ಕಿಂತೆಲ್ಲಾ ಸಂಪೂರ್ಣ ಭಿನ್ನವಾಗಿರುವುದು. ಅವಳು ತನ್ನ ಮನೆಯಲ್ಲಿ ಪರಿಗಣಿಸಲ್ಪಟ್ಟದ್ದಕ್ಕಿಂತಲೂ ಹೆಚ್ಚು ಪರಿಗಣನೆಯನ್ನು ಪಡೆಯುವಳು. ಅವಳಿಗೆ ಅಲ್ಲಿ ಲಭಿಸುವ ಹಕ್ಕುಗಳು ಅವಳ ಮನೆಯಲ್ಲಿ ಲಭಿಸಿದ ಹಕ್ಕಿಗಿಂತ ಉನ್ನತವಾಗಿರುವುದು. ಆದ್ದರಿಂದಲೇ ಮುಸ್ಲಿಮ್ ಪತಿಯ ಮನೆಯಲ್ಲಿ ಅವಳ ಬಾಳು ಅವಳಿಗೆ ಯಾವುದೇ ರೀತಿಯ ಪ್ರಯಾಸವನ್ನಾಗಲೀ ಹಾನಿಯನ್ನಾಗಲೀ ಉಂಟುಮಾಡದು.

ಓರ್ವ ಮುಸ್ಲಿಮನಿಗೆ ಸಂಬಂಧಿಸಿದಂತೆ ಅವನು ತನಗಿಂತಲೂ ತನ್ನ ಸಂಪಾದನಾ ಮಾರ್ಗಕ್ಕಿಂತಲೂ ಸ್ವಂತ ಕುಟುಂಬಕ್ಕಿಂತಲೂ ಹೆಚ್ಚು ಪ್ರೀತಿಸಬೇಕಾದುದು ಅಲ್ಲಾಹುವನ್ನು ಮತ್ತು ಅವನ ಸಂದೇಶವಾಹಕರಾದ ಪ್ರವಾದಿ(ﷺ)ರವರನ್ನಾಗಿದೆ. ಈ ಪ್ರೀತಿಯು ಅವನ ಧರ್ಮದ ಅವಿಭಾಜ್ಯ ಅಂಗವಾಗಿದೆ. ಅಲ್ಲಾಹು ಮತ್ತು ಪ್ರವಾದಿ(ﷺ)ರನ್ನು ಅವಹೇಳನ ಮಾಡುವುದನ್ನಾಗಲೀ ನಿಂದಿಸುವುದನ್ನಾಗಲೀ ಆಲಿಸುವುದು ಓರ್ವ ಮುಸ್ಲಿಮನಿಗೆ ಸಂಬಂಧಿಸಿದಂತೆ ತನ್ನ ಪ್ರಾಣವನ್ನು ಕಳಕೊಳ್ಳುವುದಕ್ಕಿಂತಲೂ ಹೆಚ್ಚು ಪ್ರಯಾಸಕರವಾದುದಾಗಿದೆ. ಯಹೂದರು ಮತ್ತು ಕ್ರೈಸ್ತರು ಪ್ರವಾದಿ ಮುಹಮ್ಮದ್(ﷺ)ರವರು ಓರ್ವ ಸುಳ್ಳು ಪ್ರವಾದಿಯೆಂದೇ ವಾದಿಸುವವರಾಗಿದ್ದಾರೆ. ಅದ್ದರಿಂದಲೇ ಅವರು ಪ್ರವಾದಿ(ﷺ)ರವರನ್ನು ನಿಂದಿಸುವುದು ಮತ್ತು ಅವಹೇಳನಗೈಯುವುದು ಸಹಜ.

ಓರ್ವ ಮುಸ್ಲಿಮ್ ಸ್ತ್ರೀಯನ್ನು ವೇದಗ್ರಂಥ ನೀಡಲಾದವರ ಪೈಕಿ ಯಾರಾದರೂ ವಿವಾಹವಾದರೆ ಅವನೊಂದಿಗೆ ಅವಳಿಗೆ ಜೀವಿಸುವುದು ನರಕ ಸದೃಶವಾದೀತು. ಅವನು ಅವನ ಕುಟುಂಬ ಸದಸ್ಯರ ಮಾತುಗಳಲ್ಲಿ ಪ್ರವಾದಿ ಮುಹಮ್ಮದ್(ﷺ)ರವರ ಅವಹೇಳನವು ಸಹಜವಾಗಿರುವುದು. ಆದ್ದರಿಂದಲೇ ಅದರೊಂದಿಗೆಲ್ಲಾ ರಾಜಿಯಾಗಿ ಅವನೊಂದಿಗೆ ಜೀವನವನ್ನು ಮುಂದುವರಿಸಲು ತನ್ನ ಸ್ವತರೀರಕ್ಕಿಂತಲೂ ಹೆಚ್ಚು ಪ್ರವಾದಿ(ﷺ)ರವರನ್ನು ಪ್ರೀತಿಸುವ ಸತ್ಯವಿಶ್ವಾಸಿನಿಯೋರ್ವಳ ಮಟ್ಟಿಗೆ ಖಂಡಿತವಾಗಿಯೂ ದುಸ್ಸಾಧ್ಯವಾಗಿರುವುದು.

ಆದರೆ ಮುಸ್ಲಿಮ್ ಪುರುಷನನ್ನು ಪತಿಯಾಗಿ ವರಿಸುವ ವೇದಗ್ರಂಥ ನೀಡಲಾದ ಹೆಣ್ಣಿನ ಸ್ಥಿತಿ ಹಾಗಲ್ಲ. ಅವಳಿಗೆ ಇಂತಹ ಧರ್ಮ ನಿಂದನೆಗಳನ್ನು ಅವನಿಂದ ಆಲಿಸಬೇಕಾದಂತಹ ದುಸ್ಥಿತಿಯು ಬಂದೊದಗದು. ಮುಸ್ಲಿಮರಿಗೆ ಸಂಬಂಧಿಸಿದಂತೆ

ಸಕಲ ಪ್ರವಾದಿಗಳ ಮೇಲೂ ನಂಬಿಕೆಯಿಡಬೇಕಾದುದು ಮತ್ತು ಅವರನ್ನು ಗೌರವಿಸಬೇಕಾದುದು ಅವರ ಧಾರ್ಮಿಕ ಬಾಧ್ಯತೆಯಾಗಿದೆ. ಯಹೂದ ಹೆಣ್ಣು ಮತ್ತು ಕ್ರೈಸ್ತ ಹೆಣ್ಣು ಗೌರವಿಸುವ ಪ್ರವಾದಿ ಮೂಸಾ (ಮೋಶೆ) (ಶ್ಲೋಕ) ಮತ್ತು ಕ್ರೈಸ್ತ ಹೆಣ್ಣು ಗೌರವಿಸುವ (ಯೇಸು) ಈಸಾ (ಕ್ರಿಸ್ತ)ರವರ ಹೆಸರನ್ನು ಆಲಿಸುವಾಗ ಅವರ ಮೇಲೆ ಶಾಂತಿ ವರ್ಷಿಸಲಿ ಎಂದು ಪ್ರಾರ್ಥಿಸುವವರಾಗಿದ್ದಾರೆ ಮುಸ್ಲಿಮರು.

ಅವಳಿಗೆ ಅವಳು ಗೌರವಿಸುವ ವ್ಯಕ್ತಿತ್ವಗಳ ಬಗ್ಗೆ ಉತ್ತಮ ಮಾತುಗಳನ್ನು ಮಾತ್ರವೇ ತನ್ನ ಪತಿಯಿಂದಲೂ ಪತಿಯ ಮನೆಯ ಸದಸ್ಯರಿಂದಲೂ ಆಲಿಸಲು ಸಾಧ್ಯ. ಆದ್ದರಿಂದಲೇ

ಮುಸ್ಲಿಮ್ ಪತಿಯೊಂದಿಗಿನ ಅವಳ ಜೀವನವು ಅವಳಿಗೆ ಯಾವುದೇ ರೀತಿಯ ಪ್ರಯಾಸವನ್ನೊದಗಿಸದು.

ವೇದಗ್ರಂಥ ನೀಡಲಾದವರ ಹೆಣ್ಣನ್ನು ವಿವಾಹವಾಗಬಹುದೆಂಬುದು ಒಂದು ಅನುಮತಿ ಮಾತ್ರವಾಗಿದೆ. ಆದರೆ “ಧರ್ಮನಿಷ್ಠೆಯಿರುವ ಹೆಣ್ಣನ್ನೇ ವಿವಾಹವಾಗಿರಿ” ಎಂಬ ಪ್ರವಾದಿ(ಕ್ರಿಸ್ತ)ರವರ ವಚನವನ್ನು ಅನುಸರಿಸುವವರು ಸತ್ಯವಿಶ್ವಾಸಿನಿ ಸ್ತ್ರೀಯನ್ನು ವಿವಾಹವಾಗುವುದನ್ನೇ ಇಷ್ಟಪಡುವರು. ಧರ್ಮದ ಸಂಗಾತಿಯೇ ಜೀವನದ ಸಂಗಾತಿಯಾಗಲಿ ಎಂಬ ನಿಲುವನ್ನೇ ಅವರು ಹೊಂದುವರು. ●

→5 ನೇ ಪುಟದಿಂದ

## ವಾಲಂಟೈನ್ಸ್ ಡೇ ಇಸ್ಲಾಮಿಗೆ ಅನ್ಯವಾಗಿದೆ

ಅರಿತು ವಿವಾಹ ಮಾಡಿಕೊಳ್ಳಲು ಬಯಸಿದರೆ ವಿವಾಹ ಮಾಡಿಕೊಳ್ಳಬಹುದಾಗಿತ್ತು. ಅನ್ಯಥಾ ಮುಂದಿನ ವರ್ಷ ಆ ಹಬ್ಬದಂದು ಪುನಃ ಕಾಗದದ ಸುರುಳಿ ಹೆಕ್ಕುವ ಅವಕಾಶವು ಅವನಿಗೆ ಸಿಗುತ್ತಿತ್ತು.

ಕ್ರೈಸ್ತ ಪಾದ್ರಿಗಳು ಈ ಹಬ್ಬದ ವಿರುದ್ಧ ಸಿಡಿದೆದ್ದರು. ಯಾಕೆಂದರೆ ಅವರ ಪ್ರಕಾರ ಈ ಹಬ್ಬವು ಯುವಕ ಯುವತಿಯರ ಸುಶೀಲತೆಯನ್ನು ಭ್ರಷ್ಟಗೊಳಿಸುವಲ್ಲಿ ಪ್ರಮುಖ ಪಾತ್ರ ವಹಿಸಿತ್ತು. ತರುವಾಯ ಇಟಲಿಯಲ್ಲಿ ಈ ಹಬ್ಬಕ್ಕೆ ಬಹಿಷ್ಕಾರ ಹಾಕಲಾಯಿತು.


18-19ನೇ ಶತಮಾನಗಳಲ್ಲಿ ಪಾಶ್ಚಾತ್ಯ ದೇಶಗಳಲ್ಲಿ ಈ ಹಬ್ಬವು ಪುನರ್ಜನ್ಮ ಪಡೆಯಿತು. ಅಲ್ಲಿ ಅಂಗಡಿಗಳಲ್ಲಿ ವಾಲಂಟೈನ್ಸ್ ಪುಸ್ತಕ (Valentine's Book) ಎಂಬ ಹೆಸರಿನ ಕೆಲವು ಸಣ್ಣ ಪುಸ್ತಕಗಳ ಮಾರಾಟ ಆರಂಭವಾಯಿತು. ಈ ಪುಸ್ತಕಗಳಲ್ಲಿ ಪ್ರೇಮಿಯು ತಮ್ಮ ಪ್ರಿಯ ಅಥವಾ ಪ್ರಿಯೆಗೆ ಶುಭಕೋರಬಹುದಾದ ಪ್ರೇಮ ಕವಿತೆಗಳಿದ್ದವು. ಹಾಗೆಯೇ ಪ್ರೇಮಿಗಳಿಗಿರುವ ಕೆಲವು ಸಲಹೆಗಳೂ ಈ ಪುಸ್ತಕದಲ್ಲಿದ್ದವು.

ಈ ಹಬ್ಬದ ಕುರಿತು ಇಸ್ಲಾಮಿನ ನಿಲುವು

ಇಸ್ಲಾಮಿಗೂ ಈ ಹಬ್ಬಕ್ಕೂ ಯಾವುದೇ ಸಂಬಂಧವಿಲ್ಲ. ಮೊದಲನೆಯದಾಗಿ, ಈ ಹಬ್ಬದ ಉದ್ಭವವು ವಿಗ್ರಹಾರಾಧಕರಿಂದಾಗಿದೆ. ಅವರು ಈ ಹಬ್ಬವನ್ನು ತಮ್ಮ ಆರಾಧ್ಯರ ಪ್ರೀತಿ ಸಂಪಾದಿಸುವ ಆಧ್ಯಾತ್ಮಿಕ ಹಬ್ಬವಾಗಿ ಆಚರಿಸುತ್ತಿದ್ದರು. ಇಸ್ಲಾಮ್ ವಿಗ್ರಹಾರಾಧನೆಯನ್ನು ವಿರೋಧಿಸುತ್ತದೆ. ಎರಡನೆಯದಾಗಿ, ಈ ಹಬ್ಬವು ಕ್ರೈಸ್ತ ಸಂತರೊಬ್ಬರ ಅನುಸ್ಮರಣೆಯೊಂದಿಗೆ ನಂಟು ಹೊಂದಿದೆ. ಅನುಸ್ಮರಣೆಗಾಗಿ ಹಬ್ಬ ಆಚರಿಸುವ ಪದ್ಧತಿ ಇಸ್ಲಾಮಿನಲ್ಲಿಲ್ಲ. ಮೂರನೆಯದಾಗಿ, ಈ ಹಬ್ಬವು ಹೆಚ್ಚಾಗಿ ಆಚರಿಸಲ್ಪಡುವುದು ಅವಿವಾಹಿತ ಯುವಕ

ಯುವತಿಯರಿಂದಾಗಿದೆ. ಯುವಕ ಯುವತಿಯರಲ್ಲಿರುವ ಸುಶೀಲತೆಯನ್ನು ನಾಶಪಡಿಸುವ ಕಾರಣದಿಂದಲೇ ಇಟಲಿಯಲ್ಲಿ ಈ ಹಬ್ಬಕ್ಕೆ ಬಹಿಷ್ಕಾರ ಹಾಕಲಾಗಿತ್ತು. ಇಸ್ಲಾಮ್ ವಿವಾಹ ಪೂರ್ವ ಪ್ರೇಮ ಸಲ್ಲಾಪಗಳನ್ನು ವಿರೋಧಿಸುತ್ತದೆ ಮತ್ತು ಯುವಕ ಯುವತಿಯರು ಸುಶೀಲತೆ ಕಾಪಾಡಿಕೊಳ್ಳುವಂತೆ ಆದೇಶಿಸುತ್ತದೆ. ನಾಲ್ಕನೆಯದಾಗಿ, ಇಸ್ಲಾಮಿಗೆ ಅದರದ್ದೇ ಆದ ಆಚಾರ ಸಂಪ್ರದಾಯಗಳಿವೆ. ಇಸ್ಲಾಮಿನ ಆಚಾರ ಸಂಪ್ರದಾಯಗಳು ದೈವಿಕವೂ, ನೈತಿಕ ಮಟ್ಟದಲ್ಲಿರುವುದೂ ಆಗಿದೆ. ಇತರ ಧರ್ಮಗಳ ಆಚಾರ ವಿಚಾರಗಳನ್ನು ದತ್ತು ಪಡೆದುಕೊಳ್ಳುವುದನ್ನು ಇಸ್ಲಾಮ್ ವಿರೋಧಿಸುತ್ತದೆ. ವಿಗ್ರಹಾರಾಧಕರ ಮತ್ತು ಯಹೂದ ಕ್ರೈಸ್ತರ ಆಚಾರಗಳಿಗೆ ವಿರುದ್ಧವಾಗಿ ಚಲಿಸಬೇಕೆಂದು ಇಸ್ಲಾಮ್ ಹೇಳುತ್ತದೆ.


ಕೊನೆಯದಾಗಿ, ಇಸ್ಲಾಮ್ ಪ್ರೀತಿಯನ್ನು ವಿರೋಧಿಸುವುದಿಲ್ಲ. ಪ್ರೀತಿಯನ್ನು ತೋರ್ಪಡಿಸಲು ನೈತಿಕವಾದ ಮಾನದಂಡಗಳಿವೆ. ಪ್ರತಿಯೊಬ್ಬರನ್ನೂ ತನ್ನ ಸಹೋದರಂತೆ ಪ್ರೀತಿಸಬೇಕೆಂಬ ವಿಶ್ವಸಾಹೋದರ್ಯತೆಯನ್ನು ಇಸ್ಲಾಮ್ ಪ್ರತಿಪಾದಿಸುತ್ತದೆ. ಹೆತ್ತವರನ್ನು, ಪತಿ ಪತ್ನಿಯನ್ನು, ಸಂಬಂಧಿಕರನ್ನು, ಗೆಳೆಯರನ್ನು ಪ್ರೀತಿಸಬೇಕೆಂದು ಇಸ್ಲಾಮ್ ಹೇಳುತ್ತದೆ. ಒಬ್ಬ ಮುಸ್ಲಿಮನು ಎಲ್ಲಕ್ಕಿಂತಲೂ ಹೆಚ್ಚಾಗಿ ಪ್ರೀತಿಸಬೇಕಾದುದು ಅಲ್ಲಾಹು ಮತ್ತು ಅವನ ರಸೂಲರನ್ನಾಗಿದೆ. ಈ ಪ್ರೀತಿಗೆ ಅಪಚಾರವೆಸಗುವ ರೀತಿಯಲ್ಲಿ ಇತರ ಯಾರನ್ನೇ ಆದರೂ ಪ್ರೀತಿಸುವುದು ಇಸ್ಲಾಮೀ ಶಿಕ್ಷಣಗಳಿಗೆ ವಿರುದ್ಧವಾಗಿದೆ. ಮುಖ್ಯವಾಗಿ, ವಿವಾಹಪೂರ್ವ ಪ್ರೇಮ ಸಲ್ಲಾಪಗಳು ಅಲ್ಲಾಹು ಮತ್ತು ರಸೂಲರು ವಿರೋಧಿಸಿದ್ದಾಗಿರುವ ಕಾರಣದಿಂದ ವಾಲಂಟೈನ್ಸ್ ಡೇ ಆಚರಣೆಯು ಇಸ್ಲಾಮಿಗೆ ಅನ್ಯವಾಗಿದೆ. ●



ವಿಸ್ಮಯಕರ ಕುರ್‌ಆನ್

ಡಾ|| ಗ್ಯಾರಿ ಮಿಲ್ಲರ್

## ಕಾಲವಲಯಗಳು



ಇತಿಹಾಸವು ಕೊನೆಗೊಂಡು

ನ್ಯಾಯವಿಚಾರಣೆಯ ದಿನವು

(ಪ್ರಳಯದಿನವು) ಬರುವಾಗ,

ಅದು ಒಮ್ಮೆಲೆ ಅಜಾನಕ್ಕಾಗಿ

ಸಂಭವಿಸುತ್ತದೆಂದು ಕುರ್‌ಆನ್

ಹೇಳುತ್ತದೆ. ಅದು ಕೆಲವರನ್ನು

ಹಗಲಿನ ಸಮಯದಲ್ಲಿ ಹಿಡಿದರೆ

ಇನ್ನು ಕೆಲವರನ್ನು ರಾತ್ರಿಯ

ಸಮಯದಲ್ಲಿ ಹಿಡಿಯುತ್ತದೆಂದು

ಕುರ್‌ಆನ್ ಹೇಳುತ್ತದೆ.

ಹದಿನಾಲ್ಕು ಶತಮಾನಗಳ ಹಿಂದಿನ ಜನರಿಗೆ ಕಾಲವಲಯಗಳ (time zones) ಬಗ್ಗೆ ಏನೂ ತಿಳಿದಿರಲಿಕ್ಕಿಲ್ಲ. ಕಾಲವಲಯಗಳು ಕುರಿತು ಕುರ್‌ಆನಿನ ನಿರೂಪಣೆಯು ಅದ್ಭುತವಾಗಿದೆ. ಒಂದು ಕುಟುಂಬವು ಸೂರ್ಯನ ಬೆಳಕಿನಲ್ಲಿ ಮಧ್ಯಾಹ್ನದೊಳಗೆ ಸವಿಯುವಾಗ ಇನ್ನೊಂದು ಕುಟುಂಬವು ರಾತ್ರಿ ಮಲಗಲು ತಯಾರಿ ನಡೆಸುತ್ತಿದೆ ಎಂಬ ಪರಿಕಲ್ಪನೆಯು ಈ ಕಾಲದಲ್ಲೂ ಕೂಡ ಆಶ್ಚರ್ಯವನ್ನು ತರುತ್ತದೆ.

ವಾಸ್ತವಿಕವಾಗಿ ಹದಿನಾಲ್ಕು ಶತಮಾನಗಳ ಹಿಂದೆ ಒಬ್ಬ ವ್ಯಕ್ತಿ ದಿನವೊಂದರಲ್ಲಿ ಹೆಚ್ಚಿನ 30 ಮೈಲಿ ಮಾತ್ರ ಪ್ರಯಾಣಿಸಬಹುದಿತ್ತು. ಆದ್ದರಿಂದ ಉದಾಹರಣೆಗೆ, ಒಬ್ಬ ವ್ಯಕ್ತಿ ಭಾರತದಿಂದ ಮೊರೊಕೊ ತಲುಪಲು ತಿಂಗಳುಗಳು ಹಿಡಿಯುತ್ತಿದ್ದವು. ಅಂತಹ ವ್ಯಕ್ತಿ ಮೊರೊಕೊ ತಲುಪಿ ರಾತ್ರಿಯೊಳಗೆ ಸವಿಯುವಾಗ ಭಾರತದಲ್ಲಿರುವ ತನ್ನ ಕುಟುಂಬ ಕೂಡ ಈಗ ರಾತ್ರಿಯೊಳಗೆ ಸವಿಯುತ್ತಿರಬಹುದು ಎಂದೇ ಅವನು ಭಾವಿಸುತ್ತಿದ್ದನು. ಇದೇಕೆಂದರೆ ತನ್ನ ಪ್ರಯಾಣದ ಮೂಲಕ ತಾನು ಕಾಲವಲಯವನ್ನು ಹಾದು ಬಂದಿರುವೆನು ಎಂಬ ಪ್ರಜ್ಞೆಯು ಅವನಿಗಿರುವುದಿಲ್ಲ.

ಆದರೆ, ಸರ್ವಜ್ಞನಾದ ಅಲ್ಲಾಹನ ವಚನಗಳಾದ ಕುರ್‌ಆನ್ ಈ ವಿದ್ಯಮಾನವನ್ನು ಅಂಗೀಕರಿಸಿದೆ.

ಇತಿಹಾಸವು ಕೊನೆಗೊಂಡು ನ್ಯಾಯವಿಚಾರಣೆಯ ದಿನವು (ಪ್ರಳಯದಿನವು) ಬರುವಾಗ, ಅದು ಒಮ್ಮೆಲೆ ಅಜಾನಕ್ಕಾಗಿ ಸಂಭವಿಸುತ್ತದೆಂದು ಕುರ್‌ಆನ್ ಹೇಳುತ್ತದೆ. ಅದು ಕೆಲವರನ್ನು ಹಗಲಿನ ಸಮಯದಲ್ಲಿ ಹಿಡಿದರೆ ಇನ್ನು ಕೆಲವರನ್ನು ರಾತ್ರಿಯ ಸಮಯದಲ್ಲಿ ಹಿಡಿಯುತ್ತದೆಂದು ಕುರ್‌ಆನ್ ಹೇಳುತ್ತದೆ.

ಅಲ್ಲಾಹನ ದೈವಿಕ ಯುಕ್ತಿ ಮತ್ತು ಕಾಲವಲಯಗಳ ಕುರಿತು ಅವನಿಗಿರುವ ಪೂರ್ವಜ್ಞಾನದಡೆಗೆ ಇದು ಬೆಳಕು ಚೆಲ್ಲುತ್ತದೆ. ವಾಸ್ತವಿಕವಾಗಿ ಈ ಸಂಶೋಧನೆಯು ಉಂಟಾಗಿದ್ದು ಕುರ್‌ಆನ್ ಅವತೀರ್ಣಗೊಂಡ ಹದಿನಾಲ್ಕು ಶತಮಾನಗಳ ಬಳಿಕವಾಗಿತ್ತು.

ಇದು ಒಬ್ಬ ವ್ಯಕ್ತಿಯ ಮೆದುಳಿನಿಂದ ಹೊರಬಂದ ವಿಚಾರವಾಗಲಿ ಅಥವಾ ಒಬ್ಬನ ಅನುಭವದ ಫಲಿತಾಂಶವಾಗಲಿ ಆಗಿರುವ ಸಾಧ್ಯತೆಯಿಲ್ಲ. ಇಲ್ಲಿ ಕುರ್‌ಆನ್ ತನ್ನ ದೈವಿಕತೆಯನ್ನು ಇನ್ನೊಂದು ರೂಪದಲ್ಲಿ ಸಾಬೀತುಪಡಿಸಿದೆ.



## ವಿವಾಹ ಕರಾರಿನಲ್ಲಿ ಪೋಷಕನಿಗಿರುವ ಅಧಿಕಾರ



ತನ್ನನ್ನು ತಾನೇ  
ಪೂರ್ಣವಾಗಿ ಇಸ್ಲಾಮ್‌ಗೆ  
ಸಮರ್ಪಿಸಿಕೊಂಡಿರುವ  
ಮತ್ತು  
ಸಚ್ಚಾರಿತ್ರ್ಯವನ್ನು  
ಹೊಂದಿರುವ ಪತಿಯು  
ತನ್ನ ಪತ್ನಿಯನ್ನು  
ಗೌರವಿಸುವನು,  
ಆಕೆಯೊಂದಿಗೆ  
ಅವನಿಗೆ ಪ್ರೀತಿಯಿಲ್ಲದ  
ಹೋದರೂ  
ಆಕೆಯೊಂದಿಗೆ  
ನ್ಯಾಯವಾಗಿ  
ವರ್ತಿಸುವನು  
ಎಂಬುದು ನಿಶ್ಚಿತ.

ಇಸ್ಲಾಮ್ ನಿಯಮಸಂಹಿತೆಯ ಪ್ರಕಾರ ಒಬ್ಬ ಹೆಣ್ಣನ್ನು ವಿವಾಹ ಮಾಡಿಕೊಡುವಾಗ ಆಕೆಯ ಒಪ್ಪಿಗೆಯನ್ನು ಪಡೆಯುವುದು ಕಡ್ಡಾಯವಾಗಿದೆ.

ಪ್ರವಾದಿ(ﷺ)ರವರು ಹೇಳಿದರು:

“ಒಬ್ಬ ಅಯ್ಯಿಮ್ (ವಿವಾಹ ವಿಚ್ಛೇದಿತ ಅಥವಾ ವಿಧವೆ)ಯನ್ನು, ಆಕೆಯೊಂದಿಗೆ ಕೇಳದೆ ಮತ್ತು ಆಕೆಯ ಒಪ್ಪಿಗೆಯನ್ನು ಪಡೆಯದೆ ವಿವಾಹ ಮಾಡಿಕೊಡಬಾರದು. ಒಬ್ಬ ಕನ್ಯೆಯನ್ನು ವಿವಾಹ ಮಾಡಿಕೊಡುವಾಗ ಆಕೆಯ ಒಪ್ಪಿಗೆಯನ್ನು ಪಡೆಯಬೇಕಾಗಿದೆ.”

ಅನುಯಾಯಿಗಳು ಕೇಳಿದರು: “ಓ ಅಲ್ಲಾಹನ ಸಂದೇಶವಾಹಕರೇ! ಕನ್ಯೆಯ ಒಪ್ಪಿಗೆ ಪಡೆಯುವುದು ಹೇಗೆ?”

ಪ್ರವಾದಿ(ﷺ)ರವರು ಹೇಳಿದರು: “ಮೌನವು ಆಕೆಯ ಒಪ್ಪಿಗೆಯಾಗಿದೆ.” (ಬುಖಾರಿ 4843, ಮುಸ್ಲಿಮ್ 1419)

ಒಬ್ಬ ಹೆಣ್ಣನ್ನು ಆಕೆಯ ಇಚ್ಛೆಗೆ ವಿರುದ್ಧವಾಗಿ ಮದುವೆ ಮಾಡಿಕೊಡಲಾದರೆ, ಅದನ್ನು ಅಸಿಂಧುಗೊಳಿಸುವ ಸಲುವಾಗಿ ನ್ಯಾಯಾಲಯವನ್ನು ಸಮೀಪಿಸುವ ಹಕ್ಕು ಆಕೆಗಿದೆ.

ವಿಚ್ಛೇದಿತ ಅಥವಾ ವಿಧವೆಯಾಗಿದ್ದ ಖನ್ನಾ ಎಂಬ ಮಹಿಳೆಯನ್ನು ಆಕೆಯ ತಂದೆ, ಆಕೆಯ ಇಚ್ಛೆಗೆ ವಿರುದ್ಧವಾಗಿ ಒಬ್ಬನಿಗೆ ವಿವಾಹ ಮಾಡಿಕೊಟ್ಟಾಗ ಆಕೆ ಪ್ರವಾದಿ(ﷺ)ರವರ ಬಳಿ ಬಂದು ದೂರು ನೀಡಿದಳು. ಪ್ರವಾದಿ(ﷺ)ರವರು ಆ ವಿವಾಹವನ್ನು ಅಸಿಂಧುಗೊಳಿಸಿದರು. (ಬುಖಾರಿ 6543)

ಹೆಣ್ಣಿನ ಇಚ್ಛೆಗೆ ವಿರುದ್ಧವಾಗಿ ಆಕೆಯನ್ನು ಮದುವೆ ಮಾಡಿಕೊಡುವ ಹಕ್ಕು ಪೋಷಕರಿಗಿಲ್ಲ ಎಂಬಂತೆ ಪೋಷಕರ ಒಪ್ಪಿಗೆಯಿಲ್ಲದೆ ಮದುವೆಯಾಗುವ ಹಕ್ಕು ಕೂಡ ಹೆಣ್ಣಿಗೆಲ್ಲ. ಇಲ್ಲಿ ಪೋಷಕರು ಎಂದರೆ ಆಕೆಯ ತಂದೆಯಾಗಿದ್ದಾರೆ. ತಂದೆಯಿಲ್ಲದೆ ಹೋದರೆ ಆಕೆಯ ತಾತ, ಚಿಕ್ಕಪ್ಪ ಅಥವಾ ದೊಡ್ಡಪ್ಪ, ಸಹೋದರ ಅಥವಾ ಆಕೆಯ ಪ್ರಾಣ ಮಗ, ಅಥವಾ ಆ ದೇಶದ ಆಡಳಿತಗಾರ ಪೋಷಕ ಸ್ಥಾನದಲ್ಲಿ ನಿಂತು ಆಕೆಯ ಹಕ್ಕುಗಳನ್ನು ಮಾನ್ಯ ಮಾಡುವ ರೀತಿಯಲ್ಲಿ ಮತ್ತು ಆಕೆಯ ಹಕ್ಕುಗಳು ಸಂರಕ್ಷಣೆಯಾಗುವ ರೀತಿಯಲ್ಲಿ ಆಕೆಯೊಂದಿಗೆ ವಿವಾಹ ಕರಾರಿಗೆ ಸಹಿ ಹಾಕಬೇಕಾಗಿದೆ. ಇಲ್ಲಿ ಪೋಷಕರ ಪಾತ್ರವು ಆಕೆಯ ಗಂಡನಾಗುವವನು ಪ್ರಾಮಾಣಿಕನೋ, ಕುಟುಂಬವನ್ನು ನಡೆಸುವುದರಲ್ಲಿ ಪರ್ಯಾಪ್ತನೋ, ವಧುದಕ್ಷಿಣೆಯನ್ನು ಸರಿಯಾಗಿ ಪಾವತಿಸಿರುವನೋ ಎಂದು ನೋಡುವುದಾಗಿದೆ. ಇದರ ಹೊರತಾಗಿ ಇಬ್ಬರು ಸಾಕ್ಷಿಗಳು ಕೂಡ ಆ ವಿವಾಹ ಕರಾರಿಗೆ ಸಹಿ ಹಾಕಬೇಕಾಗಿದೆ.

ಪ್ರವಾದಿ(ﷺ)ರವರು ಬಹಳ ಸ್ಪಷ್ಟವಾಗಿ ಹೇಳಿದರು: “ಪೋಷಕರಿಲ್ಲದ ಹೊರತು

ವಿವಾಹವಿಲ್ಲ.” (ಅಬೂದಾವೂದ್ 2058; ತಿರ್ಮಿದಿ 1101)

ಇನ್ನೊಂದು ವರದಿಯಲ್ಲಿ ಹೀಗಿದೆ:

“ಪೋಷಕನ ಹೊರತು ವಿವಾಹವಿಲ್ಲ. ಪೋಷಕರಿಲ್ಲದವರಿಗೆ ಆಡಳಿತಗಾರನೇ ಪೋಷಕನು.” (ಅಹ್ಮದ್ 2260; ಇಬ್ನ್ ಮಾಜ 1889)

ಆದ್ದರಿಂದ ಒಬ್ಬ ಹೆಣ್ಣು ಪೋಷಕರ ಅನುಮತಿಯಿಲ್ಲದೆ ಸ್ವಂತವಾಗಿ ವಿವಾಹ ವಾಗುವುದಾದರೆ ಆ ವಿವಾಹವು ಅಸಿಂಧುವಾಗಿದೆ. ಪ್ರವಾದಿ(ﷺ)ರವರು ಹೇಳಿದರು:

“ಯಾವುದಾದರೂ ಹೆಣ್ಣು ಪೋಷಕರ ಅನುಮತಿಯಿಲ್ಲದೆ ವಿವಾಹವಾದರೆ ಆಕೆಯ ವಿವಾಹವು ಅಸಿಂಧುವಾಗಿದೆ. ಆಕೆಯ ವಿವಾಹವು ಅಸಿಂಧುವಾಗಿದೆ. ಆಕೆಯ ವಿವಾಹವು ಅಸಿಂಧುವಾಗಿದೆ. ಆಕೆಯನ್ನು ಯಾರು ಮದುವೆಯಾಗುತ್ತಾನೋ ಅವನಿಗೆ ಆಕೆಯು ತನ್ನ ಗುಪ್ತಭಾಗವನ್ನು ಧರ್ಮ ಸಮ್ಮತಗೊಳಿಸಿರುವುದಕ್ಕಾಗಿ ಆಕೆಗೆ ವಧುದಕ್ಷಿಣೆಯನ್ನು ನೀಡಬೇಕಾಗಿದೆ. ಇನ್ನು ಅವರ ನಡುವೆ ಏನಾದರೂ ವಿವಾದವುಂಟಾದರೆ ಪೋಷಕರಿಲ್ಲದವರಿಗೆ ಆಡಳಿತಗಾರನು ಪೋಷಕನಾಗುತ್ತಾನೆ.” (ಅಬೂದಾವೂದ್ 2083 ತಿರ್ಮಿದಿ 1102)

ಮೇಲೆ ವಿವರಿಸಲಾದಂತೆ ಹೆಣ್ಣು, ಆಕೆ ಕನ್ಯೆಯಾಗಿರಲಿ ಅಥವಾ ವಿಧವೆಯಾಗಿರಲಿ, ತನ್ನ ಪತಿಯಾಗುವವನನ್ನು ತನ್ನ ಇಚ್ಛಾನುಸಾರ ಒಪ್ಪಿಕೊಳ್ಳುವ ಯಾ ತಿರಸ್ಕರಿಸುವ ಹಕ್ಕನ್ನು ಹೊಂದಿದ್ದಾಳೆ. ವಿವಾಹಕ್ಕೆ ಪೋಷಕರ ಅನುಮತಿಯನ್ನು ಕಡ್ಡಾಯಗೊಳಿಸಿರುವುದು ಆಕೆಯ ಹಕ್ಕುಗಳನ್ನು ಸಂರಕ್ಷಿಸುವುದಕ್ಕಾಗಿದೆ. ಆಡಳಿತಗಾರನು ಅಥವಾ ರಾಜ್ಯಪಾಲನು ಆಕೆಯ ನೈತಿಕ ಪೋಷಕನಾಗುವುದೇಕೆಂದರೆ ಅಲ್ಲಿ ಎಲ್ಲವೂ ಸುಗಮವಾಗಿ ನಡೆಯುತ್ತಿದೆ, ಅಕ್ರಮ ಅಥವಾ ಅನ್ಯಾಯಗಳು ವಿವಾಹ ಕರಾರಿನ ಪಾವಿತ್ರತೆಯನ್ನು ಮತ್ತು ಇಸ್ಲಾಮಿನಲ್ಲಿ ಆಕೆಗಿರುವ ಹಕ್ಕುಗಳ ಪಾವಿತ್ರತೆಯನ್ನು ಉಲ್ಲಂಘಿಸುತ್ತಿಲ್ಲ ಎಂಬುದನ್ನು ದೃಢಪಡಿಸುವುದಕ್ಕಾಗಿದೆ.

ಹೆಣ್ಣು ಪ್ರಾಕೃತಿಕವಾಗಿ ಬಲಹೀನ

ಹೆಣ್ಣಿಗೆ ವರನು ಸೂಕ್ತನಾಗಿದ್ದೂ ಕೂಡ ಪೋಷಕನು ಆ ವರನನ್ನು ವಿರೋಧಿಸಿದರೆ ನ್ಯಾಯಾಲಯದಲ್ಲಿ ದಾವೆ ಹೂಡ ಬಹುದಾಗಿದೆ. ಈ ಸಂದರ್ಭದಲ್ಲಿ ಪೋಷಕ ಸ್ಥಾನವನ್ನು ಆಕೆಯ ಹತ್ತಿರದ ಸಂಬಂಧಿಗೆ ನೀಡಲಾಗುತ್ತದೆ. ಅವರೂ ವಿರೋಧಿಸಿದರೆ ನ್ಯಾಯಾಧೀಶನು ಪೋಷಕ ಸ್ಥಾನವನ್ನು ವಹಿಸಿಕೊಳ್ಳುತ್ತಾನೆ.

ಸ್ಥಿತಿಯಲ್ಲಿರುವುದರಿಂದ ಇಸ್ಲಾಮೀ ನಿಯಮ ಸಂಹಿತೆಯು ಆಕೆಯ ಹಿತಾಸಕ್ತಿಗಳನ್ನು ರಕ್ಷಿಸುವುದಕ್ಕಾಗಿ, ಆಕೆಯ ಶ್ರೇಯಾಭಿವೃದ್ಧಿಗಾಗಿ ಮತ್ತು ಆಕೆಯ ಹಕ್ಕುಗಳನ್ನು ಸಂರಕ್ಷಿಸುವುದಕ್ಕಾಗಿ ನಿಯಮಗಳನ್ನು ಸ್ಥಾಪಿಸಿದೆ. ಅಗತ್ಯ ತಲೆದೋರಿದರೆ, ಆಕೆಯ ತಾಯಿ ಮತ್ತು ಸಮೀಪ ಸಂಬಂಧಿಕರು, ಆಕೆಗೆ ಉತ್ತಮ ವರನನ್ನು ಆರಿಸುವಲ್ಲಿ ಸಹಾಯ ಮಾಡಬಹುದಾಗಿದೆ. ಒಟ್ಟಿನಲ್ಲಿ ಎಲ್ಲರೂ ಆಕೆಯ ಸಂತೋಷವನ್ನು ಆಶಿಸುವವರೇ ಆಗಿದ್ದಾರೆ. ಆಕೆ ಒಂದು ವಿಫಲ ವಿವಾಹದ ಬಲಿಪಶುವಾಗುವುದನ್ನು ಅವರಾರೂ ಇಷ್ಟಪಡಲಾರರು.

ವಿವಾಹದ ಗುರಿಯು ಒಂದು ಗಂಡು ಮತ್ತು ಹೆಣ್ಣಿನ ಮಧ್ಯೆ ಒಂದು ಶಾಶ್ವತ ಸಂಬಂಧವನ್ನು ಸ್ಥಾಪಿಸುವುದು ಮತ್ತು ಅವರ ಮಕ್ಕಳಿಗೆ ಒಂದು ವಾತ್ಸಲ್ಯಮಯ ಪರಿಸರವನ್ನು ನಿರ್ಮಿಸುವುದಾಗಿದೆಯೇ ಹೊರತು ಕೇವಲ ಲೈಂಗಿಕೇಚ್ಛೆಗಳನ್ನು ತೀರಿಸುವುದಲ್ಲ. ಸ್ವಾಭಾವಿಕವಾಗಿ, ಹೆಣ್ಣು ಗಂಡಿಗಿಂತಲೂ ಸುಲಭವಾಗಿ ಭಾವೋದ್ವೇಗಕ್ಕೆ ಒಳಗಾಗುವವಳೂ, ಆಳದಲ್ಲಿ ಹುದುಗಿರುವ ವಾಸ್ತವಿಕೆಗಳನ್ನು ಅರಿಯದೆ, ಸುಲಭವಾಗಿ ಬಲೆಗೆ ಬೀಳುವವಳೂ ಆಗಿರುವುದರಿಂದ, ಆಕೆಗೆ ಸೂಕ್ತವೆಂದು ಗೋಚರಿಸದ, ಅಥವಾ ಪ್ರಾಮಾಣಿಕವೆಂದು ಕಂಡುಬರದ ವಿವಾಹ ಪ್ರಸಾಪಗಳನ್ನು ನಿರಾಕರಿಸಲು ಮತ್ತು ತಿರಸ್ಕರಿಸಲು ಇಸ್ಲಾಮೀ ನಿಯಮ

ಸಂಹಿತೆಯು ಪೋಷಕರಿಗೆ ಅಧಿಕಾರವನ್ನು ನೀಡುತ್ತದೆ.

ಪೋಷಕರು ಪುರುಷರಾಗಿರುವುದು ಕೇವಲ ಅವರ ಅಧಿಕೃತತೆಯ ಮತ್ತು ಹೊಣೆಗಾರಿಕೆಯ ಪಾತ್ರವನ್ನು ನಿರ್ವಹಿಸುವುದಕ್ಕೆ ಮಾತ್ರವಾಗಿದೆ. ಪೋಷಕನು ಗಂಡಾಗಿರುವುದರಿಂದ ಇನ್ನೊಬ್ಬ ಗಂಡಿನ ಸೂಕ್ಷ್ಮತೆಗಳನ್ನು ಅರಿಯಲು ಮತ್ತು ತನ್ನ ಮಗಳು ಅಥವಾ ತನ್ನ ಪೋಷಣೆಯಲ್ಲಿರುವ ಹೆಣ್ಣಿಗೆ ಸೂಕ್ತ ಗಂಡನ್ನು ಹುಡುಕಲು ಗಂಡಿಗೆ ಮಾತ್ರ ಸಾಧ್ಯ ಎಂದು ಇದರರ್ಥವಲ್ಲ.

ಬದಲಾಗಿ ಅವನು ವರನನ್ನು ಆರಿಸುವ ವಿಷಯದಲ್ಲಿ ತನ್ನ ಪತ್ನಿಯ ಅಥವಾ ಇತರ ಸಂಬಂಧಿಕ ಮಹಿಳೆಯರ ಅಭಿಪ್ರಾಯವನ್ನೂ ಪಡೆಯುತ್ತಾನೆ. ಹೆಣ್ಣಿಗೆ ವರನು ಸೂಕ್ತನಾಗಿದ್ದೂ ಕೂಡ ಪೋಷಕನು ಆ ವರನನ್ನು ವಿರೋಧಿಸಿದರೆ ನ್ಯಾಯಾಲಯದಲ್ಲಿ ದಾವೆ ಹೂಡಬಹುದಾಗಿದೆ. ಈ ಸಂದರ್ಭದಲ್ಲಿ ಪೋಷಕ ಸ್ಥಾನವನ್ನು ಆಕೆಯ ಹತ್ತಿರದ ಸಂಬಂಧಿಗೆ ನೀಡಲಾಗುತ್ತದೆ. ಅವರೂ ವಿರೋಧಿಸಿದರೆ ನ್ಯಾಯಾಧೀಶನು ಪೋಷಕ ಸ್ಥಾನವನ್ನು ವಹಿಸಿಕೊಳ್ಳುತ್ತಾನೆ.

ಅಂತಿಮ ವಿಶ್ಲೇಷಣೆಯಾಗಿ, ಸೂಕ್ತ ವರನನ್ನು ಹುಡುಕುವ ವಿಷಯದಲ್ಲಿ ಪ್ರವಾದಿ(ﷺ)ರವರ ಈ ವಚನದಲ್ಲಿ ಮಾರ್ಗದರ್ಶನವಿದೆ.

“ವಿವಾಹ ಪ್ರಸ್ತಾಪದೊಂದಿಗೆ ಒಬ್ಬ ವರನು ನಿಮ್ಮ ಬಳಿಗೆ ಬಂದಾಗ, ಅವನ ಧರ್ಮ ಮತ್ತು ಸಚ್ಚಾರಿತ್ರ್ಯದ ಬಗ್ಗೆ ನಿಮಗೆ ಸಂತೃಪ್ತಿಯಿದ್ದರೆ ಅವನಿಗೆ ವಿವಾಹ ಮಾಡಿಸಿ ಕೊಡಿರಿ. ಇಲ್ಲದೆ ಹೋದಲ್ಲಿ ಭೂಮಿಯಲ್ಲಿ ವಿಪತ್ತು ಸಂಭವಿಸಬಹುದು ಮತ್ತು ಭ್ರಷ್ಟಾಚಾರವು ವ್ಯಾಪಕವಾಗುವುದು.” (ತಿರ್ಮಿದಿ 1085)

ತನ್ನನ್ನು ತಾನೇ ಪೂರ್ಣವಾಗಿ ಇಸ್ಲಾಮಿಗೆ ಸಮರ್ಪಿಸಿಕೊಂಡಿರುವ ಮತ್ತು ಸಚ್ಚಾರಿತ್ರ್ಯವನ್ನು ಹೊಂದಿರುವ ಪತಿಯು ತನ್ನ ಪತ್ನಿಯನ್ನು ಗೌರವಿಸುವನು, ಆಕೆಯೊಂದಿಗೆ ಅವನಿಗೆ ಪ್ರೀತಿಯಿಲ್ಲದೆ ಹೋದರೂ ಆಕೆಯೊಂದಿಗೆ ನ್ಯಾಯವಾಗಿ ವರ್ತಿಸುವನು ಎಂಬುದು ನಿಶ್ಚಿತ.



ಪೌಲ್ ವರ್ಗೀಸ್

## ಯೇಸು ದೇವರೋ ಅಥವಾ ಪ್ರವಾದಿಯೋ?

“ಆದಿಯಲ್ಲಿ ವಾಕ್ಯವಿತ್ತು; ಆ ವಾಕ್ಯವು ದೇವರ ಬಳಿಯಲ್ಲಿತ್ತು; ಆ ವಾಕ್ಯವು ದೇವರಾಗಿತ್ತು.” (ಯೋಹಾನ:1/1)

“ಆ ವಾಕ್ಯವೆಂಬವನು ನರಾವತಾರ ಎತ್ತಿ ನಮ್ಮ ಮಧ್ಯದಲ್ಲಿ ವಾಸ ಮಾಡಿದನು.” (ಯೋಹಾನ:1/14)

ಯೋಹಾನನ ಸುವಾರ್ತೆಯನ್ನು ಬರೆದ ವ್ಯಕ್ತಿ ವಾಕ್ಯವನ್ನೇ ದೇವನೆಂದು, ದೇವನೇ ವಾಕ್ಯವೆಂದೂ ಸಮರ್ಥಿಸುತ್ತಾನೆ. ದೇವನ ವಾಕ್ಯವು ದೇವನಾಗುವುದಾದರೂ ಹೇಗೆ? ಅಥವಾ ವಾಕ್ಯವೇ ದೇವನೋ? ಸಹೋದರರೇ ಚಿಂತಿಸಿರಿ. ಬೈಬಲ್‌ನಲ್ಲಿ ಅದೆಷ್ಟೋ ದೇವ ವಾಕ್ಯಗಳಿವೆ. ಉದಾಹರಣೆಗೆ ಹೇಳುವುದಾದರೆ,

“ಕರ್ತನ ಮಾತೇನೆಂದರೆ – ನೀವು ನನ್ನ ಸಾಕ್ಷಿ. ನಾನು ಆರಿಸಿಕೊಂಡಿರುವ ಸೇವಕನು; ನೀವು ನನ್ನನ್ನು ತಿಳಿದು ನಂಬಿ ನನ್ನನ್ನೇ ಪರಮಾತ್ಮನು ಎಂದು ಗ್ರಹಿಸುವ ಹಾಗೆ [ಇದನ್ನು ನಡಿಸಿದೆನು]; ನನಗಿಂತ ಮುಂಚೆ ಯಾವ ದೇವರೂ ಇರಲಿಲ್ಲ, ನನ್ನ ಅನಂತರದಲ್ಲಿಯೂ ಇರುವದಿಲ್ಲ. ನಾನೇ, ನಾನೇ, ಕರ್ತನು; ನಾನು ಹೊರತು ಯಾವ ರಕ್ಷಕನೂ ಇಲ್ಲ” (ಯೆಶಾಯ:43/10-11)

ಇಲ್ಲಿ ಈ ವಾಕ್ಯವು ದೇವನೋ ಅದಲ್ಲ ಇದು ದೇವನ ವಾಕ್ಯವೋ? ಖಂಡಿತವಾಗಿಯೂ ಬೈಬಲ್ ತಿಳಿಸುವ ಪ್ರಕಾರ ಇದು ದೇವನ ವಾಕ್ಯವಾಗಿದೆ. ಅದೇ ರೀತಿ ಯೇಸು ಕೂಡಾ

ದೇವನ ಒಂದು ವಾಕ್ಯದ ಫಲವಾಗಿ ಉಂಟಾದರು. ಅರ್ಥಾತ್ ‘ಉಂಟಾಗು’ ಎಂಬ ದೈವಿಕ ವಚನದ ಮೇರೆಗೆ ಮರ್ಯಮ್ (ಮೇರಿ)ರ ಗರ್ಭಾಶಯದಲ್ಲಿ ಉಂಟಾದರು.

‘ಉಂಟಾಗು’ ಎಂಬ ದೈವಿಕ ವಚನದ ಮೇರೆಗೆ ಉಂಟಾದ ಯೇಸು ದೇವರೆಂದಾದರೆ ಅದೇ ದೈವಿಕ ವಚನದ ಮೇರೆಗೆ ಉಂಟಾದ ಎಲ್ಲವೂ ದೇವರಾಗಬೇಕಲ್ಲವೇ?

ಉದಾಹರಣೆಗೆ;

“ಆಗ ದೇವರು – ಬೆಳಕಾಗಲಿ ಅನ್ನಲು ಬೆಳಕಾಯಿತು.” (ಆದಿಕಾಂಡ:1/3)

“ಬಳಿಕ ದೇವರು - ಜಲಸಮೂಹಗಳ ನಡುವೆ ವಿಸ್ತಾರವಾದ ಗುಮಟವು ಉಂಟಾಗಲಿ;” (ಆದಿಕಾಂಡ:1/6)

“ತರುವಾಯ ದೇವರು - ಗುಂಪುಗುಂಪಾಗಿ ಚಲಿಸುವ ಜಲಜಂತುಗಳು ನೀರಿನಲ್ಲಿ ತುಂಬಿಕೊಳ್ಳಲಿ” (ಆದಿಕಾಂಡ: 1/20)

ಇವೆಲ್ಲವೂ ದೇವನ ‘ಉಂಟಾಗು’ ಎಂಬ ವಾಕ್ಯದ ಮೇರೆಗೆ ಉಂಟಾದವುಗಳಾಗಿವೆ. ಹಾಗಾದರೆ ಇವೆಲ್ಲವೂ ದೇವರಾಗುವರೋ? ಖಂಡಿತಾ ಸಾಧ್ಯವಿಲ್ಲ. ದೇವನ ವಚನಗಳನ್ನು ದೇವನೆಂದು ಒಪ್ಪಿಕೊಳ್ಳಲು ಹೇಗೆ ತಾನೇ ಸಾಧ್ಯ. ಯಾಕೆಂದರೆ ಈ ಸಕಲ ಪ್ರಪಂಚವೇ ದೇವನ ವಚನಗಳ ಮೇರೆಗೆ ಉಂಟಾದವುಗಳಾಗಿವೆ. ಹಾಗಿರುವಾಗ ದೇವ

ವಚನದ ಮೇರೆಗೆ ಉಂಟಾದ ಯೇಸುವನ್ನು ದೇವರೆಂದು ಹೇಳಬಹುದಾದರೆ ಈ ಪ್ರಪಂಚವನ್ನೇ ದೇವರೆಂದು ಹೇಳಬೇಕಾದೀತು. ನೋಡಿರಿ; ದೈವಿಕ ವಚನಗಳಾದ ಕುರ್‌ಆನ್ ಅದೆಷ್ಟು ಸ್ಪಷ್ಟ ಮಾರ್ಗದರ್ಶನ ನೀಡುತ್ತದೆ;

“ಓ ಗ್ರಂಥದವರೇ, ನೀವು ಧರ್ಮದ ವಿಷಯದಲ್ಲಿ ಹದ್ದು ಮೀರದಿರಿ. ಅಲ್ಲಾಹುವಿನ ಹೆಸರಲ್ಲಿ ಸತ್ಯವನ್ನೇ ಹೊರತು ಬೇರೇನನ್ನೂ ಹೇಳದಿರಿ. ಮರ್ಯಮ್‌ರ ಮಗನಾದ ಮಸೀಹಾ ಈಸಾ ಅಲ್ಲಾಹುವಿನ ಸಂದೇಶವಾಹಕರು ಮಾತ್ರವಾಗಿರುವರು. ಮರ್ಯಮ್‌ರಿಗೆ ಅವನು ಹಾಕಿಕೊಟ್ಟ ವಚನವೂ ಅವನಿಂದಿರುವ ಒಂದು ಆತ್ಮವೂ ಆಗಿರುವರು. ಆದ್ದರಿಂದ ನೀವು ಅಲ್ಲಾಹುವಿನಲ್ಲಿಯೂ ಅವನ ಸಂದೇಶವಾಹಕರಲ್ಲಿಯೂ ವಿಶ್ವಾಸವಿಡಿರಿ. ತ್ರಿಯೇಕತ್ವ ಎಂದು ಹೇಳದಿರಿ. ಹಾಗೆ ಹೇಳುವುದನ್ನು ಸ್ಥಗಿತಗೊಳಿಸುವುದಾದರೆ ಅದು ನಿಮಗೆ ಒಳಿತಾಗಿದೆ. ಅಲ್ಲಾಹು ಏಕಮೇವ ಆರಾಧ್ಯನು ಮಾತ್ರವಾಗಿರುವನು. ತನಗೊಂದು ಸಂತಾನವುಂಟಾಗುವುದರಿಂದ ಅವನು ಪರಮಪಾವನನಾಗಿರುವನು. ಆಕಾಶಗಳಲ್ಲಿ ಮತ್ತು ಭೂಮಿಯಲ್ಲಿರುವುದೆಲ್ಲವೂ ಅವನದ್ದಾಗಿರುವುದು. ಕಾರ್ಯನಿರ್ವಾಹಕನಾಗಿ ಅಲ್ಲಾಹು ಸಾಕು.” (4:171-ಕುರ್‌ಆನ್)

**ಶಿಷ್ಯರ ದೃಷ್ಟಿಯಲ್ಲಿ ಯೇಸು ಏನಾಗಿದ್ದರು?**

ಯೇಸುರವರೊಂದಿಗೆ ಆಹಾರವನ್ನು ಸೇವಿಸಿದ, ಅವರೊಂದಿಗೆ ನಿದ್ರಿಸಿದ, ಅವರೊಂದಿಗೆ ಅದೆಷ್ಟೋ ಕಾಲ ಅದೆಷ್ಟೋ ಕಡೆ ಸಂಚರಿಸಿದ, ಅವರಿಂದ ದೈವಿಕ ವಚನಗಳನ್ನು ಕಲಿತುಕೊಂಡ ಹಾಗೂ ಇತರರಿಗೆ ಕಲಿಸಿದ ಅವರ ಪರಮ ಶಿಷ್ಯರು ಅವರ ಬಗ್ಗೆ ಏನೆಂದು ಅರ್ಥೈಸಿಕೊಂಡಿದ್ದರು?

ಯೇಸುವಿನ ಪುನರುತ್ಥಾನದ ಬಳಿಕ ಪ್ರಥಮ ದಿನದಂದು ಯೇಸುವಿನ ಈವರರು ಶಿಷ್ಯರು ಯೆರೂಸಲೇಮಿನಿಂದ ಆರೂವರೆ ಮೈಲು ದೂರದಲ್ಲಿರುವ ಎಮ್ಮಾಹು ಎಂಬ ಹಳ್ಳಿಗೆ ಹೋಗುವುದರ ಮಧ್ಯೆ ಅವರ ನಡುವೆ ನಡೆಯುವ ಚರ್ಚೆ ಹಾಗೂ ಅವರು ಯೇಸುವನ್ನು ಭೇಟಿಯಾಗುವ ಸಂಭವವೊಂದನ್ನು ವಿವರಿಸಲಾಗಿದೆ. ಅವರು ಚರ್ಚಿಸುತ್ತಿದ್ದ ವಿಷಯದ ಬಗ್ಗೆ ಯೇಸು ಅವರೊಂದಿಗೆ ಪ್ರಶ್ನಿಸಿದಾಗ ಅವರು ನೀಡುವ ಉತ್ತರವನ್ನು ಗಮನಿಸಿದರೆ ಯೇಸುವಿನ ಶಿಷ್ಯರು ಯೇಸುವಿನ ಬಗ್ಗೆ ತಾಳಿದ್ದ ವಿಶ್ವಾಸವನ್ನು ಸ್ಪಷ್ಟವಾಗಿ ಅರಿತುಕೊಳ್ಳಲು ಸಾಧ್ಯವಿದೆ.

“ಆತನು (ಯೇಸು) ಅವರನ್ನು - ನೀವು ಮಾರ್ಗದಲ್ಲಿ ಹೋಗುತ್ತಾ ಚರ್ಚಿಸಿ ಮಾಡಿಕೊಳ್ಳುವ ಈ ಸಂಗತಿಗಳೇನು ಎಂದು ಕೇಳಲು ಅವರು ದುಖಿದ ಮುಖವುಳ್ಳವರಾಗಿ ನಿಂತರು. ಅವರಲ್ಲಿ ಕ್ಲೆಯೋಫನೆಂಬವನು ಆತನನ್ನು - ಯೆರೂಸಲೇಮಿಗೆ ಬಂದ ಪರಸ್ಥಳದವರೆಲ್ಲರಿಗೂ ಈ ದಿವಸಗಳಲ್ಲಿ ಅದರೊಳಗೆ

ನಡೆದಿರುವ ಸಂಗತಿಗಳು ಗೊತ್ತಿರಲಾಗಿ ನಿನಗೆ ಮಾತ್ರ ಗೊತ್ತಿಲ್ಲವೋ ಎಂದು ಕೇಳಲು ಆತನು ಅವರನ್ನು -ಯಾವ ಸಂಗತಿಗಳು ಎಂದು ಕೇಳಿದನು. ಅದಕ್ಕೆ ಅವರು -ನಜರೇತಿನವನಾದ ಯೇಸುವಿನ ಸಂಗತಿಗಳೇ; ಆತನು ದೇವರ ಮುಂದೆ ಮತ್ತು ಮನುಷ್ಯರ ಮುಂದೆ ಕೃತ್ಯದಲ್ಲಿಯೂ ಮಾತಿನಲ್ಲಿಯೂ ಸಮರ್ಥನಾದ ಪ್ರವಾದಿಯಾಗಿದ್ದನು” (ಲೂಕ:24/17-19)

ಯೇಸುವಿನ ಶಿಷ್ಯರು ಅದೆಷ್ಟೊಂದು ಸ್ಪಷ್ಟವಾಗಿ ಯೇಸುವನ್ನು ಪ್ರವಾದಿಯೆಂದು ಪರಿಚಯಪಡಿಸುತ್ತಾರೆ.

ಯೇಸುವಿನ ಇನ್ನೀವರರು ಶಿಷ್ಯರೆಂದು ಹೇಳಲ್ಪಡುವ ಯೋಹಾನ ಮತ್ತು ಪೇತ್ರರು ಯೇಸುವಿನ ಕುರಿತು ಹೇಳುವುದನ್ನು ನೋಡಿರಿ.

“ನಮ್ಮ ಪಿತೃಗಳಾದ ಅಬ್ರಹಾಮ ಇಸಾಕ ಯಾಕೋಬರ ದೇವರು ತನ್ನ ಸೇವಕನಾದ ಯೇಸುವನ್ನು ಮಹಿಮೆಪಡಿಸಿದ್ದಾನೆ” (ಅಪೊಸ್ತಲರ ಕೃತ್ಯಗಳು:3/13)

ಬೈಬಲ್‌ನ ಈ ಮೇಲಿನ ವಚನಗಳೆಲ್ಲವೂ ಯೇಸುವಿನ ಶಿಷ್ಯರು ಯೇಸುವನ್ನು ಪ್ರವಾದಿಯೆಂದೂ ದೇವನ ಸೇವಕ (ದಾಸರೆಂದೂ) ರೆಂದೂ ಮಾತ್ರವೇ ಅರ್ಥೈಸಿಕೊಂಡಿದ್ದರು ಎಂಬುದನ್ನು ಸ್ಪಷ್ಟವಾಗಿ ತಿಳಿಸಿಕೊಡುತ್ತದೆ.

ಯೇಸುವಿನ ಸಮಕಾಲೀನರು ಯೇಸುವಿನ ಬಗ್ಗೆ ಏನೆಂದು ಭಾವಿಸಿಕೊಂಡಿದ್ದರು;

“ಆತನು ಯೆರೂಸಲೇಮನ್ನು ಸೇರಲು ಪಟ್ಟಣವೆಲ್ಲಾ ಗದ್ದಲವಾಗಿ, ಈತನು ಯಾರು? ಅಂದರು. ಅದಕ್ಕೆ ಆ ಜನರ ಗುಂಪಿನವರು - ಈತನು ಆ ಪ್ರವಾದಿ, ಗಲಿಲಾಯದ ನಜರೇತಿನ ಯೇಸು ಅಂದರು.” (ಮತ್ತಾಯ: 21/10-11)

“ಮಹಾಯಾಜಕರೂ ಫರಿಸಾಯರೂ ಆತನ ಸಾಮ್ಯಗಳನ್ನು ಕೇಳಿ ತಮ್ಮನ್ನೇ ಕುರಿತು ಮಾತನಾಡುತ್ತಾನೆಂದೂ ತಿಳುಕೊಂಡು ಆತನನ್ನು ಹಿಡಿಯುವದಕ್ಕೆ ಸಂದರ್ಭ ನೋಡುತ್ತಿದ್ದರು; ಆದರೆ ಜನರು ಆತನನ್ನು ಪ್ರವಾದಿಯೆಂದು ಎಣಿಸಿದ್ದರಿಂದ ಅವರಿಗೆ ಭಯಪಟ್ಟರು” (ಮತ್ತಾಯ:21/45-46)

“ಸತ್ತಿದ್ದವನು ಎದ್ದು ಕೂತುಕೊಂಡು ಮಾತಾಡುವದಕ್ಕೆ ತೊಡಗಿದನು. ಯೇಸು ಅವನನ್ನು ಅವನ ತಾಯಿಗೆ ಕೊಟ್ಟನು. ಎಲ್ಲರೂ ಭಯಹಿಡಿದವರಾಗಿ- ಮಹಾಪ್ರವಾದಿಯು ನಮ್ಮಲ್ಲಿ ಎದ್ದಿದ್ದಾನೆ” (ಲೂಕ:7/15-16)

ಯೇಸುವಿನ ಸಕಲ ಪವಾಡಗಳನ್ನೂ ಕಣ್ಣಾರೆ ಕಂಡ ಅವರ ಕಾಲಘಟ್ಟದ ಜನರೆಲ್ಲರೂ ಅವರನ್ನು ಓರ್ವ ಪ್ರವಾದಿಯೆಂದೇ ಪರಿಗಣಿಸಿದ್ದರು.

(ಮುಂದಿನ ಸಂಚಿಕೆಯಲ್ಲಿ: ಯೇಸು ತನ್ನ ಬಗ್ಗೆ ಸ್ವತಃ ಹೇಳಿದ್ದೇನು?)

ಮನಿಲಾ, ಫಿಲಿಪ್ಪೀನ್ಸ್: ನಟಿ ಕ್ವೀನೀ ಪಡಿಲ್ಲಾ ಇಸ್ಲಾಮ್ ಧರ್ಮಕ್ಕಾಗಿ ಶೋ ಬಿರ್ಟ್ಸ್ ಬಿಟ್ಟು ಬಿಡುತ್ತಾರೆ.

ಎಬಿಎಸ್-ಸಿಎನ್ಎನ್ ಟವಿಗೆ ನೀಡಿದ ಸಂದರ್ಶನದಲ್ಲಿ, ಇಸ್ಲಾಮೀ ಜೀವನದಲ್ಲಿ ನಾನು ಆಂತರಿಕ ಶಾಂತಿ ಮತ್ತು ದಿಕ್ಕನ್ನು ಕಾಣುತ್ತಿದ್ದೇನೆಂದು ಪಡಿಲ್ಲಾ ಹೇಳಿದರು.

“ಇಸ್ಲಾಮ್ ಒಂದು ಜೀವನ ಪದ್ಧತಿಯಾಗಿದೆ. ನೀವು ಒಬ್ಬ ಮುಸ್ಲಿಮ್ ಆಗುವಾಗ, ನಿಜವಾಗಿಯೂ ನಿಮ್ಮ ಜೀವನದ ಉದ್ದೇಶವೇನೆಂದು ನೀವು ಅರಿತುಕೊಳ್ಳುವಿರಿ. ನಾನು ಮಹಾ ಪಾಪಿಯಾಗಿದ್ದೆನು, ಆದರೆ ಅಲ್ಲಾಹು ನನ್ನನ್ನು ಅವನ ಭವನಕ್ಕೆ ಆಹ್ವಾನಿಸಿದನು. ನಾನು ಅವನಿಗೆ ಬಹಳ ಹತ್ತಿರವಾಗಿದ್ದೇನೆ,” ಆಕೆ ಹೇಳಿದರು.

ಪಡಿಲ್ಲಾ ಇತ್ತೀಚೆಗೆ ಹಜ್ಜ್ ನಿರ್ವಹಿಸಿದರು. ಇಸ್ಲಾಮಿನಿಂದಾಗಿ ತಾನು ಸಂಪೂರ್ಣ ಬದಲಾಗಿದ್ದೇನೆಂದು ಆಕೆ ಹೇಳಿದರು.

“ನಾನು ಶೋಬಿರ್ಟ್ಸ್‌ನಲ್ಲಿದ್ದಾಗ, ನನಗೆ ಸಂತೋಷವೇ ಇರಲಿಲ್ಲ. ನಾನು ನನ್ನನ್ನೇ ಕಳೆದುಕೊಂಡಿದ್ದೆ ಮತ್ತು ನಾನು ಯಾರಿಗೂ ಸೇರಿದವಳಲ್ಲ ಎಂದು ನಾನು ಭಾವಿಸಿದ್ದೆ. ಆದರೆ ಈಗ ಅಲ್ಲಾಹು ನನ್ನ ಬದುಕಿನಲ್ಲಿದ್ದಾನೆ, ಅಲ್‌ಹಮ್ದುಲಿಲ್ಲಾಹ್, ಲಾಇಲಾಹ ಇಲ್ಲಾಲ್ಲಾಹ್, ಈಗ ನನ್ನ ಬದುಕಿನಲ್ಲಿ ನನಗೆ ಬಹಳ ಸಂತೋಷ ಮತ್ತು ಸಂತೃಪ್ತಿಯಿದೆ,” ಆಕೆ ಹೇಳಿದರು.

8 ತಿಂಗಳ ಹಿಂದೆ ನಾನು ಕೊನೆಯದಾಗಿ ಟಿ.ವಿ.ಯಲ್ಲಿ

## ಫಿಲಿಪ್ಪೀನಿ ನಟಿ

## ಕ್ವೀನೀ ಪಡಿಲ್ಲಾ ಇಸ್ಲಾಮಿಗೆ

ಕಾಣಿಸಿಕೊಂಡ ಬಳಿಕ ನಾನು ಶೋಬಿರ್ಟ್ಸ್ ಬಿಟ್ಟಿದ್ದೇನೆಂದು ಆಕೆ ಹೇಳಿದರು.

ತನಗೆ ಇಸ್ಲಾಮನ್ನು ಪರಿಚಯಿಸಿಕೊಟ್ಟ ತನ್ನ ತಂದೆ, ನಟ ರಾಬಿನ್ ಪಡಿಲ್ಲಾರಿಗೆ ಅವರು ಧನ್ಯವಾದ ಸಲ್ಲಿಸಿದ್ದಾರೆ.

“ನಾನು ನನ್ನ ತಂದೆಗೆ ಧನ್ಯವಾದ ಸಲ್ಲಿಸಬೇಕಾಗಿದೆ, ಯಾ-ಕೆಂದರೆ ಹಜ್ಜ್ ನಿರ್ವಹಿಸುವ ಅವಕಾಶವನ್ನು ಅವರು ನನಗೆ ಮಾಡಿಕೊಟ್ಟಿದ್ದಾರೆ. ನಾನು ಅವರನ್ನು ತುಂಬಾ ಪ್ರೀತಿಸುತ್ತೇನೆ, ಯಾಕೆಂದರೆ ಅವರ ಅನುಪಸ್ಥಿತಿಯಲ್ಲಿ ಬಹುಶಃ ನನಗೆ ಮುಸ್ಲಿಮ್ ಆಗಲು ಸಾಧ್ಯವಿರುತ್ತಿರಲಿಲ್ಲ,” ಆಕೆ ಹೇಳಿದರು.

ಸೌದಿ ಅರೇಬಿಯಾದಲ್ಲಿರುವ ಪಡಿಲ್ಲಾರ ಸಂಬಂಧಿಕರು ಮತ್ತು ಸ್ನೇಹಿತರು ಕೂಡ ಆಕೆಯ ಹೊಸ ಜೀವನದಿಂದ ಪ್ರಭಾವಿತರಾಗಿದ್ದಾರೆ.

ದೇಶಕ್ಕೆ ಮರಳಿದ ಬಳಿಕ, ಹಜ್ಜ್‌ನಲ್ಲಿ ತನಗಾದ ಅನುಭವಗಳನ್ನು ತನ್ನ ಸಹ ಫಿಲಿಪ್ಪೀನಿಗಳೊಂದಿಗೆ ಹಂಚಿಕೊಳ್ಳುವೆನೆಂದು ಪಡಿಲ್ಲಾ ಹೇಳಿದರು.

ಕೃಪೆ: <http://www.abs-cbnnews.com/entertainment/11/21/11/queenie-padilla-quits-showbiz-embraces-islam>

→5 ನೇ ಪುಟದಿಂದ

## ಗರ್ಭಪಾತ ಮಾಡಿಸುವ ಮುನ್ನ... ತುಸು ಆಲೋಚಿಸಿ...

ಮತ್ತು ಮಕ್ಕಳ ಸಂಖ್ಯೆಯು ಕುಂಠಿತಗೊಳ್ಳುತ್ತಿದೆ.

- ರಶ್ಯಾದ ಜನಸಂಖ್ಯೆಯೂ ಕುಗ್ಗುತ್ತಿದೆ. ಜನಸಂಖ್ಯಾ ಶಾಸ್ತ್ರಜ್ಞರು ಹೇಳುವಂತೆ ಇದು ಮುಂದುವರಿದರೆ 2050ರ ಹೊತ್ತಿಗೆ ರಶ್ಯಾದ ಜನಸಂಖ್ಯೆಯು 150 ದಶಲಕ್ಷದಿಂದ 110 ದಶಲಕ್ಷಕ್ಕೆ ಇಳಿಯಲಿದೆ.
- 2050ರ ಹೊತ್ತಿಗೆ ಜಪಾನೀ ಮತ್ತು ಜರ್ಮನ್ ಜನಸಂಖ್ಯೆಯ ಮೂರನೆ ಒಂದು ಭಾಗವು 65ಕ್ಕಿಂತ ಹೆಚ್ಚು ವಯಸ್ಸಿನವರಾಗಲಿದ್ದಾರೆ.
- ಅಹ್ಮದಾಬಾದ್‌ನಲ್ಲಿ 14 ವೃದ್ಧಾಶ್ರಮಗಳಿವೆಯಾದರೂ ಅಲ್ಲಿ ವೃದ್ಧಾಶ್ರಮಗಳಿಗೆ ಸೇರಿಸಲಾಗುವವರ ಪಟ್ಟಿ ಹೆಚ್ಚುತ್ತಲೇ ಇದೆ.

ಇವೆಲ್ಲವೂ ಗರ್ಭಪಾತ ಮತ್ತು ಸಂತಾನ ನಿಯಂತ್ರಣದ ಕೊಡುಗೆಗಳಾಗಿವೆ.

ಸಂತಾನ ನಿಯಂತ್ರಣದಿಂದಾಗಿ ತಲೆದೋರುವ ಸಮಸ್ಯೆಗಳು:

1. ವೃದ್ಧರ ಸಂಖ್ಯೆಯು ಹೆಚ್ಚಲಿದೆ.

2. ಸಂಪಾದಿಸುವವರ ಸಂಖ್ಯೆ ಕಡಿಮೆಯಾಗಲಿದೆ ಮತ್ತು ಸಮಾಜದಲ್ಲಿ ನಿವೃತ್ತರ ಸಂಖ್ಯೆ ಹೆಚ್ಚಲಿದೆ.

3. ಸಂಪಾದಿಸುವವರ ಸಂಖ್ಯೆ ಕುಗ್ಗುವುದರಿಂದ ಖರೀದಿಸುವವರ ಸಂಖ್ಯೆಯೂ ಕುಗ್ಗಲಿದೆ.

4. ಕರ ಪಾವತಿಸುವವರ ಸಂಖ್ಯೆ ಕಡಿಮೆಯಾಗಲಿದೆ ಮತ್ತು ಪಿಂಚಣಿ ಪಡೆಯುವವರ ಸಂಖ್ಯೆ ಹೆಚ್ಚಲಿದೆ.

5. ವೃದ್ಧರು ತಮ್ಮ ಜೀವನ ನಡೆಸುವುದಕ್ಕಾಗಿ ಹೆಚ್ಚು ಕಾಲ ಸಂಪಾದಿಸಬೇಕಾದ ಕಾರಣ ನಿವೃತ್ತಿಯ ವಯಸ್ಸು ಏರಲಿದೆ.

ಆದ್ದರಿಂದ ಯಾರಾದರೂ ಗರ್ಭಪಾತ ಮಾಡಿಸಿದ್ದರೆ ಅವರು ಪಶ್ಚಾತ್ತಾಪಪಟ್ಟು ಅಲ್ಲಾಹನೊಂದಿಗೆ ಕ್ಷಮೆ ಯಾಚಿಸಲಿ. ಯಾರಾದರೂ ಗರ್ಭಪಾತ ಮಾಡಿಸಿಕೊಳ್ಳಲು ಯೋಚಿಸುತ್ತಿದ್ದರೆ, ತಮ್ಮ ಮಕ್ಕಳೇ ತಮ್ಮ ಭವಿಷ್ಯದ ಪೋಷಕರು ಎಂಬುದನ್ನು ಮರೆಯದಿರಲಿ. ಅಥವಾ ಏಕಾಂಗಿ, ಅಸಹಾಯಕ ವೃದ್ಧಾಪ್ಯವು ತಮ್ಮನ್ನು ಕಾಯುತ್ತಿದೆಯೆಂಬುದನ್ನು ಅರಿತುಕೊಳ್ಳಲಿ.

ಇನ್ನಾಮಿನ ಬಗ್ಗೆಯಿರುವ ತಪ್ಪುಕಲ್ಪನೆಗಳನ್ನು ನಿವಾರಿಸುವ  
ನಮ್ಮ ಕೆಲವು ಅಮೂಲ್ಯ ಕೃತಿಗಳು



ಕೊಳರಿ!  
ಓದಿರಿ!!  
ಪ್ರೋತ್ಸಾಹಿಸಿರಿ!!!

*Publishers:*

**IMAGE EDUCATIONAL TRUST (R)**

14-37 G(1), Vinayaka Complex, Kaikamba, B. C. Road, Bantwal, D.K


Karnataka, INDIA

email: [educateimage@gmail.com](mailto:educateimage@gmail.com)

# SKSM PUTTUR UNIT

ಪರಿಸರವು ಭಯಾನಕವಾಗಿದೆ...  
ಪ್ರೀತಿ, ಪ್ರೇಮ, ಹೊಣೆಗಾರಿಕೆಗಳು ಮರೆತು ಹೋಗುತ್ತಿವೆ...  
ಆಧ್ಯಾತ್ಮಿಕತೆಯು ಶೋಷಿಸಲ್ಪಡುತ್ತಿದೆ...  
ಮೂಢನಂಬಿಕೆಗಳು ಹೆಚ್ಚುತ್ತಿವೆ...  
ಸೃಷ್ಟಿಗಳು ಆರಾಧಿಸಲ್ಪಡುತ್ತಿವೆ...  
ಸಾಲಗಳು, ಆತ್ಮಹತ್ಯೆಗಳು ಅಧಿಕವಾಗುತ್ತಿವೆ...  
ಕೋಮುಹಿಂಸೆ, ಭಯೋತ್ಪಾದನೆ ಜ್ವಲಿಸುತ್ತಿವೆ...  
ಹತ್ಯೆಗಳು, ಅಪರಾಧ ಕೃತ್ಯಗಳು ವ್ಯಾಪಿಸುತ್ತಿವೆ...  
ಮುಗ್ಧ ಶಿಶುಗಳು ಕೂಡ ಅತ್ಯಾಚಾರ ಮಾಡಲ್ಪಡುತ್ತಿವೆ...  
ವಯಸ್ಸು, ಲಿಂಗ ಬೇಧವಿಲ್ಲದೆ ಜನರು ಮದ್ಯಪಾನ,  
ಅಮಲು ಪದಾರ್ಥಗಳಿಗೆ ದಾಸರಾಗುತ್ತಿದ್ದಾರೆ...  
ನೈಸರ್ಗಿಕ ದುರಂತಗಳು.. ಬದಲಾಗುತ್ತಿರುವ ಹವಾಮಾನಗಳು..  
ಸಮಾಜ ಸೇವೆಯು ವ್ಯಾಪಾರೀಕರಣಗೊಳ್ಳುತ್ತಿದೆ...  
ವಾಯು, ನೀರು, ಆಹಾರಗಳು ಮಲಿನವಾಗುತ್ತಿವೆ...  
ವ್ಯಕ್ತಿ, ಕುಟುಂಬ ಮತ್ತು ಸಮಾಜದಲ್ಲಿ  
ಶಾಂತಿಯು ಮರೀಚಿಕೆಯಾಗುತ್ತಿದೆ...  
ಆರ್ಥಿಕ ವ್ಯವಸ್ಥೆಗಳು ಬುಡಮೇಲಾಗುತ್ತಿವೆ...  
ಬಡ್ಡಿ, ಜುಗಾರಿ, ವ್ಯಭಿಚಾರ ವ್ಯಾಪಕವಾಗುತ್ತಿವೆ...  
ಭ್ರೂಣ ಹತ್ಯೆಗಳನ್ನು ಸಮರ್ಥಿಸಲಾಗುತ್ತಿದೆ...  
ಸಮಸ್ಯೆ ಯಾವುದು?  
ಮನುಷ್ಯನು ಯಾರು?  
ಖದುಕೆಂದರೆ ಏನು?  
ಧರ್ಮವೆಂದರೆ ಏನು?  
ಎಲ್ಲಿದೆ ಪರಿಹಾರ?

ಮನುಷ್ಯನ ಆಧ್ಯಾತ್ಮಿಕ ಮತ್ತು ಭೌತಿಕ ಸಮಸ್ಯೆಗಳಿಗೆ  
ಪರಿಹಾರವನ್ನು ಹುಡುಕುತ್ತಾ ಒಂದು ಪಯಣ...



 **The liGht**  
EXHIBITION ON ISLAM

MARCH 15-18, 2012  
PUTTUR